

ہندوستانی تفسیریں  
اور  
ان کی عربی تفسیریں

[www.KitaboSunnat.com](http://www.KitaboSunnat.com)

ڈاکٹر سالم قدوائی



بِسْمِ اللّٰهِ الرَّحْمٰنِ الرَّحِیْمِ

## معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب .....

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

### ☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔


← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

[kitabosunnat@gmail.com](mailto:kitabosunnat@gmail.com)

[www.KitaboSunnat.com](http://www.KitaboSunnat.com)



www.KitaboSunnat.com

## □□ ادارہ معارف اسلامی

□ یہ ادارہ اسلامی علوم و معارف کی ترویج و تحقیق کے لیے قائم کیا گیا ہے۔ اس کی بنیاد دور حاضر کے عظیم مفکر، قائد تحریک اسلامی مولانا سید ابوالاعلیٰ مودودیؒ نے جولائی ۱۹۶۳ء میں رکھی تھی اور اس کا پہلا مرکز کراچی میں قائم کیا گیا تھا۔ بعد ازاں فروری ۱۹۷۹ء میں مولانا مرحوم نے لاہور کو اس کا دوسرا مستقر بنایا۔ اب کراچی اور لاہور، ادارہ معارف اسلامی کے دونوں مرکز داخلی طور پر خود مختار اند اور مقصدی اور آئینی طور پر ہم آہنگی سے کام کر رہے ہیں۔ جن مقاصد کے لیے یہ دونوں مراکز کوشاں ہیں وہ یہ ہیں:-

□ اسلامی تعلیمات کو پوری تحقیق اور علمی جستجو کے بعد جدید ترین اسلوب اظہار کو اختیار کرتے ہوئے پیش کرنا اور تمدن، تاریخ، قانون، معیشت اور دوسرے دائروں میں جو مسائل درپیش ہیں ان کا حل اسلام کی روشنی میں تلاش کرنا۔

□ علمائے اسلام کے تحقیقی کارناموں کا ترجمہ، ترتیب نو، تشریح و توضیح اور اشاعت، اسی طرح قدیم خزانوں تک آج کے طالب علموں کی رسائی ممکن بنانا۔

□ عالم اسلام کے موجودہ مسائل اور مستقبل کے امکانات کے بارے میں صحیح اور حقیقت پسندانہ فہم پیدا کرنے کے لیے مسلم ممالک کے بارے میں بالعموم اور پاکستان کے بارے میں بالخصوص تحقیقی کام کرنا۔

□ اسلامی موضوعات پر دور حاضر کے مسلم علماء کے نمایاں کارناموں کی وسیع اشاعت اور نفوذ کی خاطر دنیا کی اہم زبانوں، بالخصوص عربی، اردو، انگریزی، فرانسیسی، جرمن اور سواحلی میں تراجم اور اشاعت کا انتظام کرنا۔

□ عام پڑھے لکھے لوگوں میں اسلامی تہذیب و تمدن تاریخ اور مسلم دنیا کے موجودہ مسائل کا صحیح فہم پیدا کرنے کے لیے مناسب طرز کی عام فہم کتابوں کی تیاری اور اشاعت کا انتظام کرنا۔

□ تعلیم کو مثبت اسلامی آہنگ دینے کے لیے اور اسلامی بنیادوں پر تشکیل شدہ ایک نئے نظام تعلیم کے ارتقاء کی راہ ہموار کرنے کے لیے مختلف مراحل کی نصابی اور امدادی کتب کی تیاری اور اشاعت کا انتظام کرنا۔

# ہندوستانی مفسرین

اور ان کی عربی

# تفسیریں

(اس مقالے پر مسلم یونیورسٹی علی گڑھ نے پی ایچ ڈی کی ڈگری تفویض کی)

ڈاکٹر محمد سالم قدوائی



ادارۃ معارف اسلامی ○ لاہور

{ جملہ حقوق محفوظ }

2000  
2000


ہندوستانی مفسرین اور انکی عربی تفسیریں	■ نام کتاب
ڈاکٹر سالم قدوائی	■ مصنف
ادارہ معارف اسلامی	■ باہتمام
مازن پرنٹرز -- منصورہ	■ مطبع
مارچ ۱۹۹۳ء	■ اشاعت اول
ایک ہزار	■ تعداد
روپے	■ قیمت

تقسیم کنندہ :

المنار بک سنٹر

منصورہ ملتان روڈ - لاہور - 54570

فون: 430033\_447913



- ۷
- ۹
- ۲۱
- ۱۲۱
- ۱۹۷
- ۲۵۱
- ۳۴۹
- ۳۹۱
- ۴۰۱
- ۴۰۳
- دیناچہ
- ۱- پیش لفظ
- ۲- پہلا باب مکمل تفسیریں
- ۳- دوسرا باب اجزائے قرآن کی تفسیریں
- ۴- تیسرا باب تفسیروں کی شرحیں اور حواشی
- ۵- چوتھا باب متعلقات قرآن مجید
- ۶- پانچواں باب اُن لوگوں کے حالات جن کی تفسیریں نہیں ملتی ہیں
- ۷- تفسیروں کی فہرست
- ۸- مفسرین کی فہرست
- ۹- حوالے کی کتابیں

اپنے والد محترم

مولانا عبدالسلام صاحب قذوائی ندوی

کے نام



## دیباجہ

ہندوستان میں مسلمانوں کا دور عروج کئی لحاظ سے تشنہ تحقیق ہے۔ مورخین نے اپنے راہوار تحقیق کو زیادہ تر عسکری فتوحات اور سیاسی و انتظامی تفصیلات تک محدود رکھا ہے۔ تہذیب و تمدن اور علم و معرفت کے بہت سے گوشے ایسے باقی ہیں جو اہل علم و دانش کے مطالعہ و تحقیق کے منتظر چلے آ رہے ہیں۔ بلاشبہ چند ایسی کتابیں ملتی ہیں جو شعر و ادب کے میدان میں ہندی مسلمانوں کی خدمات کو واضح کرتی ہے۔ تصوف کو بھی بعض اہل علم نے موضوع بحث بنایا ہے۔ ایک صاحب تحقیق نے ”فقہائے ہند“ کے عنوان سے بہ تفصیل ہندوستان میں فقہ کی تاریخ اور فقہاء کی مساعی اجاگر کی ہیں۔ مگر تفسیر و حدیث اور عربی زبان و ادب اور شریعت و قانون کے میدانوں میں زیادہ کام نہیں ہو سکا۔ جو چند ایک تحقیقی کاوشیں اس سلسلے میں سرانجام دی گئی ہیں، وہ بھی ایک محدود دائرے سے آگے نہیں بڑھیں۔ حالانکہ ضرورت ہے کہ ان تمام پہلوؤں پر سیر حاصل بات کی جائے اور پھر نہ صرف اردو دان طبقے کو اپنے اسلاف کی خدمات سے متعارف کرایا جائے، بلکہ پورے عالم اسلام کے اندر نئی نسل کو ان چیزوں سے آگاہ کیا جائے تاکہ اسے یہ معلوم ہو کہ ہمارے اسلاف نے زمان و مکان کے اختلافات کے باوجود کس طرح اسلامی تہذیب کی گوناگوں انداز میں ترویج کی ہے اور کس طرح ان کی خدمات و مساعی میں امت واحدہ کا تصور جھلکتا ہے۔

ڈاکٹر سالم قدوائی کی کتاب ”ہندوستانی مفسرین اور ان کی عربی تفسیریں“ نہ صرف ہندوستان میں کتاب الہی کے بارے میں اسلاف کی دلچسپی کو واضح کرتی ہے، بلکہ وہ یہ بھی ثابت کرتی ہے کہ امت مسلمہ کا ایک حصہ اگر اندلس میں تفسیر الحرم الوجیز (ابن عطیہ) اور تفسیر احکام القرآن (قرطبی) کے عناوین سے کتاب اللہ کے پیغام کو اجاگر کر رہا ہے تو امت مسلمہ کا دوسرا حصہ ہندوستان میں کاشف الحقائق (محمد بن احمد تھانیسری) تبصیر الرحمن (علاء الدین المہانگی) اور انوار الاسرار (یحییٰ بن قاسم سندھی) کے ناموں سے وہی کام سرانجام دے رہا ہے۔ اور یوں یہ کتاب مشرق و مغرب کی طنائیں ملا دیتی ہے اور امت واحدہ کے دین واحد کے تصور کو پختہ تر کر دیتی ہے۔ ڈاکٹر قدوائی نے گو بڑی محنت کر کے ہندوستانی مفسرین کی عربی تفاسیر کا کھوج لگایا ہے، مگر اندازہ ہوتا ہے کہ ابھی اس پہلو پر مزید تحقیق و اکتشاف کی گنجائش ہے، بلکہ یہ بھی ضرورت محسوس ہوتی ہے کہ عربی زبان کے علاوہ اردو اور فارسی زبانوں میں جو تفسیریں اہل ہند کے قلم سے وجود میں آئی ہیں ان کا بھی نمنل احاطہ کیا جائے۔ مصر کے علامہ محمد ذہبی مرحوم نے ”التفسیر و المفسرون“ کے نام سے تین جلدوں میں جو ذخیرہ جمع کیا ہے وہ بلاشبہ بڑا قابل قدر ہے، مگر اس ذخیرے میں ہندی تفاسیر کا ذکر نہیں۔ اس لحاظ سے یہ ذخیرہ بھی نامکمل ہے۔ ہمارے اہل تحقیق کا فرض ہے کہ وہ ذرا ہنگامہ آرائی سے دور ہو کر گوشہ سکون میں بیٹھیں اور اس کمی کو پورا کریں۔

خاکسار

۹ مارچ ۱۹۹۳ء

خلیل احمد الحامدی

ڈائریکٹر ادارہ معارف اسلامی منصورہ

## پیش لفظ

قرآن مجید اسلام کی بنیادی کتاب ہے جس میں لوگوں کے لیے ہدایت اور نور ہے اور جسے اللہ تعالیٰ نے اپنے آخری رسول حضرت محمد صلی اللہ علیہ وسلم کے ذریعے سے انسان تک پہنچایا۔ اس کی زبان عربی ہے جو اُس قوم کی زبان ہے جس میں حضرت محمد صلی اللہ علیہ وسلم کو اسلام بھیلائے اور احکام الہی کی تبلیغ کے لیے بھیجا گیا تھا۔ مسلمانوں کے عقیدے کے مطابق یہ خدا کی آخری کتاب ہے جو شروع سے آخر تک منشاء الہی کی ترجمان ہے۔ اُن کے نزدیک اس کا ایک ایک لفظ معانی و حقائق کا گرانقدر خزانہ ہے۔ وہ اس کتاب میں اپنے انفرادی اور اجتماعی مسائل کا حل مضمر سمجھتے ہیں۔ یہی وجہ ہے کہ ہر رسالت سے آج تک قرآن مجید کے ساتھ مسلمانوں کو گہرا شغف رہا ہے۔ آنحضرت صلی اللہ علیہ وسلم کے زمانے میں قرآن مجید مختلف موقعوں پر تھوڑا تھوڑا کر کے اُترتا رہا۔ اُس وقت جو حالات و مسائل درپیش ہوتے تھے اُن کے بارے میں قرآن مجید کی آیات تازل ہوتیں۔ اسی وجہ سے صحابہ کرام قرآن مجید کا مفہوم زیادہ آسانی سے سمجھتے تھے۔ اگر کہیں مشکل پیش آتی تو رسول اللہ صلی اللہ علیہ وسلم سے دریافت کر لیتے تھے۔ اپنی فہم و بصیرت اور رسول اللہ صلی اللہ علیہ وسلم کے ارشادات کی روشنی میں صحابہ کرام قرآن مجید کی تفسیر بیان کرتے تھے۔ حضرت عائشہ صدیقہؓ، حضرت عمرؓ، حضرت علیؓ، ابنی طالبؓ، حضرت عبداللہؓ، حضرت عباسؓ، حضرت عبداللہؓ، مسعود اور حضرت ابی بن کعبؓ وغیرہ اکابر صحابہ کے تفسیری بیانات تحریری شکل میں بھی اُسی زمانے میں آنے لگے تھے۔ خاص طور سے حضرت عبد اللہ بن عباسؓ نے اس سلسلے میں بہت کام کیا تھا۔

پھر تابعین نے ان بزرگوں کی روایات کو جمع کیا۔ بعد کو انہی ذاتی نسخوں نے کتابی شکل اختیار کی اور بہت سے تفسیری مجموعے مرتب ہو گئے اور انہی کی بنیاد پر آگے چل کر بڑی بڑی تفسیریں تیار ہوئیں۔ جب فتوحات کی وسعت نے ذہنی اور سماجی انقلاب پیدا کر دیا، نئے نئے علوم و فنون کا رواج ہوا، مختلف رنگ و نسل، مختلف مذاہب و ملل اور مختلف تہذیب و تمدن سے تعلق رکھنے والے لوگ دائرہ اسلام میں داخل ہوئے، تو نئے نئے سوالات سامنے آئے اور مزید غور و فکر کی ضرورت محسوس ہوئی۔ قرآن مجید سے ان جدید مسائل کو حل کرنے کی کوشش کی گئی۔ اُس وقت قرآن مجید کے الفاظ پر گہری نظر ڈالی گئی اور سلف کی سادہ روایات کے ساتھ عقل و استدلال سے بھی کام لیا گیا۔ حکمتیں نے اپنے انداز میں عقل کی تشفی کی کوشش کی اور صوفیاء نے اپنے انداز میں ان حقائق کو سمجھانے کی سعی کی۔ اُسی زمانے میں یہ ضرورت بھی محسوس ہوئی کہ قرآنی الفاظ کی وسعت و گہرائی کا جائزہ لیا جائے اور دیکھا جائے کہ لفظ کے حقیقی معنی کیا ہیں، مختلف زمانوں میں اس کے استعمال میں کیا فرق آیا۔ جملوں کی ساخت اور زبان کے قواعد کے مطابق مطالب میں کیا فرق ہو سکتا ہے، قرآن مجید کے معنی خود قرآن مجید کی آیتوں سے بھی واضح کرنے کی کوششیں کی گئیں۔ روایتی تفسیروں کی جانچ پڑتال کا کام بھی کیا گیا۔ الغرض مختلف نقطہ نظر سے قرآن مجید کی تشریح و تفسیر کی گئی۔

ہندوستان سے عربوں کے تعلقات بہت قدیم ہیں۔ اس کا سلسلہ تجارت کی بنیادوں پر قائم تھا۔ عرب اسلام کی آمد سے پہلے سے ہندوستان آیا کرتے تھے۔ مختلف جگہوں سے یہاں سامان لاکر فروخت کرتے اور پھر یہاں سے سالہ اور قیستی اشیاء دوسری جگہوں کو پہنچاتے تھے۔ اسلام کی آمد کے بعد بھی تعلقات اسی طرح سے باقی رہے اور اسلام شروع میں انہی عرب تاجروں کے توسط سے ہندوستان میں پھیلنے لگا۔

خلافت راشدہ کے زمانے میں اسلام عرب کے حدود سے باہر پہنچ گیا تھا اور عربوں کے علاوہ مختلف قوموں اور ملکوں کے لوگ اسلام کے حلقہ پوش ہو گئے تھے۔ عربوں کے علاوہ ان لوگوں نے بھی قرآن مجید سے متعلق بہت کام کیا۔ بنی امیہ کے دور میں اسلامی مملکت کی حدیں ہندوستان

نیک وسیع ہو گئیں۔ ولید بن عبدالملک کے زمانے میں سندھ باقاعدہ اسلامی سلطنت کا ایک صوبہ بن گیا عرب تاجروں کے ذریعے جنوبی ہند میں بھی مسلمانوں کی آمد شروع ہو چکی تھی۔ بعد کو درۃ خیبر کی راہ سے مسلمانوں کا داخلہ ہندوستان میں شروع ہوا اور باقاعدہ مسلمان حکومت قائم ہو گئی۔ اس طرح اس ملک میں مسلمانوں کی آبادی لاکھوں سے تجاوز کر گئی۔ عرب و ایران، افغانستان و ترکستان سے آگے آباد ہونے والوں کے علاوہ خود اس ملک کے لاکھوں باشندے دائرۃ اسلام میں داخل ہوئے۔ ان حالات میں یہاں بھی اسلامی تعلیمات کی اشاعت کی ضرورت محسوس ہوئی۔ اس ملک کے مخصوص حالات، یہاں کے باشندوں کے مزاج اور ذہنی استعداد کے پیش نظر نئے زاویہ فکر سے کام لینے کی فکر ہوئی۔ اس غرض سے فقہ وحدیث اور تاریخ و سیر کے ساتھ قرآن مجید کی تفسیر پر بھی لکھی گئیں۔ عربی کے علاوہ فارسی میں بھی کتابیں لکھی گئیں، وعظ و پند اور افہام و تفہیم کے لیے ویسی زبانوں سے بھی کام لیا گیا، لیکن چونکہ عربی زبان کی اہمیت بہت تھی۔ مذہبی تقدس کے ساتھ اسے علمی تفوق بھی حاصل تھا۔ اس کے علاوہ دنیا کے تمام مسلمانوں کے درمیان یہ رابطہ کی زبان بھی تھی، جو کچھ اس میں لکھا جاتا، اس کی اشاعت، سارے مسلمان ملکوں اور آبادیوں میں ہوتی تھی۔ اس لیے جواہل علم عربی زبان میں تصنیف و تالیف کی صلاحیت رکھتے تھے، وہ ضرور اس میں کتابیں لکھتے تھے۔ دوسرے عقلی و نقلی علوم کے علاوہ تفسیری کتابیں بھی اچھی خاصی تعداد میں عربی زبان میں لکھی گئیں۔ یہ تفسیریں مختلف نقطہ نظر سے تیار کی گئیں کسی نے احکام کے استنباط کا خیال رکھا کسی نے ادبی پہلوؤں پر زور دیا۔ کسی نے روایات سلف کو جمع کرنے کی کوشش کی کسی نے تصوف کے نکات واضح کرنے کی سعی کی۔

ہندوستان میں یہ فن کب آیا اور سب سے پہلے کس نے تفسیر لکھی؟ اس کی بالکل صحیح تعیین کرنا خاصا مشکل ہے۔ اس لیے کہ ہندوستانی مسلمانوں کی کوئی ایسی مکمل تاریخ نہیں ہے جس میں شروع سے لے کر اب تک کے تمام حالات مع تصانیف وغیرہ کے تذکرے کے موجود ہوں مختلف جگہوں سے جو تذکرے اور کتابیں مل سکی ہیں۔ ان میں علمی و ادبی کارناموں کا ذکر نہ ہونے کے برابر

ہے۔ ہندوستان میں لکھی گئی عربی تفسیروں کا جب بھی ذکر آتا ہے، عام طور سے لوگوں کا خیال یہ ہوتا ہے کہ ایسی تفسیروں کی تعداد بس برائے نام ہی ہوگی۔ اس سلسلے میں بعض لوگوں نے کام بھی کیا ہے جن میں ڈاکٹر زبید احمد صاحب کی انگریزی کتاب 'کنزئی بیوشن آف انڈیا ٹو عربک لٹریچر' پھر

### CONTRIBUTION OF INDIA TO ARABIC LITERATURE

کا ایک باب ہندوستان میں علوم قرآن سے متعلق بھی ہے۔ انہوں نے ایک طرح سے ایک فہرست پیش کر دی جس سے پتہ چل جائے کہ ہندوستان میں کتنا کام ہوا ہے۔ یہ فہرست بھی پوری طرح سے مکمل نہیں ہے۔ اس کی وجہ نظر باہر یہ معلوم ہوتی ہے کہ ڈاکٹر زبید احمد صاحب نے مختلف کتب خانوں کی فہرستوں ہی پر بھروسہ کیا ہے اور ان میں جو نام مل گئے ہیں، انہیں اپنی کتاب میں درج کر لیا ہے، لیکن ان فہرستوں کے علاوہ پُرانے تذکروں اور تاریخی کتابوں کو دیکھنے سے اندازہ ہوتا ہے کہ زبیدہ صاحب کی یہ فہرست مکمل نہیں ہے۔ بعض بہت ہی اہم قسم کی تصانیف کا ذکر ان کے یہاں نہیں ملتا ہے۔ انہوں نے کل ۷۲ کتابوں کے نام لکھے ہیں جن میں سے ۴۷ مختلف کتب خانوں میں (ہندوستان اور ہندوستان کے باہر) موجود ہیں۔ باقی ۲۵ کتابوں کے متعلق انہوں نے لکھا ہے کہ نہیں ملتی ہیں، لیکن میری فہرست اس سے بالکل مختلف ہے۔ مجھے مجموعی طور پر ۱۵۶ کتابوں کے نام مل سکے ہیں۔ ان میں سے ۸۳ کتابیں ہندوستان ہی کے کتب خانوں میں موجود ہیں۔ ۱۰۔ انڈیا آفس کے کتب خانے میں ہیں، باقی (۶۳) کتابوں کا باوجود کوشش کے پتہ نہیں چل پایا ہے۔ میرا خیال ہے کہ یہ فہرست اور بھی طویل ہوتی۔ اگر بہت سے ذاتی کتب خانوں اور ذاتی نسخوں کا پتہ چل جاتا۔ یقیناً اور بھی بہت سے لوگوں نے تفسیریں لکھی ہوں گی، لیکن مکمل اور مفصل تاریخی کتابوں کے نہ ہونے کی وجہ سے ہم کو ان کا پتہ نہیں چل پایا ہے۔

جو کتابیں مل سکی ہیں۔ انہیں چار حصوں میں تقسیم کیا گیا ہے۔ ہر حصے کو مصنفین کے سنہ وفات کے حساب سے مرتب کیا گیا ہے۔ پہلے حصے میں ان تفسیروں کا ذکر ہے جو مکمل ہو گئیں خواہ وہ مکمل متی ہوں یا ان کا کوئی حصہ اور دوسرے حصے میں اجزائے قرآن کی تفسیروں میں یعنی مختلف

سورتوں کی یا محض آیتوں کی تیسرے حصے میں قدما کی تفسیروں کے حواشی اور شرحوں کا ذکر ہے۔ چونکہ حصے میں تعلقات قرآن مجید کا ذکر ہے، یعنی ان کتابوں کا جو قرآن مجید سے متعلق ہیں مثلاً نسخہ منسوخ رسم خط، تخریج آیات، مفردات قرآن، فضائل قرآن، احکام قرآن وغیرہ ان تمام کتابوں پر الگ الگ تبصرہ اور مصنف کے مختصر حالات لکھے ہیں، چونکہ تصانیف کی تعداد بہت ہے اس لیے ان پر مفصل بحث نہیں ہو سکتی تھی، پھر بھی اس بات کی کوشش کی ہے کہ مختصر انداز میں کتاب کے متعلق تمام خاص باتیں پیش کر دی جائیں۔

پہلا حصہ جو مکمل تفسیروں پر مشتمل ہے، اس میں بعض کتابیں ہر اعتبار سے بہت اہم ہیں۔ کاشف العقائق وقاموس الدقائق مصنفہ محمد بن احمد گجراتی (۱۸۲۰ھ) اور تفسیر درمقطع مصنفہ سید محمد گیسو دراز (۱۸۲۵ھ) صوفیانہ رنگ کی تفسیریں ہیں۔ پہلی تفسیر کا مکمل نسخہ ایشیا ٹیک سوسائٹی کلکتہ میں موجود ہے۔ سید گیسو دراز کی تفسیر کا ایک حصہ لکھنؤ میں ناصریہ کتب خانہ میں ہے اور بعض اجراء انڈیا آفس لاہور میں بھی ہیں۔ علامہ علی ہاشمی (۱۸۳۵ھ) کی تفسیر تہذیب الرحمن تیسرا الملتان بہت سی خصوصیات کی حامل ہے۔ اس کی سب سے بڑی خوبی ربط آیات ہے۔ اس کے علاوہ دو اور باتیں اس میں ایسی ہیں جو اور لوگوں کے یہاں ہم کو نہیں ملتی ہیں۔ پہلی تو یہ کہ ہر سورہ سے پہلے اُس کا تعارف اور اُس کے نام کی توجیہ بیان کرتے ہیں۔ دوسرے یہ کہ بِسْمِ اللّٰهِ الرَّحْمٰنِ الرَّحِیْمِ کی تفسیر ہر سورہ میں مختلف طریقوں سے سورہ کے مضمون کے مطابق کرتے ہیں۔

محمد بن احمد میانجیو (۱۸۲۲ھ) بڑے عالم اور صوفی بزرگ تھے۔ ان کی تفسیر محمدی بھی ربط آیات کے نقطہ نظر سے بڑی اچھی ہے، مگر تفسیر ہاشمی کے مقابلے میں کم درجے کی ہے۔

شیخ مبارک (۱۰۰۱ھ) کی منبع عیون المعانی بڑی نادر تفسیر ہے۔ اس کے متعلق عام خیال ہے کہ ضائع ہو گئی ہے۔ زبید احمد صاحب نے بھی اسے لاپتہ قرار دیا ہے، لیکن یہ تفسیر پانچ ضخیم جلدوں میں لکھنؤ میں سید تقی صاحب کے کتب خانے میں موجود ہے۔ اس تفسیر پر تفصیلی بحث کی

گئی ہے۔ یہ ہندوستانی علما کے مرتبے کو بلند کرتی ہے۔

فیضی (۱۰۰۳ھ) کی سواطح الالہام کو ہندوستان کے تفسیری کارناموں کا ذکر کرتے ہوئے نظر انداز نہیں کیا جاسکتا۔ عرب و عجم ہر جگہ اس کا چرچا رہا ہے۔ اس کی سب سے اہم خصوصیت یہ ہے کہ پوری تفسیر بے لفظ الفاظ میں لکھی گئی ہے جس سے عربی زبان پر فیضی کے عبور کا اندازہ ہوتا ہے۔ اس صنعت کی وجہ سے یہ تفسیر خاصی مشکل اور مہم ہو گئی ہے، لیکن پھر بھی اُسے ایک عمل کام قرار نہیں دیا جاسکتا۔

ہندوستانی علما کی ایک عجیب و غریب تفسیر حاجی عبدالوہاب بخاری (۹۳۲ھ) کی ہے۔ اس میں قرآن کریم کی تمام آیات کو رسول اللہ صلی اللہ علیہ وسلم کی منقبت قرار دیا گیا ہے اور تفسیر بھی اسی نقطہ نظر سے کی ہے۔ اس کا کوئی مکمل نسخہ تو نہیں ملتا ہے؛ البتہ اخبار الاخیار میں اس کے بعض اجزاء موجود ہیں۔

اس کے علاوہ شیخ عیسیٰ بن قاسم سندھی (۱۰۳۱ھ) کی تفسیر 'انوار الاسرار' بھی بڑی اہم سمجھی جاتی ہے۔ اس کا بھی کوئی نسخہ کہیں موجود نہیں ہے۔ چند عبارتیں معارج الولایتہ اور نزہۃ الخواطر جلد ۵ میں موجود ہیں۔

قاضی ثناء اللہ مظہری (۱۲۲۵ھ) کی تفسیر مظہری اور نواب صدیق حسن خان (۱۳۰۷ھ) کی فتح البیان فی مقاصد القرآن بھی ہندوستان کی اہم تفسیروں میں شمار ہوتی ہیں۔ دونوں ہی پُرلانی مفسرین کے اصولوں کو پیش نظر رکھ کر لکھی گئی ہیں۔ ان کے علاوہ جو تفسیریں ہیں، ان میں بھی کسی نہ کسی پہلو کو پیش نظر رکھا گیا ہے، لیکن کوئی بہت غیر معمولی بات پیش نہیں کی گئی ہے۔

دوسرے حصے میں جو اجزائے قرآن کی تفسیروں پر مشتمل ہے عبداللہ بن عبدالحکیم (۱۰۹۳ھ) کی تفسیر سورۃ الفاتحہ اور غلام نقشبندی لکھنوی (۱۱۲۶ھ) 'انوار القرآن' خاصی اہم ہیں۔ شیعہ علما میں سید محمد تقی (۱۲۸۹ھ) کی 'نبایع الانوار' اچھی تصنیف ہے۔ اس کے علاوہ جدید دور کے لوگوں میں



مولانا حمید الدین فراہی (۱۳۴۹ھ) کی نظام القرآن و تاویل الفرقان کے تحت لکھی گئی مختلف سورتوں کی تفسیریں قابل ذکر ہیں۔ مولانا چونکہ جدید عالم تھے اور جدید دور کے تقاضوں کو پوری طرح سمجھتے تھے۔ اس لیے انہوں نے اپنی تصانیف میں تمام باتوں کا خیال رکھا ہے۔ ان کی ایک بات اور قابل ذکر ہے کہ انہوں نے قرآن مجید کو مربوط ثابت کیا ہے اور تمام سورتوں کا ایک دوسری سے گہرا تعلق بیان کیا ہے۔

تیسرا حصہ قمار کی تفسیر کی شرحوں اور حواشی سے متعلق ہے۔ اس میں الاداد جون پوری (۱۹۳۳ھ) کا حاشیہ تفسیر مدارک ایک تو اس لحاظ سے بہت اہم ہے کہ اس کا یہی ایک قلمی نسخہ موجود ہے۔ دوسرے اس اعتبار سے بھی کہ یہ زیادہ واضح اور مفصل ہے۔ عبدالحمیم سیالکوٹی (۱۰۶۷ھ) کا حاشیہ بیضاوی بھی اہم اور مفید سمجھا جاتا ہے۔ بیضاوی پر علامہ وجیہ الدین علوی گجراتی (۱۹۹۸ھ) عبدالسلام لاہوری (۱۰۳۷ھ) اور مولانا جارا اللہ آبادی (۱۱۱۱ھ) کے حاشیے بھی اچھے ہیں۔

تراب علی لکھنوی (۱۲۸۱ھ) اور فیض الحسن سہارنپوری (۱۳۰۴ھ) کے حاشیے جلالین پر بہت زیادہ مفید سمجھے جاتے ہیں۔ چونکہ یہ سب تفسیریں درس میں داخل تھیں۔ اس لیے یہ حواشی خصوصی توجیہ سے لکھے گئے تھے۔

جو تھے حصے میں تعلقات قرآن کا ذکر ہے، یعنی ان تصانیف کا جو علوم قرآن سے متعلق ہیں مثلاً ناسخ و منسوخ، تجوید و قرأت، رسم خط قرآن، تخریج آیات، احکام قرآن وغیرہ اس سلسلے کی سب سے اہم تصنیف عماد الدین عبدالنبی اکبر آبادی کی دستورالمنہجین مصنف (۱۰۲۱ھ) ہے۔ اس میں انہوں نے ان تمام باتوں کا ذکر کیا ہے جن کا علم مفسر قرآن کے لیے ضروری ہے۔ یہ کتاب نادر ہے۔ زبیر احمد صاحب نے اُسے لاپتہ قرار دیا ہے لیکن اس کا ایک قلمی نسخہ ملی گڑھ میں مولانا عبدالحمی صاحب کے ذخیرہ کتب میں مل گیا ہے۔ اس کے علاوہ بعض اور کتابیں اس سلسلے کی ملتی ہیں۔ ہادیہ قطب شاہیر مصنف محمد علی کرلائی (۱۰۴۵ھ) تخریج آیات سے متعلق ہے۔ مصطفیٰ بن محمد سعید کی نجوم الفرقان بھی اسی فن میں ہے۔ احکام کی تفسیر سے متعلق سب سے اہم اور مشہور تفسیرات الاحمدیہ فی بیان

آیات اشعرتہ“ ہے جس کے مُصنّف ملا جیون (۶۹-۱۷۹ھ) ہیں۔ اس کے علاوہ بھی بعض لوگوں نے اس سلسلے میں کتابیں لکھی ہیں، لیکن جو جامعیت اور تمام مسائل کی تشریح و توضیح ان کے یہاں ملتی ہے دوسری جگہوں پر نہیں ہے۔ جنت النعیم فی فضائل القرآن الکریم مُصنّف محمد ہاشم بن عبدالغفور (۱۷۲ھ) آیات الاعجاز، مُصنّف مولانا عبدالرشید کشمیری (۲۹۵ھ) وغیرہ بھی قابل ذکر تصانیف ہیں۔

ان تصانیف کے علاوہ بہت سی کتابوں کا ذکر تذکروں میں جلتا ہے، مگر وہ اب ملتی نہیں ہیں یا اُن کا ایک آدھ نسخہ ہندوستان سے باہر کے کتب خانوں میں موجود ہے۔ ایسے تمام مُصنّفین کے حالات پانچویں حصّے میں بیان کیے گئے ہیں۔ مختلف ذرائع سے جس مُصنّف کے بارے میں پتہ چلتا ہے کہ اُس نے ہندوستان میں پہلی تفسیر عربی زبان میں لکھی وہ ابو بکر اسحاق بن تاج الدین ابوالحسن (۳۲۹ھ) ہے۔ یہ حنفی المذہب تھے اور ابن تاج کے نام سے مشہور تھے۔ اُنہوں نے جواہر القرآن کے نام سے قرآن مجید کی تفسیر لکھی۔ اس کے بعد اپنی تفسیر کا خلاصہ بھی خود ہی کیا جس کا نام خلاصہ جواہر القرآن فی بیان معانی الفرقان ہے۔ اصل کتاب کا تو پتہ نہیں چلتا؛ البتہ خلاصہ کا ایک نسخہ برلن کے کتب خانہ میں موجود ہے۔ ان کے مفصل حالات کا بھی پتہ نہیں چلتا ہے۔

دوسرا نام جو اس سلسلے میں آتا ہے وہ امیر کبیر سید علی ہمدانیؒ کا ہے۔ ان کی پیدائش ہمدان میں ہوئی ۷۸۱ھ میں ہندوستان میں آئے اور کشمیر میں قیام کیا یہاں اُن کی بزرگی اور علمیت کا بہت شہرہ ہوا اُنہوں نے علم ناسخ و منسوخ سے متعلق ایک رسالہ تصنیف کیا۔ اس کا بھی کوئی نسخہ انڈیا آفس لائبریری کے سوانہ میں پایا جاتا ہے۔ اس کے علاوہ بھی اُنہوں نے بہت سے علمی کام کیے۔ ان کا انتقال ۸۶۷ھ میں ہوا۔

سید اشرف جہانگیر سمنانیؒ (۸۰۸ھ) بہت بڑے بزرگ اور عالم تھے۔ اُنہوں نے بہت سے علمی کام کیے ہیں۔ اُن کے حالات دیکھنے سے پتہ چلتا ہے کہ اُنہوں نے تفسیر قرآن بھی لکھی تھی۔

سید زبید احمد ص ۳۵ (کڑی بیوشن آف انڈیا ٹوریکل لٹریچر) ۲۷ فرسٹ برن نمبر ۸۷۶ ۲۷ زبید احمد

سے زبید احمد۔ ۵۷ تذکرہ علمائے ہند ص ۱۴۸-۱۴۹۔ نزہتہ ص ۳۲ ج ۳۔

اس کا کوئی نسخہ غالباً نہیں پایا جاتا ہے۔

شیخ محمد بن یوسف حسنی دہلوی (۸۲۵ھ) بہت بڑے فقیہ اور عالم دین تھے۔ زہد و تقویٰ کے ساتھ ساتھ لکھنے پڑھنے کا بھی اُن کو بہت شوق تھا۔ فن تفسیر پر بھی اُن کو عبور تھا۔ اس فن میں اُنہوں نے کئی کتابیں لکھیں۔ "تفسیر القرآن الکریم معرفت الہی کے نظریات کے پیش نظر لکھی تھی۔ ایک اور تفسیر کشاف کے انداز پر لکھی اس کے علاوہ کشاف کے بعض اجزا پر حواشی بھی لکھے۔ ان میں سے کسی ایک کا بھی اب پتہ نہیں چلتا ہے۔ ان کی تصانیف کی مجموعی تعداد ایک سو پچیس بتائی جاتی ہے۔

خواجہ حسین بن خالد ناگوری (۹۰۱ھ) اپنے دور کے اہم عالم اور بزرگ تھے۔ اُنہوں نے علوم دین کی تبلیغ میں بہت حصہ لیا۔ اُنہوں نے قرآن مجید کی تفسیر نور البقی کے نام سے لکھی۔ یہ تفسیر تیس جلدوں میں تھی۔ گویا کہ ہر پارے کی الگ الگ اس میں اُنہوں نے توضیح معانی اور حل تراکیب پر خاص توجہ رکھی ہے۔ اس تفسیر کا بھی اب پتہ نہیں چلتا ہے۔

شیخ طاہر بن رضی بہدلی (۹۵۶ھ) مذہباً شیعہ تھے۔ کاشان سے ہندوستان آئے۔ شیخ پیر محمد کے توسط سے اُن کی رسائی احمد نگر میں ہوئی۔ برہان نظام شاہ اُن سے کافی متاثر تھا اور کبھی کبھی اُن کی مجلس میں حاضر ہوتا تھا۔ اُنہوں نے فقہ امامیہ سے متعلق بہت سی کتابیں لکھی ہیں۔ بیضاوی کا حاشیہ بھی لکھا۔ اب اس کے نسخے کا پتہ نہیں چلتا ہے۔

شیخ محمد بن عاشق چرنیا کوئی (۹۷۴ھ) فقہائے حنفیہ میں سے تھے۔ اُن کی بہت سی تصانیف کا ذکر ملتا ہے۔ اُنہوں نے ایک تفسیر بھی لکھی جس کا نام تفسیر محمدی بتایا جاتا ہے۔ اس تفسیر کا کوئی نسخہ نہیں پایا جاتا ہے۔

شیخ علی متقی برہان پوری (۹۷۵ھ) شیخ باجن برہان پوری کے مرید اور شیخ حسام الدین متانی کے شاگرد تھے۔ اُن کے علم کا بہت شہرہ تھا۔ شیخ ابن حجر مکی جو اپنے دور کے استاد میں سے

۱۔ زہتہ ص ۱۵۲ ج ۲ - ۲۔ اخبار الانبیاء ص ۱۷۷ - ۳۔ زہتہ ص ۱۶۳ ج ۳ - ۴۔ زہتہ ص ۳۰۲

۵۔ زہتہ ص ۲۳۲ ج ۳ - ۶۔

تھے، انہیں اپنا شیخ تسلیم کرتے تھے۔ تحصیل علم کا اُن کو بہت شوق تھا۔ اُن کی سب سے اہم اور بڑی تصنیف کنز العمال فی سنن الاقوال والافعال ہے۔ اس میں اُنہوں نے سیوطی کی جامع صغیر و جامع کبیر کی احادیث کی تبویب فقہی انداز پر کی ہے۔ اُنہوں نے قرآن مجید کی تفسیر ثنوں المنزلات کے نام سے لکھی تھی۔ اُس کا صرف ایک نسخہ انڈیا آفس لائبریری میں ملتا ہے۔ یہ قرآن مجید کے منتخب اجزاء کی تفسیر ہے جس میں مختصر جملوں میں مطلب کو واضح کیا ہے۔ کہیں کہیں پر فارسی اشعار بھی ہیں۔ قدیم مفسرین و محدثین کے اقوال بھی نقل کیے گئے ہیں۔

شیخ شمس الدین شیرازی بیجا پوری (۹۸۶ھ) شیخ محمد گوالیاری کے شاگرد تھے۔ شیراز سے آکر بیجا پور میں قیام کیا۔ ساری عمر توفل اور قناعت سے بسر کی۔ بہت متقی اور لوگوں سے بے نیاز رہتے تھے۔ اُنہوں نے بیضاوی کا حاشیہ لکھا جو اب نہیں ملتا ہے۔

شیخ محمد بن احمد فاکھی گجراتی (۹۹۲ھ) بڑے علما میں سے تھے۔ یہ ہندوستان آئے کچھ دن یہاں رہے، پھر مکہ معظمہ چلے گئے۔ پھر ۹۶۰ھ میں واپس آئے۔ یہیں قیام کیا اور یہیں وفات پائی۔ اُن کی بہت سی تصانیف ہیں جن میں شرح مختصر الانوار رسالہ فی اللغۃ وغیرہ اہم ہیں، اُنہوں نے رسالہ علمی آیتہ الکرسی لکھا جو بہت مشہور ہوا، مگر اس کا کوئی نسخہ نہیں ملتا ہے۔

شیخ عبد اللہ شیرازی جو شاہ میر کے نام سے مشہور ہوئے (۸۹۸ھ) میں ہندوستان آئے۔ جاپانیا میں مقیم ہوئے۔ کثیر تعداد میں علما نے اُن سے استفادہ کیا۔ اُنہوں نے بہت سی کتابیں لکھیں، جن میں سے لوامع البیان فی قدم القرآن اہم اور مشہور ہے۔ اس کا بھی کوئی نسخہ نہیں ملتا۔ علامہ مصلح الدین لاری شیخ علوم عربیہ اور معارف حکمیہ میں ماہر تھے۔ اُنہوں نے تفسیر بیضاوی پر تعلیقات لکھی ہیں جو اب نہیں ملتی ہیں۔

ان لوگوں کے علاوہ اور بھی بہت سے لوگوں نے تفسیریں لکھی تھیں، مگر اب ان کا پتہ نہیں چلتا۔

سے فہرست مخطوطات عربیہ نمبر ۱۱۵۲ سی اے اسٹڈی سے ترجمہ ج ۳ ص ۱۴۰۔ ایضاً ج ۴ ص ۲۸۲۔

۳۵ ایضاً ج ۴ ص ۳۸۸۔ ۳۵ ایضاً ج ۴ ص ۳۵۴۔

ایسے لوگوں کی تعداد ۵۶ ہے۔ ان کے مختصر حالات لکھ دیے گئے ہیں۔ مقالہ کے آخر میں قلمی اور مطبوعہ کتابوں کی الگ الگ فہرست لکھی گئی ہے۔ قلمی کتابیں جن کتب خانوں میں پائی جاتی ہیں، ان کے نام بھی لکھ دیے ہیں۔ جن تذکروں یا تاریخی کتابوں سے لوگوں کے حالات لیے گئے ہیں، ان کی بھی فہرست الگ شامل کر دی ہے۔

اس مقالے کی تیاری میں مجھے اپنے محترم استاد پروفیسر عبدالعلیم (وائس چانسلر علی گڑھ مسلم یونیورسٹی) کی رہبری، بحیثیت میرے پی ایچ ڈی کے سپروائزرز کے قدم قدم پر حاصل رہی ہے۔ اس لیے میں ان کا تہ دل سے ممنون ہوں۔ اس سلسلے میں حسب ذیل کتب خانوں کے منتظمین کا بھی شکریہ ادا کرتا ہوں، کیونکہ اگر وہ پورے طور سے مدد نہ کرتے تو بہت سی اہم کتابوں تک رسائی نہ ہوتی:

۱۔ مولانا آزاد لائبریری مسلم یونیورسٹی علی گڑھ (بشمول مختلف ذخیرہ کتب)

۲۔ رضا لائبریری رام پور۔

۳۔ صولت پبلک لائبریری رام پور۔

۴۔ لائبریری مدوۃ العلماء لکھنؤ۔

۵۔ ناصریہ لائبریری لکھنؤ۔

۶۔ لائبریری سلطان المدارس لکھنؤ۔

۷۔ لائبریری مدرسۃ الواعظین لکھنؤ۔

۸۔ لائبریری سید تقی صاحب مرحوم لکھنؤ۔

۹۔ کاظمیہ لائبریری کاکوری۔

۱۰۔ امیر الدولہ پبلک لائبریری لکھنؤ۔

۱۱۔ خلد بخش لائبریری پٹنہ

۱۲۔ پٹنہ یونیورسٹی لائبریری پٹنہ

۱۳۔ نیشنل لائبریری کلکتہ۔

۱۴۔ لائبریری ایشیا نمک سوسائٹی کلکتہ۔

۱۵۔ آصفیہ لائبریری حیدرآباد دکن

۱۶۔ عثمانیہ یونیورسٹی لائبریری حیدرآباد دکن

۱۷۔ لائبریری دائرۃ المعارف حیدرآباد دکن

۱۸۔ سرسار جنگ لائبریری حیدرآباد دکن

۱۹۔ کتب خانہ جامعہ ملیہ اسلامیہ دہلی۔

آخر میں ایک بات خاص طور سے قابل ذکر ہے، اس کتاب کو مرتب کرتے وقت یہ خیال تھا کہ یہ صرف ان اہل علم کی نظر سے گزرے گی جو عربی زبان اور اسلامی علوم سے واقف ہیں۔ اس لیے کتابوں کے اقتباسات اور مُصنّفین کے خیالات اُن کی اصل عربی میں جنوں کے تیوں نقل کر دیے گئے تھے، لیکن اب چونکہ یہ کتاب اردو دان قارئین کی خدمت میں پیش کی جا رہی ہے۔ اس لیے میں نے مشکل فنی مباحث خارج کر دیے ہیں اور طویل عربی اقتباسات حذف کر دیے ہیں اور صرف اہم معلوماتی عبارتوں کے مختصر ترجموں پر اکتفا کیا ہے۔ اُمید ہے کہ اس طرح کتاب عام فہم ہو جائے گی اور ناظرین کو اس کے مطالعہ میں کوئی الجھن نہ ہوگی۔ ساتھ ہی کوشش کی ہے کہ مغز سخن اہل علم کی نظر سے اوجھل نہ ہونے پائے۔

ناسپاسی ہوگی اگر میں اپنے والدِ محترم مولانا عبدالسلام صاحب قدوائی ندوی کا ذکر نہ کروں، جن کی دُعاؤں کے فیصل میں اس قابل ہوسکا مجھے خوشی اور اطمینان ہے کہ یہ مقابلہ اُن کی نظر سے گزر چکا ہے اور اُن کے مشورے اس میں شامل ہیں میں ڈاکٹر مشیر الحق صاحب ریڈر ویسٹ ایشین اسٹڈیز مسلم یونیورسٹی علیگرھ کا بھی مشکور ہوں جن کی کوشش اور اصرار سے یہ کتاب اشاعت کے لیے جا رہی ہے۔

محمد سالم قدوائی

ادارہ علوم اسلامیہ، مسلم یونیورسٹی علیگرھ

# کاشف الحقائق وقاموس الدقائق

محمد بن احمد بن محمد شریحی تھانیسری بگواتی

اس تفسیر کا قلمی نسخہ ایشیاٹک سوسائٹی کے کتب خانے میں موجود ہے۔ اس پر نصرت جنگ کی مُرثبت ہے۔ زبیر احمد صاحب کو اس نسخے کے سلسلے میں کچھ غلط فہمی ہوئی ہے اور انہوں نے اسے اور تفسیر محمدی مصنفہ محمد بن احمد بن نصیر میانچو کو ایک ہی تفسیر کے دو نسخے قرار دیا ہے۔ حالانکہ دونوں الگ الگ تفسیریں ہیں۔ دونوں میں کسی بھی قسم کی ایسی مطابقت نہیں ہے جس کی وجہ سے دونوں کو ایک ہی قرار دیا جاسکے۔ پتہ نہیں زبیر احمد صاحب کو کس وجہ سے ایسا شبہ ہوا ہے۔ کاتب کا نام اور سن تصنیف درج نہیں ہے۔ کتاب صاف ستھرے خط میں لکھی ہے۔ اس میں ۷۱۳۔ اور اوراق ہیں۔ اکثر جگہوں پر حواشی بھی لکھے ہیں۔ غالباً مصنف ہی کے تحریر کردہ ہیں کہیں کہیں پر کرم خوردہ ہے۔ یہ تفسیر صوفیانہ رنگ میں ہے۔ زبان آسان اور مفہوم واضح ہے۔ ابتداء ان الفاظ سے ہوتی ہے:

بِسْمِ اللّٰهِ الرَّحْمٰنِ الرَّحِیْمِ وَبِہِ نَسْتَعِیْنُ۔ الْحَمْدُ لِلّٰهِ رَبِّ الْعَالَمِیْنَ الَّذِیْ اَنْزَلَ

۱۔ مخطوط

THE CONTRIBUTION OF INDIA TO ARABIC LITERATURE.

۲۔

P. 16 & 236

علیٰ جبیبہ القرآن وجعلہ اویاصاً

آگے چل کر اس تفسیر کو لکھنے کی طرف اشارہ کرتے ہیں۔ فرماتے ہیں:

”چونکہ اکثر تفسیریں شریعت اور عربیت کے مطالب سے بھری ہیں،

لیکن کوئی تفسیر ایسی نہیں ہے جو طریقت و حقیقت کی باریکیوں پر

مشتمل ہو لہذا میں نے ارادہ کیا کہ ایک ایسی مختصر تفسیر لکھوں جو الیائت

کے رموز و اسرار پر مشتمل ہو۔ امید ہے کہ میرے لیے یہ قیامت

کے دن ذخیرہ خیر اور شفیع اکبر ہوگی۔“ ص ۱ (مختص ترجمہ)

اُن کا انداز سمجھنے کے لیے بسم اللہ کی تفسیر ملاحظہ ہو:

”ب سے اللہ کے ہائے جمال کی طرف اشارہ کیا گیا ہے اور الف

بخفی سے اُس کے جلال کی کمالیت کی جانب اشارہ ہے۔ س

قبائیت و ربوبیت کے سرخفی کا مظہر ہے اور م اس بات

کی طرف اشارہ کرتا ہے کہ تمام کمونات کا وہ مالک و متصرف

ہے۔“ (مختص ص ۱)

یہ قرآن مجید کی مکمل تفسیر ہے۔ شروع میں بہت تفصیلی انداز اختیار کیا ہے،

لیکن رفتہ رفتہ یہ انداز بدل کر مختصر ہوتا گیا ہے جیسا کہ خود انہوں نے لکھا

ہے، اویاء اللہ صلحا اور بزرگوں کے قصے بھی مختصراً بعض جگہوں پر بیان کیے

ہیں۔ اُن کا کہنا ہے کہ اُن کو صوفیانہ رنگ کی کوئی تفسیر نظر نہیں آتی۔ اسی نقطہ نظر

کے پیش نظر انہوں نے اس کی تصنیف کی ضرورت سمجھی اور شاید یہی وجہ ہے

کہ انہوں نے ابتدا ہی میں اس کا اظہار بھی کر دیا ہے کہ اگر کوئی بات لوگوں کو

نئی محسوس ہو تو اس پر غور کریں اور اُسے سمجھنے کی کوشش کریں محض بکو اس اور

لا یعنی بات قرار نہ دیں، لیکن جیسا کہ تفسیر کو دیکھنے سے اندازہ ہوتا ہے اس



میں کوئی ایسی بات نہیں ہے جو قابل اعتراض ہو۔ انہوں نے اس تفسیر میں ابن عطاء، حسن بصری، دینوری، قشیری، جلال الدین رومی، شمس تبریزی، سعدی وغیرہ کے حوالے دیے ہیں۔ تفسیری عبارتیں مختصر ہیں، لیکن مفہوم واضح اور آسان۔ حاشیہ پر بھی بہت سی عبارتیں ہیں۔

الحمدُ للہ کی تفسیر میں یہ بحث کی ہے کہ الحمدُ للہ کیوں کہا۔ اس کے بجائے کوئی اور لفظ کیوں استعمال نہیں کیا ہے؛ اس سلسلے میں متعدد دیکھتے بیان کیے ہیں۔ مثلاً:

”احمد اللہ کہتے تو اس میں اولیٰ لفظ کے وقت حضور قلب ضروری تھا، ورنہ کذب بیانی ہوتی، پھر احمد اللہ (میں اللہ کی حمد کرتا ہوں) کہنے میں صرف اپنی حمد کا ذکر ہوتا اور الحمد اللہ اپنی وغیر سب کی حمد پر حاوی ہے۔ (مفہوم مختص، ورق ۱۴)

حروف مقطعات کے سلسلے میں مختلف لوگ مختلف توجیہیں کرتے ہیں۔ ان کی توجیہ بھی ملاحظہ ہو۔ آلم کے سلسلے میں پہلے تو یہ عام بیان نقل کر دیا ہے کہ سورتوں کے آغاز میں حروف مقطعات ان متشابہات میں سے ہیں جن کا علم اللہ کے سوا اور کسی کو نہیں ہے۔ ہر کتاب کا ایک سرِ راز ہوتا ہے اور قرآن کا راز یہ حروف ہیں۔ اس کے بعد لکھا ہے کہ:

”بعض مفسرین کے نزدیک یہ مفتاح اسمائے الہی ہیں۔ الف اس امر کی جانب اشارہ کرتا ہے کہ بندہ کو الف کی طرح ہونا چاہیے جس طرح وہ حرکت اور نقطہ قبول نہیں کرتا اسی طرح بندہ کو بھی چاہیے کہ وہ غیر اللہ کی محبت قبول نہ کرے۔ جس طرح الف کسی حرف سے ملتا نہیں ہے، اسی طرح بندہ کو چاہیے

کہ اُس کا دل ماسوا سے نہ ملے جس طرح الف سیدھا ہے اُسی طرح بندہ کو چاہیے کہ اللہ کی بندگی میں مستقیم رہے۔ اُس کا دل نہ طلبِ دنیا کی طرف مائل ہو نہ طلبِ جنت کی طرف۔ لام اس بات کی طرف اشارہ کرتا ہے کہ بندہ کے دل کو نرم ہونا چاہیے کہ وہ محبتِ حق کو قبول کر سکے اور کفار کے دلوں کی طرح سخت نہ ہو۔ اور میم یہ بتاتا ہے کہ بندہ اپنے رب کے موافق اور اُس کے اوامر کا مطیع ہو۔ (مخلص ترجمہ)

سورہ یوسف کی ابتدائی عبارت سے اُنہوں نے قرآن مجید کے خطی، لفظی اور ذہنی وجود کو ثابت کیا ہے :

”کتاب وجودِ خطی قرآن وجودِ لفظی اور تعلقون وجودِ ذہنی

پر ولالت کرتے ہیں“

آخر کے دو صفحے خلاصے بوسیدہ ہیں۔ بیچ بیچ میں نسخہ کئی جگہوں پر سادہ رہ گیا ہے۔ غالباً اصل سے نقل کرتے وقت رہ گیا ہو گا یا اگر یہ نسخہ خود مصنف کے قلم کا ہے تو اُنہوں نے اس لیے چھوڑ دیا ہو گا کہ بعد میں لکھیں گے، لیکن پھر نہ لکھ سکے ہوں گے۔ کچھ جگہوں پر اوراق غلط طریقے پر مرتب ہوئے ہیں۔ آخری سورہ کی تشریح کے ساتھ یہ تفسیر ختم ہوتی ہے۔ خاتمے کی عبارت یہ ہے :

”بدلائل التوحید فانهم یریدون احدیۃ کل موجود من الدلیل

علی احدیۃ الخلق من الجنۃ والناس تمت“

یہ بہت ہی نادر تفسیر ہے۔ اس کے علاوہ کسی دوسرے نسخے کا پتہ نہیں

چلتا ہے۔

## تفسیر ملقط

سید محمد حسنؒ کی سو دراز اولادت ۷۶۱ھ وفات ۸۲۸ھ

مصنف کا نام سید محمد حسنی اور گیسو دراز لقب تھا۔ ۷۶۱ھ میں پیدا ہوئے۔ والد کا نام سید یوسف حسنی اور عرف سید راجا تھا والد کا نام بی بی رانی تھا۔ بندہ نواز گیسو دراز کے لقب سے زیادہ مشہور ہوئے۔ دہلی میں پیدا ہوئے، لیکن جب ۷۶۸ھ میں سلطان محمد تغلق نے تمام دہلی والوں کو دولت آباد جانے کا حکم دیا تو ان کے والد صاحب مع اپنے خاندان کے دولت آباد چلے گئے۔ ابتدائی تعلیم اپنے والد سے حاصل کی۔ ان کے انتقال کے بعد ان کی تربیت ان کے ماموں سید محمد ابراہیم نے کی۔ کم عمری ہی میں علوم متداولہ سے فارغ ہو گئے۔ یہ حضرت نصیر الدین چیرلغ دہلی سے متوفی ۷۵۷ھ سے بہت متاثر تھے اور بیعت بھی تھے۔ ان کے لقب گیسو دراز کے متعلق کئی روایتیں ملتی ہیں کہتے ہیں کہ یہ ایک بار اپنے پیر حضرت نصیر الدین سے ملنے گئے وہ بالا خانے پر تھے۔ خادم سے کہا کہ سید محمد کو بلا لاؤ۔ اتفاق سے اس وقت سید محمد نام کے کئی لوگ موجود تھے۔ خادم نے واپس آ کر دریافت کیا کن سید محمد کو۔ آپ نے فرمایا گیسو دراز کو۔ اسی طرح یہ واقعہ

۱۵۲/۳ نمبرہ الخواطر ۳۳ سے نمبرہ الخواطر ۱۵۲/۳ سے اخبار الانبار ص ۸۰  
 سے نمبرہ اولیائے کرام اور تذکرہ اولیائے پاک و ہند کے مطابق آپ حسینی سید ہیں، حسنی نہیں۔ (ادارہ)

بھی بیان کیا جاتا ہے کہ ایک روز سید محمد اپنے پیر کی پالکی اٹھلکے چل رہے تھے۔ اُن کے بال لمبے ہونے کی وجہ سے پالکی کے پائے میں الجھ گئے، مگر یہ احتراماً کچھ نہ بولے۔ جب حضرت نصیر الدین کو خبر ہوئی تو اُن سے بہت متاثر ہوئے اور یہ شعر پڑھا ہے

ہر کہ مرید سید گیسو دراز شد  
واللہ خلاف نیست کہ او عشق باز شد

حضرت گیسو دراز کی بزرگی کا اندازہ اس سے کیا جاسکتا ہے کہ سید اشرف جہانگیر سمٹانی ممتونی ۱۸۷۱ھ جیسے بزرگ اُن کے بڑے معتقد تھے اور اُن سے ملنے کے مشتاق رہتے تھے۔ شیخ عبدالحق دہلوی نے اپنی کتاب اخبارالانخار میں بہت تفصیل سے حضرت گیسو دراز کے حالات لکھے ہیں اور علمی کمالات بیان کیے ہیں۔ ان سے پہلے چشتیہ سلسلے کے بزرگوں نے تصنیف و تالیف کی طرف کوئی خاص توجہ نہ کی تھی۔ یہ پہلے بزرگ ہیں جنہوں نے اس جانب توجہ کی اور بہت سی کتابیں اور رسالے تصنیف کیے۔ تفسیر و حدیث، فقہ و اصول اور ادب میں اُن کی بہت سی تصانیف ہیں۔ ان کو عربی، فارسی اور قدیم اُردو تینوں زبانوں میں مہارت تھی۔ ان کی تصانیف کی مجموعی تعداد ایک سو پانچ بیان کی جاتی ہے۔ اُن میں سے بہت سی کتابیں اب نہیں ملتی ہیں۔

حضرت گیسو دراز کو اسلامی علوم اور مذہب کو سب تک پہنچانے اور ہر

۲ اخبارالانخار ص ۱۲۹

۱ اخبارالانخار ص ۱۳۰

۳ مقدّمہ شکارنامہ مرتبہ ڈاکٹر شمینہ شوکت ص ۵۱

ایک کی نظروں میں برتر ثابت کرنے کی فکر رہتی تھی۔ آپ کی اکثر تصانیف کے متعلق کہا جاتا ہے کہ اسی اصول کے پیش نظر لکھی گئی تھیں۔ ایک روایت یہ بھی ملتی ہے کہ آپ نے اپنے پیر و مرشد حضرت چراغ دہلوی سے کہا کہ مجھے علوم ظاہری میں اب کافی دستگاہ ہو گئی ہے۔ اگر آپ اجازت دیں تو علوم باطنی کی طرف توجہ کروں؛ لیکن انہوں نے گیسو دراز کو محض علمی کاموں میں لگے رہنے کی تاکید کی۔ ان کی تصانیف کے متعلق ایک بات اور بھی کہی جاتی ہے کہ وہ خود ان کو نہیں لکھتے تھے، بلکہ وہ بولا کرتے تھے اور کاتب لکھ لیتے تھے۔ کسی کتاب کو لکھوانے کے بعد نہ خود دوبارہ دیکھتے اور نہ پڑھوا کر سنتے تھے۔ ان کے بہت سے فارسی اشعار بھی ملتے ہیں۔ تخلص کے طور پر اپنے نام و لقب کے جس حصے کو مناسب سمجھتے تھے استعمال کرتے تھے۔ طرز فکر اور انداز بیان کے اعتبار سے یہ اشعار انہی مضامین پر مبنی ہوتے تھے جنہیں آپ اپنے مثنیٰ کے طور پر عوام میں پھیلانا چاہتے تھے۔ ۸۲۸ھ میں ان کی وفات گلبرگہ میں ہوئی وہیں ان کی قبر ہے۔

سید محمد گیسو دراز کی تفسیر کا ذکر ان کے تذکروں میں تو عام طور سے مل جاتا ہے، لیکن کتاب کے موجود ہونے کی طرف کسی نے بھی اشارہ نہیں کیا ہے۔ مجھے اس تفسیر کا پہلا حصہ جس کے شروع کے کچھ اوراق غائب ہیں۔ لکھنؤ کے ناصرہ کتب خانے میں مل گیا ہے۔ اس کے علاوہ کسی اور نسخے کا پتہ یہاں کے

---

لے شکار نامہ مرتبہ ڈاکٹر ثبیتہ شوکت ص ۵۱ ۲۷۲ ۲۵۴/۳ ۳۷ نمونوں نے انکشاف کئے اور پھر  
ایک تفسیر لکھنی شروع کی تھی جو چند پاروں سے آگے نہ بڑھ سکی۔ اس کے علاوہ کشف پر حواشی بھی لکھے  
تھے، مگر ان دونوں عبارتوں کا اب کبیں پتہ نہیں چلتا ہے۔ - نزہتہ ۱۵۴/۳ ۱۵۴ مخطوطہ نمبر ۶۶ (تفسیر)

اور کتب خانوں میں نہیں چلتا ہے؛ البتہ انڈیا آفس لائبریری میں اس کے دو نسخے نصف اول اور ایک نصف آخر موجود ہیں جن کا ذکر آٹو لوتھ (OTTO LOTH) نے انڈیا آفس کی فہرست مطبوعہ ۱۸۷۷ء میں کیا ہے، مگر وہ بھی پورے یقین کے ساتھ اس کو سید گیسو دراز کی تصنیف نہیں کہتے ہیں۔ اس فہرست کے مطابق مخطوطہ نمبر ۱۱۰-۱۰۹ اور نمبر ۱۱۱ غالباً تفسیر ملقط کے اجزاء ہیں۔

مخطوطہ نمبر ۱۰۹ کے نہ تو مصنف کا پتہ چلتا ہے اور نہ ہی کتاب کا صحیح نام معلوم ہوتا ہے۔ آخر میں یہ عبارت درج ہے:

”تمت تمام شد هذا الكتاب الحقائق من تفسیر سہاب“

فہرست کے مرتب کا خیال ہے کہ یہ نام اصل نہیں، بلکہ اندر کی عبارت ہی سے ماخوذ ہے۔ اس کے بعد انہوں نے لکھا ہے کہ تفسیر عام طور سے تین عنوانات کے تحت بیان کی گئی ہے:

(۱) حقائق (۲) لطائف، (۳) الملتقط

اس میں شروع کے چند اوراق کٹے پھٹے اور غائب ہیں۔ اس کی ابتدا یوں ہے:

”الادراک وحکی عن الشبلی انه قال“ اس میں اٹھارویں سورۃ تک کی تفسیر ہے۔

دوسرا مخطوطہ نمبر ۱۱۱ بھی اس تفسیر کی نقل ہے، لیکن پہلے مخطوطہ سے زیادہ خراب حال میں ہے۔ شروع اور آخر کے اوراق بھی کافی کم ہیں۔ اس کے ابتدائی حروف ہیں ”یدعون ربهم بالغداة“ اور اختتام ان الفاظ پر

اسے یہ لفظ اسی طرح سے لکھا ہے۔ ملاحظہ ہو فہرست انڈیا آفس نمبر ۱۰۹ ص ۲۳

ہوتا ہے۔ "ان المرید سیبلغ علی" (چودھویں سورۃ کی ابتدا تک) اس کے آخر میں اجزائے تفسیر ملقط لکھا ہے۔

تیسرا مخطوطہ نمبر ۱۱۱ اس تفسیر کا دوسرا حصہ ہے اور انیسویں سورۃ سے شروع ہوتا ہے۔ اس میں بیچ کا کچھ حصہ غائب ہے۔ اس کے آخر کی عبارت یہ ہے:

"تفسیر ملقط نصف آخر تصنیف سید محمد حسنی گیسو درازؒ"

اس کا انداز بھی پہلے اور دوسرے مخطوطہ کا سا ہے۔ یہاں بھی فہرست کے مرتب کو شبہ ہے کہ کتاب کا اصل اور صحیح نام کیا ہے۔

مجھے اس تفسیر کا پہلا حصہ جو ناصر یہ کتب خانہ لکھنؤ میں ملا ہے۔ اسے اور اس فہرست کو دیکھنے کے بعد یقین ہے کہ یہ سب سید گیسو دراز کی تفسیر ہی کے اجزاء ہیں۔ کتب خانہ ناصر یہ میں جو نسخہ ہے۔ اُس کے پہلے صفحے پر دو مہریں ہیں۔ پہلی الملک اللہ اور دوسری حامد حسین شروع کے کچھ صفحات غائب ہیں۔ عبارت فقال رب انی (سورۃ بقرہ کے خاتمے سے ذرا پہلے) سے شروع ہوتی ہے اور اٹھارویں سورۃ (یعنی سورۃ کہف) کی آیت قل لوکان البحر مدادا الخ کی تفسیر پر ختم ہوتی ہے۔ خاتمے کی عبارت یہ ہے۔

"ثم يعون الله الملك الوهاب" (سورۃ کہف کا اختتام)

اس کے بعد کاتب کے قلم سے لکھا ہے۔

"تمت المجلد الاول من تفسیر الملقط تصنیف سید محمد حسنی گیسو دراز"

۱۔ اسی طرح لکھا ہے۔ ملاحظہ ہو فہرست نمبر ۱۱۱ ص ۲۴

قدس اللہ سرہ العزیز۔

اس طرح سے یہ نسخہ انڈیا آفس کے مخطوطہ نمبر ۱۰۹ سے مل جاتا ہے۔  
 (نمبر ۱۱۰ بھی اس کی نامکمل شکل ہے) دونوں ہی اٹھارویں سورۃ تک ہیں۔  
 اس نسخہ کا اندازہ بیان بھی وہی ہے جو انڈیا آفس والے نسخوں کا ہے، یعنی  
 حقائق، لطائف اور الملتقط کے عنوانوں کے تحت تفسیر بیان کی ہے۔  
 اس میں پہلے تو آیت اور اس کی ضروری تشریح بیان کرتے ہیں۔ اس کے  
 بعد الملتقط کے تحت اس کی مکمل تفسیر ہوتی ہے جس میں الفاظ و معانی پر  
 پوری بحث کرتے ہیں۔ اس سلسلہ میں کہیں کہیں اشعار بھی بطور ثبوت کے  
 پیش کرتے ہیں۔ "لطائف" کے تحت الفاظ یا اس کی تشریح سے متعلق اگر کوئی  
 واقعہ یا قصہ ہوتا ہے تو اسے بیان کرتے ہیں۔

معراج کے سلسلے میں خاص تفصیل سے لکھا ہے لفظ "اسری" پر بھی  
 خاصی طویل بحث کی ہے۔ لکھتے ہیں:

"اسراء کے بارے میں مختلف اقوال ہیں۔ ہمارے  
 نزدیک صحیح ترین بات یہ ہے کہ ایک بار جسم و روح کے ساتھ  
 معراج ہوئی اور دوسری بار صرف روح کے ساتھ"

(ورق ۹۳ ب)

سید محمد گیسو دراز ایک زبردست صوفی بزرگ تھے۔ اس تفسیر میں بہت  
 سی جگہوں پر ان کا یہ رنگ نمایاں طور پر نظر آتا ہے۔

المرتکف ضرب الله مثلا كلمة طيبة الآية کی تفسیر میں

لے سورۃ ابراہیم آیت ۲۴



جو کچھ لکھا ہے، اس کا مفہوم حسب ذیل ہے :

اللہ نے ایمان اور معرفت باللہ کی یہ مثال بیان کی ہے۔  
جرم تو ایمان ہے۔ اعمال صالحہ شاخیں ہیں، اخلاق جمیلہ پتے ہیں  
اور حلاوت طاعت اور لذاتِ خدمت اس کے پھل ہیں، حلاوت  
عابدین کی بسط عارفین کی نوعہ ضمیر مریدین کی، انس مجیبین کی  
اور فلق و ہیجان مشتاقین کی صفت ہے۔ (ورق ۵۱)

سورۃ الحجر میں لطائف کے تحت ایک جگہ *والارض مدرناھا والقدینا*  
فیہا رواسی الایۃ کی تفسیر میں لکھتے ہیں :

”نفوس عابدین ارض عبادۃ قلوب عارفین ارض معرفت اور  
ارواح مشتاقین ارض محبت ہے۔ امید و بیم پہاڑ ہیں۔ کہا جاتا  
ہے اولیا اوتاد ارض ہیں جن کے ذریعے اللہ مخلوق سے بلاؤں کو  
پرور کرتا ہے۔ وہ نعیاتِ عالم ہیں۔ یہ بھی کہا جاتا ہے کہ علماء  
پہاڑ ہیں جن سے شریعت کا قیام و بقا ہے۔ علماء اصول اصل  
دین کے اور فقہان نظام شریعت کے قیام کا باعث ہیں۔“ (ورق ۶۱)  
ایک اور جگہ پر الملتقط کے تحت صوفیا سے مخاطب ہو کر کہتے ہیں :  
”تجلی بالتمثیل ایک ایسی ذات کا نطل ہے جس کی نہ کوئی مشکل ہے  
نہ مثل اور نطل شخص کا تابع اور عکس ہے، بلکہ عکس کا عکس ہے پس  
اے محقق صوفیو تم فعل نطل کا جو کچھ مشاہدہ کرتے ہو وہ بعینہ فعل  
اصل ہے“ (ورق ۷۵ ب)

۱۔ سورۃ الحجر آیت : ۱۹

وَيَوْمَ نَبْعَثُ فِي كُلِّ أُمَّةٍ شَهِيدًا عَلَيْهِمُ الْآيَاتُ لِيُفَسِّرَ لِيهِمْ  
 لکھتے ہیں :


”ابیہا علیہم السلام اُمتوں کے بارے میں گواہی دیں گے  
 کیونکہ وہ اپنے رب کے نزدیک سب سے زیادہ سچے ہیں اور  
 مخلوق پر اس سے زیادہ شفیق ہیں جتنا کہ باپ اپنے بیٹے پر  
 ہوتا ہے۔ جیسا کہ ہمارا مشاہدہ ہے کہ شیخ مریدوں پر اُس سے  
 زیادہ مہربان ہوتا ہے جتنا کہ باپ بیٹے پر ہوتا ہے، کیونکہ  
 پدري شفقت خیالی ہے اور نبی کی اُمت پر اور شیخ کی مرید پر  
 شفقت حقیقی ہے۔ اے شیوخ تم اپنے متبعین پر گواہ ہو“

( ورق ۸۳ ب )

اس طرح سے تمام آیات کی تفسیر کے ساتھ ساتھ ضروری باتوں کی  
 توضیح و تشریح بھی کرتے گئے ہیں۔ یہ صوفیانہ انداز کی تفسیر ہے جس میں سیٹھی  
 سادی باتوں کے ساتھ صوفیانہ نکات بھی بیان کیے گئے ہیں جو ایسے لوگوں  
 کے لیے مفید ہیں جنہیں زبان سے دل چسپی اور مسائل سے شفقت ہے۔  
 اس میں تفسیری انداز کم ہے جس کی وجہ سے اُس کے مطالعہ سے قرآن  
 مجید کے سمجھنے میں کچھ زیادہ آسانی نہیں ہوگی؛ البتہ ان کا انداز جس میں  
 انہوں نے تشبیہات استعمال کی ہیں، اچھا ہے اور مفہوم کو پوری طرح واضح  
 کرتا ہے۔ مختلف علما کے حوالے بھی جا بہ جا مل جاتے ہیں۔ مثلاً  
 حمیری، واسطی اور خازن کی عبارتیں اور اقوال نقل کیے ہیں۔ بہر حال

سورۃ النحل آیت : ۸۹ -

اس نقطہ نظر سے بہت اہم ہے کہ اس میں ایک عظیم بزرگ کی علمی  
کاوشوں کا سرمایہ جمع ہے جو اُس کی بزرگی کے ساتھ ساتھ اُس  
کی صلاحیتوں اور اعلیٰ ذہنی خوبیوں کا ثبوت ہے۔





## تبصیر الرحمن وتبصیر المنان بعض ما شير الى اعجاز القرآن

شیخ علامہ الدین علی بن احمد المہامی وفات ۱۲۵ھ ولادت ۷۷۶ھ

شیخ علی بن احمد گجرات کے قریب ساحلی علاقہ مہائم میں ۷۷۶ھ میں پیدا ہوئے۔ والد کا نام احمد پیر وہ ہے۔ لفظ پیر و آپ کے خاندان کا لقب ہے۔ ولادت کا زمانہ خیر و برکت کا دور تھا۔ علما و فضلاء کی قدر دانی ہوتی تھی۔ سلطان محمد تغلق نے عرب، روم، شام و ایران کے اہل کمال کو جمع کیا تھا۔ بڑے بڑے علمائے کرام اور اولیائے کبار اُس دور میں موجود تھے۔ شیخ علی کے لیے تحصیل علم اور کسب کمال کے آسان ذرائع موجود تھے۔ خود اُن کے والد کے علم کا دیریا رواں تھا۔ زمانے نے فکرِ معاش سے پوری مہلت دے رکھی تھی۔ ابتدائے جوانی میں علوم و فنون مر و جب سے فارغ ہو جانا مولانا علی جیسے ہونہاروں کے لیے کیا بڑی بات تھی۔ جو مدت ذہن اور جدتِ طبع تو خدا داد تھی۔ بھٹوڑے ہی دنوں میں اپنے معاصرین میں نمایاں حیثیت حاصل کر لی۔ علوم باطنی میں بھی ریاضتِ شاقہ سے کمال کی حد کو پہنچے اور پھر درس و تدریس میں لگ گئے۔ کچھ عرصہ بعد طبیعت نے فقر و تجرد کی راہ اختیار کی اور مجاہدات کے بعد بدر کمال بن گئے۔ ایک روایت یہ

لے زہرہ ۱۰۵/۳

بھی بیان کی جاتی ہے کہ اس زمانے میں اُن کو حضرت خضر علیہ السلام سے شرف تلمذ حاصل ہوا۔

علامہ علی ہاشمی زبردست عالم اور ولی کامل بھی تھے۔ انہوں نے تفسیر و تصوف و فقہ و دینیات سے متعلق کئی اہم کتابیں اپنی یادگار چھوڑی ہیں۔ جو مقبول و مشہور ہوئیں اور علمائے اُنہیں قدرو منزلت کی نگاہوں سے دیکھا۔ ان میں سے بعض یہ ہیں: زوارف اللطائف فی شرح عوارف المعارف، شرح اولۃ التوحید، تفسیر تبصیر الرحمن و تیسیر المنان بشرح النصوص فی شرح الفصوص، النور الاظہر فی کشف سر القضاہ و القدر، الصواعق الذہری فی الشرح النور الاظہر، اجلۃ التائید فی شرح اولۃ التوحید وغیرہ۔

آپ کو شیخ محی الدین ابن عربی سے بڑی عقیدت تھی۔ توحید و وجودی جو اُن کے مسلک کا اہم ترین جزو ہے۔ اس میں یہ ابن عربی ہی کے پیرو ہیں۔ اُن کی مجلس میں اسرار و معارف سُنانے کے لیے علمائے وقت کا ایک گروہ حاضر رہتا تھا جو اُن کی عالمانہ باتوں سے استفادہ کرتا تھا۔ اس کے علاوہ اہل حاجات بھی اُن کے در سے فیض یاب ہوتے تھے۔

مولانا عبدالحی صاحب مرحوم (ناظم ندوۃ العلماء) آپ کے متعلق لکھتے

ہیں:

اے سزاوار مولانا فقیہ علیٰ حدود ہاشمی مصنف ابو محمد عبدالحی صاحب تفسیر حقیقی — مصنف کے مزید حالات کے لیے خزینۃ الاصفیاء ۶/۳۰۹ حقائق الخفییہ ص ۳۱۷ تا ۳۱۸ اکرام ص ۱۸۸ تذکرہ علمائے ہند ص ۱۴۷ اخبار الامیر ص ۲۴۱۔ ۲۴۲ شیخ اکرام نے (آب کوثر ص ۵۱۱) رسالہ عمیرہ الانسان مصنف تیار ایلم مدنی کے حوالے سے ان کی بہت سی کلمات کا ذکر کیا ہے۔ ۵۷۲ نزہۃ ۱۰۶/۲ سے آب کوثر مصنف شیخ اکرام ص ۵۱۲۔



راہ قرآن امتزاج دادہ است، لہ

کتاب کے شروع میں ایک مختصر سا مقدمہ ہے جس میں کلام اللہ کی خوبیوں، برکتوں اور اللہ کی بزرگی و شان کا ذکر ہے۔ اس کے بعد اپنی تفسیر سے متعلق لکھتے ہیں :

یہ نکات نظم قرآنی کا بہترین مجموعہ ہے جن میں سے اکثر مجھ سے پہلے کسی جن و انسان کی دسترس میں نہیں آئے تھے۔ میں کہ غریق بحر پلید کہاں اس لائق تھا کہ ان تک پہنچ سکتا جنہیں صرف پاک ترین بندے چھوسکتے ہیں، لیکن اللہ پاک نے محض اپنے فضل سے میرے لیے اس مہم کو آسان فرمایا۔ (ص ۳)

اس کے بعد اللہ تعالیٰ کے بخیر و عظیم اور قرآن کے معجزہ ہونے کے دلائل پیش کیے ہیں، پھر اس بات کی تلقین آیات و احادیث و اقوال کے ذریعے سے کی ہے کہ قرآن کی تفسیر بہ شخص کو بغیر اچھی طرح علم کے نہ کرنی چاہیے۔

سورۃ فاتحہ کی تفسیر بہت تفصیل سے بیان کی ہے۔ پہلے تو اس کے نام کی فضیلت اور اہمیت کا ذکر کیا ہے۔ پھر اس کے جو مختلف نام ہیں۔ مثلاً فاتحہ الكتاب، سورۃ الحمد، سورۃ الشکر، سورۃ المنۃ، المثانی، سورۃ الكنز، سورۃ المناجاة، سورۃ التقلیض، أم الكتاب، سورۃ الوافیہ، سورۃ الشفار وغیرہ کا تذکرہ کیا ہے اور اس کی وضاحت کی ہے کہ یہ نام کیوں رکھے گئے اور ان ناموں سے سورۃ کا تعلق کیا ہے۔

اس کے بعد یہ بحث چھیڑی ہے کہ بسم اللہ الرحمن الرحیم سورۃ الحمد

لے اختیار الاخیار ص ۱۷۴۔



میں داخل ہے یا نہیں۔ یہ ایک پوری لمبی بحث ہے جس پر انہوں نے تفصیل سے روشنی ڈالی ہے۔

سورۃ فاتحہ چونکہ اساس قرآن کا مرتبہ رکھتی ہے اور اُس کی بڑی اہمیت ہے، اس لیے اس سورہ کی تفسیر و تشریح میں خاص طور سے بڑی کاوش کی گئی ہے اور بڑے سچھے ہوئے انداز میں ہر ہر آیت کا مطلب سمجھایا گیا ہے۔

”غیر المغضوب علیہم ولا الضالین“ کی تفسیر میں انہوں نے بیضاوی سے اختلاف کیا ہے۔ لکھتے ہیں:

”بیضاوی نے مغضوب کو عاصی اور ضالین کو جاہلین باللہ قرار دیا ہے، لیکن میں کہتا ہوں کہ مغضوب سے معاند اور ضالین سے کفر میں مبتلا مراد ہیں“

اس تفسیر میں دوسری تفسیروں کے مقابلے میں چار باتیں خاص طور سے قابل ذکر ہیں:

### سورۃ کا تعارف

ہر سورۃ سے پہلے اس کا تعارف کر لیا ہے اور یہ بیان کیا ہے کہ اس کا یہ نام کیوں رکھا گیا ہے۔ اگر کسی واقعہ یا کسی پیغمبر کی وجہ سے ہے تو اس کی تھوڑی سی تاریخ بھی بیان کر دی ہے۔ سورۃ آل عمران کی وجہ تسمیہ یہ بیان کی ہے:

”اس کا نام آل عمران اس لیے رکھا گیا ہے کہ اس میں آل عمران، یعنی حضرت عیسیٰ، یحییٰ، مریم اور ان کی ماں کی برگزیدگی

کے بارے میں جتنا بیان ہے اور کسی کے بارے میں نہیں ہے۔ اسی سے کچھ اُد پر آیتوں میں اُن کا ذکر ہے اور اُسے ہمارے نبی صلی اللہ علیہ وسلم کی برگزیدگی کی دلیل قرار دیا ہے اور آپ کو ہر اللہ کے محبت و محبوب کے لیے متبوع قرار دیا ہے۔ (ص ۱۳)

اس طرح سے ہر سورۃ کے متعلق کچھ نہ کچھ ایسی باتیں کہہ دی ہیں جن سے اُس کی وجہ تسمیہ اور تھوڑا بہت یہ اندازہ بھی ہو جاتا ہے کہ اس میں کیا بیان کیا گیا ہے۔

### ② بسم اللہ کی تشریح

ہر سورۃ کے شروع میں بسم اللہ الرحمن الرحیم کی تشریح سورۃ کے مضمون کو مد نظر رکھتے ہوئے کی ہے۔ یہ ایک بہت بڑی خوبی ہے جس کی مثال ہمیں کسی دوسرے کے یہاں نہیں ملتی۔ مثلاً سورۃ الحمد سے پہلے بسم اللہ کی تشریح سورۃ بقرہ یا کسی دوسری سورۃ سے بالکل مختلف ہے۔

بہر حال یہ بھی ایک بہت بڑی خوبی اور زبان و بیان پر پوری قدرت کا ثبوت ہے کہ ایک ہی جملے کو مختلف انداز اور مختلف معنوں میں استعمال کیا جائے اور کہیں بھی تفسیر و تشریح میں فرق نہ پڑے ساتھ ہی ساتھ اس کا اندازہ ہو جائے کہ اس سورۃ میں کس قسم کا مضمون بیان کیا گیا ہے۔

### ③ ربط آیات

مفسرین عام طور سے یہ کرتے ہیں کہ محض آیتوں کی تشریح بیان کر دیتے ہیں۔ اگر کوئی واقعہ ہوتا ہے تو اُس کا حوالہ دے دیتے ہیں۔ اس کی پروا

نہیں کرتے کہ ما قبل و ما بعد کی آیتوں میں کوئی مطابقت ہے یا نہیں۔ قرآن مجید مختلف اوقات اور مختلف حالات میں نازل ہوا ہے۔ آیات میں مطابقت پیدا کرنا اور سب کا ایک دوسرے سے تعلق دکھانا بہت مشکل اور بڑی سوچھ بوجھ کا کام ہے۔ علامہ مہامنی نے یہ کام بڑی خوش اسلوبی سے انجام دیا ہے۔ شروع سے لے کر آخر تک سارے کلام پاک کی تفسیر انہوں نے اس انداز سے کی ہے کہ تمام آیات ایک دوسرے سے مربوط و منسلک نظر آتی ہیں۔

### ۴) فنی اور لغوی بحثیں

بہت سے مفسرین آیتوں کی تشریح کے ساتھ ساتھ صرف و نحو کے سچے مسائل سے بھی بحث کرتے ہیں۔ ایک ایک لفظ پر لمبی لمبی بحثیں کی ہیں اور دلائل پیش کیے ہیں۔ مہامنی ان باتوں میں زیادہ نہیں الجھتے، اُن کے نزدیک معنی و مفہوم کی اہمیت زبان و بیان سے زیادہ ہے۔ عام طور سے چھوٹے چھوٹے جملوں اور واضح اشاروں سے وہ آیات قرآنی کی تفسیر بیان کر دیتے ہیں اور اپنے پڑھنے والوں کو الجھنوں میں نہیں پھنساتے؛ البتہ کہیں کہیں پر عقلی توجیہ اور فلسفیانہ انداز بیان بھی ہے۔ اسی انداز کی وجہ سے مجتہد صاحب نے اُن پر اپنے خط میں بہت اعتراض کیا ہے اور اُن کی اس تفسیر کو پڑھنے سے بڑے بڑے نقصانات پیدا ہونے کا اندیشہ ظاہر کیا ہے۔ مجتہد صاحب نے لکھا ہے:

..... مصنفِ ایں کتاب خیلے میل بہ مذہب فلاسفہ واردو

نزدیک است کہ حکیمان را عدیل انبیا سازد علیہم السلام...

سہ بحوالہ آب کوثر (شیخ اکرام، ص ۵۱۱)

حروفِ مقطعات پر بھی انہوں نے روشنی ڈالی ہے اور ان کی وضاحت کی کوشش کی ہے، مگر اس کی حیثیت خیال آرائی سے زیادہ نہیں ہے۔ انہوں نے تمام حروفِ مقطعات کی توجہیں کی ہیں۔ دراصل یہ حروف کے معنی نہیں ہیں، بلکہ ہر حرف سے اندازاً ایک لفظ بنا لیا ہے۔ گویا کہ وہ حرف بجائے اس لفظ کے قرآن مجید میں استعمال ہوا ہے۔ بہر حال یہ کوئی تحقیقی بات نہیں ہے بس موقع و محل اور سورۃ کی مناسبت سے ان مبہم الفاظ کی توجیح کر دی ہے۔



# تفسیر القرآن

شیخ حاجی عبدالوہاب بخاری (ولادت ۸۶۹ھ وفات ۹۳۳ھ)

شیخ جلال الدین بخاری کی اولاد میں سے تھے۔ پورا خاندان بزرگوں اور علما کا تھا۔ ان کی ولادت ۸۶۹ھ میں فاطمہ بنت قطب الدین بن کبیر الدین بن اسماعیل الحسینی البخاری کے بطن سے اچ (اچھ) میں ہوئی۔ وہیں پڑوش پائی اور تعلیم و تربیت حاصل کی۔ سید صدر الدین بخاری ان کے اُستاد اور خسر تھے۔ ایک مدت تک ان کے ساتھ رہے اور استفادہ کرتے رہے۔ حاجی عبدالوہاب بخاری اپنے دور کے بہت ہی اہم بزرگ ہوئے ہیں۔ ان کے علم کا بڑا شہرہ تھا۔ اپنے اُستاد کی زندگی میں ان کی اجازت سے حج کے لیے گئے۔ واپسی پر بستان میں قیام کیا اور کچھ عرصے بعد شہر اندر زمانہ کی وجہ سے سکندر لودھی کے عہد میں دہلی آگئے۔ یہاں عبداللہ بن یوسف قرشی سے کسب علم کیا اور دوسری بار حج کے لیے گئے۔ واپس آ کر پھر دہلی میں قیام کیا اور آخر تک یہیں رہ کر تبلیغ دین و علم کرتے رہے۔ سکندر شاہ لودھی ان کا معقد تھا اور بہت تعظیم و تکریم کرتا تھا۔

۱۔ نمبر ۲۲۳/۴۔ ۲۔ نمبر ۲۲۳/۴۔ ۳۔ اخبار الاخبار ص ۹۔ تذکرہ علمائے ہند ص ۱۳۸۔ ۴۔ ایضاً۔

انہوں نے قرآن کی ایک عجیب و غریب تفسیر لکھی ہے۔ اس کی تصنیف انہوں نے اوائل ربیع الثانی ۹۱۵ ھ میں شروع کی اور تقریباً چھ ماہ کی مدت میں ۱۷ شوال ۹۱۵ ھ میں مکمل کر لی۔ اس میں انہوں نے تمام مطالب قرآن اس انداز سے پیش کیے ہیں، گویا کہ کلام اللہ رسول اللہ صلی اللہ علیہ وسلم کی مدح منقبت میں ہے۔ نزہۃ الخواطر میں لکھا ہے:

”تقریباً تمام مطالب قرآنی کو مناقب نبوی کارنگ دے دیا ہے اور اس میں دقائق و اسرارِ محبت بیان کیے ہیں۔ شاید انہوں نے اُسے غلبہ حال میں لکھا ہے، کیونکہ اکثر امور جو انہوں نے ذکر کیے ہیں صحیح نہیں ہیں۔“

اس کتاب کا کوئی نسخہ غالباً اب کہیں بھی نہیں پایا جاتا ہے؛ البتہ اس کے بعض اجزاء شیخ عبدالحق دہلوی نے اخبار الاخیار میں نقل کیے ہیں۔ اس کے علاوہ شروع کی دو تین سطریں معارج الولاية (دقلمی نسخہ) میں بھی موجود ہیں جس میں انہوں نے لکھا ہے:

”ایک رات میں عقلمند مجنونوں کے سردار اپنے مرشد عبداللہ بن یوسف قرشی کی خدمت میں حاضر تھا۔ اللہ نے جو انہیں بتایا تھا وہ مجھے بتا رہے تھے جب وہ مشاہدے کی کیفیت بیان کرنے لگے تو فرمایا یہ علم احاطہ تقریر میں نہیں آسکتا ہے، لیکن جب تحصیل و طلب رشد کا جذبہ ہوتا ہے تو اس کی طرف رہنمائی کی

باقی ہے۔“

نے نزہۃ ۲۲۳/۲ ص ۳۸/۲ نے نزہۃ ۲۲۳/۲ ص ۳۷ معارج الولاية ۲/۲۸۷

نبی صلی اللہ علیہ وسلم سے اس قدر لگاؤ کی وجہ یہ بیان کی جاتی ہے کہ ایک روز یہ اپنے استاد شیخ صدر الدین کے پاس تھے۔ انہوں نے استاد کو کہتے سنا کہ :

دُنیا میں تمام نعمتوں سے بڑھ کر دو نعمتیں موجود ہیں لیکن لوگ ان کی قدر نہیں جانتے، نہ ان کے لیے جدوجہد کرتے ہیں اور ان کے حصول سے غافل ہیں۔ ایک نبی کریم صلی اللہ علیہ وسلم کا وجود مبارک کہ مدینہ منورہ میں حالت حیات میں موجود ہے۔ دوسری نعمت قرآن مجید ہے کہ جو کلام پروردگار ہے اور اللہ پاک اُس کے ذریعے براہِ راست کلام کر رہا ہے، لیکن مخلوق اس سے غافل ہے۔

استاد سے اتنا سننے کے بعد ان کو زیارتِ مدینہ کا شوق ہوا اور اجازت ملنے کے چلے گئے۔ سلطان لودھی کے عہد میں واپس ہوئے اور دہلی میں قیام پذیر ہو گئے۔

شیخ عبدالحق صاحب نے اخبارِ الانبیاء میں سورۃِ مریم، سورۃِ طہ، سورۃِ انبیاء، سورۃِ حج کی تفسیر سے منتخب حصے نقل کیے ہیں۔ سورۃِ مریم کی تفسیر میں کھلی عص کے ذریعے سید المرسلین صلی اللہ علیہ وسلم کو مخاطب کیا ہے۔ اسی طرح سے انہوں نے دوسری سورتوں کی بھی تفسیر کی ہے۔ اگر اس تفسیر کا مکمل نسخہ نظر کے سامنے ہوتا تو اس بات کا پورا اندازہ ہو سکتا تھا کہ کہاں تک اپنے مقصد میں کامیاب رہے ہیں۔ بہر حال اتنا تو یقین ہے کہ

جب انہوں نے سارے کے سارے قرآن مجید کو نعت پیغمبر صلی اللہ علیہ وسلم کہا ہے تو اُسے ثابت کرنے میں ضرور ہی انوکھا انداز اختیار کیا ہوگا۔ ظاہر ہے کہ ایسی صورت میں صحتِ مطالب کا کتنا امکان ہے، لیکن اُن کا عشق نبوی اور اس باب میں اُن کی والہانہ نکتہ سنجی قابلِ واد ہے۔

شاہ عبدالعزیز صاحب کے ملفوظات میں بھی ان کا اور ان کی تفسیر کا ذکر ہے۔ شاہ صاحب نے ان کا عرفِ مجھی روٹی لکھا ہے۔ مولانا مناظر احسن گیلانی لکھتے ہیں:

”میں سمجھتا ہوں کہ عوام میں اُن کے اس کام نے بڑی اہمیت حاصل کی ہوگی کہ سارا قرآن پیغمبر کی نعت ہے۔ عام مسلمانوں کے لیے بڑا دلکش فقرہ ہے۔ میں نہیں جانتا ہوں کہ ہندوستان کے سوا قرآن کی ایسی تفسیر کہیں اور لکھی گئی ہو؛“

اپنی نوعیت کا غالباً یہ پہلا کام ہے اور اس کے اتنے ہی حصے ملتے ہیں جن کا ذکر اوپر کیا جا چکا ہے۔



۱ لکھا ہے ”عبدالوہاب بخاری مشہور مجھی روٹی“ ملفوظات عزیز ص ۹۷۔

۲ نظام تعلیم و تربیت ۳۰۹/۲۔



## تفسیر محمدی

حسن محمد بن حمیا بنجیور ولادت ۹۲۳ھ وفات ۹۸۲ھ

یہ نادر تفسیر شیخ ابوصالح حسن محمد بن احمد بن نصیر احمد آبادی گجراتی معروف بہ حسن محمد میا بنجیور کی تصنیف ہے۔ اُن کی پیدائش ۹۲۳ھ میں احمد آباد میں ہوئی۔ یہ علامہ کمال الدین دہلوی کی اولاد میں سے تھے۔ ان کی تعلیم قرابت ان کے والد اور احمد آباد کے علماء اور بزرگوں کے زیر سایہ ہوئی۔ ان کو طریقت سے بھی لگاؤ تھا۔ چشتیہ طریقہ اپنے والد اور چچا سے سیکھا۔ قادر یہ طریقہ شیخ محمد غیاث سے حاصل کیا اور مدار یہ طریقہ کی تعلیم اپنے بھائی شیخ فرید الدین سے حاصل کی۔

انہوں نے بہت ہی تھوڑے عرصہ میں تعلیم کمال کی اور جلد ہی علوم ظاہری و باطنی میں بڑی شہرت حاصل کر لی۔ فقہ و اصول، عربی ادب اور تصوف و تفسیر پر ان کی گہری نظر تھی۔ ان کو دولت و ثروت سے بھی وافر حصہ ملا تھا۔ بزرگوں کے عرس اور درویشوں کے کھلانے پلانے پر دل کھول کر خرچ کرتے تھے۔ احمد آباد میں انہوں نے ایک بہت بڑی مسجد بنوائی جس پر ایک لاکھ روپیہ خرچ ہوا۔ بنائے شیخ سے اُس کی تاریخ نکلتی ہے۔ (۳، ۹۷ھ)

اتالیس سال تک درس و افاضہ میں مصروف رہے۔ انیس سال کی عمر میں مسند ارشاد پر متمکن ہوئے تھے اور آخر عمر تک لوگوں کو فیض پہنچاتے رہے۔ ان کی علمیت اور بزرگی کے لوگ بہت قائل تھے۔ ۹۸۲ھ میں انسٹھ سال کی عمر میں انتقال کیا۔

ان کی تصانیف میں تفسیر محمدی اور حاشیہ تفسیر بیضاوی کا ذکر ملتا ہے۔ حاشیہ کا تو باوجود گوکوشش کے پتہ نہ چل سکا؛ البتہ تغیر کے دو نسخوں کا پتہ چلتا ہے۔ ایک تو مکمل ہے جو انڈیا آفس کے کتب خانے میں موجود ہے۔ دوسرا صرف نصف اول ہے جو سر سالار جنگ لائبریری حیدرآباد میں ہے۔ اس میں ابتدائے کلام پاک سے لے کر سورہ کف تک کی تفسیر ہے۔

ڈاکٹر زبیر احمد صاحب کو پتہ نہیں کس وجہ سے دھوکا ہوا ہے کہ تفسیر محمدی اور ایک دوسری تفسیر کاشف الحقائق وقاموس الدقائق<sup>۱</sup> ایک ہی ہیں چنانچہ انہوں نے اپنی کتاب میں جہاں ہندوستان کی تفسیروں کا ذکر کیا ہے وہاں تفسیر محمدی پر تبصرہ کرتے ہوئے حاشیے پر لکھتے ہیں<sup>۲</sup>۔

کاشف الحقائق وقاموس الدقائق

لے زبیر ۸۷/۴ ۲۷ فرست مرتبہ لوتھ (LOTH) ۱۰۳۔ یہ نسخہ ایک آدھ جگ پر خراب ہے۔ اس وجہ سے مرتب فرست (انڈیا آفس) کو مصنف کا پورا نام پڑھنے میں دقت ہوئی ہے، محمد بن احمد بن نصیر توصاف لکھا ہے، لیکن المعروف کے بعد کے الفاظ پڑھے نہیں جاسکے، پھر میانجیوصاف ہے۔ ان باتوں کے پیش نظر اور ابتدائی عبارت کے یکساں ہونے کی وجہ سے یقینی طور پر کہا جاسکتا ہے کہ یہ نسخہ اور سالار جنگ کا نسخہ ایک ہی ہیں فرق صرف اتنا ہے کہ ایک مکمل ہے دوسرا نصف اول۔ ۳۷ ملاحظہ ۳۲۔

۳۷ فلمی نسخہ انڈیا تک سوسائٹی بنگال نمبر ۱۱۵۔ ۵۷ ص ۱۶

اس کے علاوہ جہاں تفسیروں کی فہرست لکھی ہے۔ وہاں بھی التفسیر الحمیدی مسمیٰ بکاشف الحقائق وقاموس الدقائق لکھا ہے۔ زبیر احمد صاحب کی یہ رائے صحیح نہیں معلوم ہوتی یہ دونوں تفسیریں بالکل مختلف ہیں۔ ان کے مصنف بھی الگ ہیں۔ تفسیر محمدی کے مصنف جیسا کہ اوپر ذکر ہوا حسن محمد بن میانچوی میں (متوفی ۹۸۲ھ) کاشف الحقائق کے مصنف محمد بن احمد الشرحی الکندی النخاسی ہیں (متوفی ۸۲۰ھ) دونوں تفسیروں کا انداز بیان جُدا جُدا ہے۔ ربط آیات تفسیر محمدی کی نمایاں خصوصیت ہے اور کاشف الحقائق میں صوفیانہ رنگ جھلکتا ہے۔ تفسیر محمدی میں ۴۸۵ اوراق ہیں۔ کاشف الحقائق کی ابتدا ان الفاظ سے ہوتی ہے:

”الحمد لله رب العالمين انزل على حبيبه القرآن اما بعد“  
تفسیر محمدی کی ابتدا اس طرح سے ہوتی ہے:  
”الحمد لله الذي انزل على عبده الكتب معجزاتنا  
على مرالدهور“

تفسیر محمدی کا پہلا حصہ (ابتداء کلام اللہ سے سورہ کہف تک) سرسالد جنگ لائبریری حیدرآباد میں موجود ہے۔ اس میں ۳۷۸ اوراق ہیں۔ کاتب کا نام سید محمد جعفر سرہندی ہے۔ سب سے کتابت نہیں پڑھا جاسکا۔

۱۔ حالات کے لیے اخبار الانبار ص ۱۴۲، خزینۃ الاصفیاء ص ۹۷ ج ۱، سجدۃ المرجان ص ۳۷،  
مذکرہ ص ۱۸۔ نزہتہ ص ۸ ج ۳۔ کاشف الکرام دفتر اول ص ۱۸۶۔ ۲۔ مکمل نسخہ انڈیا آفس لائبریری میں  
ہے جس میں ۴۸۵ اوراق ہیں۔ اس کی کتابت شیخ محمد بن کبیر محمد نے کی ہے اور اس پر سب سے کتابت ۲۸ صفر  
۱۰۱۳ھ درج ہے۔ ملاحظہ ہو فہرست مرتبہ لوتھ (LOTH) ۱۰۳۔

یہ تفسیر شیخ حسن محمد بن میانجو نے اپنی عمر کے بالکل آخری حصہ میں لکھی تھی جس کا پتہ انڈیا آفس والے نسخہ کے خاتمے کی عبارت سے چلتا ہے۔ کتاب کا آغاز شعبان ۹۸۱ھ میں ہوا تھا اور اختتام رمضان ۹۸۲ھ میں ہوا۔ لیکن اتنی مختصر مدت تصنیف کے باوجود کتاب خاصی ضخیم اور قابل قدر ہے۔

تفسیر کے شروع میں ایک مقدمہ ہے جس میں اس تفسیر سے متعلق ضروری باتوں کی طرف اشارہ کیا ہے۔ تفسیر میں انہوں نے سب سے زیادہ زور ربط آیات پر دیا ہے۔ لکھتے ہیں کہ میں نے کافی غور و محض کے بعد اس تفسیر کو لکھا ہے اور اس بات کی کوشش کی ہے کہ آیات کی تفسیر مربوط انداز میں بیان کروں۔ مصنف کا خیال ہے کہ یوں تو بہت سے لوگوں نے کلام اللہ کی تفسیر لکھی ہیں، لیکن کسی نے بھی قرآن مجید کی تمام آیات کو ایک دوسرے سے متعلق ثابت نہیں کیا ہے۔ ان کا یہ خیال صحیح نہیں ہے۔ علامہ علاؤ الدین علی بن احمد ہمامی (متوفی ۸۳۵ھ) نے اپنی تفسیر تبصیر الرحمان و تبصیر المتان (جو تفسیر رحمانی کے نام سے زیادہ مشہور ہے) اس سے تقریباً ڈیڑھ سو سال قبل اسی نقطہ نظر سے لکھی تھی۔

تفسیر محمدی میں مصنف نے الفاظ کے معانی اور آیات کے ترجمے سے زیادہ ان کے مفہوم کو بیان کرنے کی کوشش کی ہے جن آیتوں سے مسائل مستنبط ہوتے ہیں۔ ان کی توضیح مفصل کی ہے اور مسئلوں کو پوری تفصیل کے ساتھ بیان کیا ہے۔ ائمہ کے اختلافات کا بھی ذکر کیا ہے، لیکن بہت زیادہ شرح و بسط اور بلاوجہ کی طولانی اور غیر متعلق باتوں سے گریز کیا ہے۔

آیتوں اور سورتوں کی شانِ نزول بھی بیان کر دیتے ہیں۔  
مطالبِ قرآنی آسان زبان میں بیان کرتے ہیں اور مفہوم کو پوری طرح  
واضح کر دیتے ہیں۔

جو واقعات قرآن مجید میں بیان کیے گئے ہیں اُن کا ذکر کرتے ہیں۔  
مثلاً معراج کے واقعے کو بھی اچھی طرح سے بیان کیا ہے۔ آخری صفحے کی عبارت  
مٹ گئی ہے۔ صرف اتنی پڑھی جاسکی،

..... "انکار و تہمیر فعلی ہذا یحکون جمیع الکلام علی نسق احد فانک لقد  
بہت بہذا الفعل شیئاً کثراً لیکرہ جمیع من یراہ اولیٰ سمعہ"۔





## منبع عیون المعانی و مطلع شمس المثنانی

شیخ مبارک بن نصر ناگوری (ولادت ۹۱۱ھ وفات ۱۰۰۱ھ)

ان کے آباؤ اجداد یعنی تھے۔ ان کے والد نے ناگورہ میں اقامت اختیار کی۔ شیخ مبارک کی ولادت یہیں ہوئی۔ بچپن کی تعلیم کے بعد شیخ مبارک احمد آباد گئے اور خطیب ابوالفضل کے آگے زانوئے شاگردی تہ کیے تھوڑے ہی عرصے میں ان کی علمی حیثیت مسلم ہو گئی۔ ۹۵۰ھ میں آگرہ آئے اور درس تدریس میں لگ گئے۔ لکھنے پڑھنے کا یہ عالم تھا کہ خود اپنے ہاتھ سے پانچ سو سے زیادہ کتابیں لکھ ڈالیں۔ آخر عمر میں باوجودے کہ بصارت کمزور ہو گئی تھی۔ انہوں نے محض اپنی یادداشت سے پانچ جلدوں میں تفسیر منبع عیون المعانی تصنیف کی۔ یہ بولتے جاتے تھے اور ان کے شاگرد لکھتے رہتے تھے۔ شیخ مبارک کی شہرت اور عظمت کو ان کے بیٹوں ابوالفضل اور فیضی نے چار چاند لگائے۔ شیخ مبارک اس دور کے علماء کے قابلے میں جن کا اکبر کے دربار میں بہت زور تھا قدسے آزاد خیال تھے۔ اسی لیے شروع میں ان کو دربار میں اپنی حیثیت بنانے میں خاص دقت ہوئی، مگر اکبر کو کٹر مذہبی طبقے سے پریشان تھا ان سے اور ان کے بیٹوں سے بہت متاثر تھا اور ان کی بہت عزت کرتا تھا۔ آگرہ ۱۰۰۱ھ میں ان کی وفات ہوئی۔

۱۷۱ (۲) صفحہ ۱۱۱ (۱) آئین اکبری ۳۶/۲ (۲) منتخب البیاب ۲/۳ (۳) تذکرہ علمائے ہند ۲۰۱ (۴) حدائق الجہینہ ص ۳۹۳ (۵) آثار اکرام ص ۱۹۷ (۶) قانون المشاہیر ص ۲۰۲

”منبع عیون المعانی و مطلع شمس الثانی“ پانچ ضخیم جلدوں میں سید تقی صاحب مرحوم (لکھنؤ) کے کتب خانے میں موجود ہے۔ ڈاکٹر زبیر احمد نے اپنی تصنیف ”کنٹری بیوشن آف انڈیا ٹو تحریک لٹریچر“ میں اسے لاپتہ قرار دیا ہے۔ مجھے بھی اس نسخے کے علاوہ کسی دوسرے نسخے کا پتہ نہیں چل سکا ہے۔ شروع کی تین جلدیں ذرا بوسیدہ ہیں، چوتھی اور پانچویں جلدیں مضبوط ہیں۔ پہلی جلد میں شروع کے چند اوراق غائب ہیں۔ اس کے بعد کی عبارت ان الفاظ سے شروع ہوتی ہے :

”للاثار مستکملہ للعلوم سیما استماع الحدیث  
 و اصولہ معننا مسلسلا متنا و اسنادا و ضبط  
 رجالہ و رواۃ تحقیقا و اتقاناً من السنۃ  
 بعض المشاہیر الصادقین من الحرمین  
 الشریفین نرا دھما اللہ شرفا...“

اس کے بعد انہوں نے لاہور میں اپنی آمد اور قیام کا ذکر کیا ہے۔ اس دور کے کچھ بزرگوں اور اہل علم کے نام اور ان کی عظمت کو بھی بیان کیا ہے۔ اس کے بعد اپنا ذکر اور اس تفسیر کی تصنیف کی طرف اشارہ کرتے ہیں۔ پھر اپنی تعلیم، اساتذہ اور مذہب کے متعلق لکھتے ہیں اور ان اہل علم و فضل کا ذکر کرتے ہیں جن سے مستفید ہوئے ہیں۔

پھر آکرہ میں رہنے اور وہاں کے بزرگوں سے کسب فیض کا ذکر کرتے ہیں۔ اس سلسلے میں شیخ عطاء الدین مجذوب (۱۱)، اور محدث کامل شیخ رفیع الدین (۱۲) کا خاص طور سے نام لیا ہے۔ اس کے بعد فن تفسیر کی اہمیت، یہ تفسیر عربی میں لکھنے کی وجہ اور اس کے نام کا ذکر کرتے ہیں۔



اس تفسیر میں انہوں نے جن خاص امور کو پیش نظر رکھا ہے۔ ان کے متعلق جو کچھ لکھا ہے۔ اُس کا خلاصہ حسب ذیل ہے :

”اس کتاب میں وجوہ نظم قرآن، قرأت عشرہ، انواع وقوف و فواصل آیات کا ذکر کروں گا، نیز علمائے راسخین، حکما اور صاحب کشف عارفین نے جو معانی و مطالب بیان کیے ہیں انہیں بتاؤں گا۔ جملوں کے ربط اور آیتوں اور سورتوں کے درمیان جو مناسبت ہے اُسے واضح کروں گا۔ انبیاء علیہم السلام کے قصص، اقوام و مل کے واقعات، اسباب نزول اور ناسخ منسوخ کو بیان کروں گا اور یہ بتاؤں گا کہ سورتیں جن آیات پر ختم کی گئی ہیں۔ ان کی وجہ کیا ہے“

اس کے بعد ایک مبسوط مقدمہ لکھا ہے جس میں تمام علوم قرآنی کا مفصل ذکر کیا ہے۔ عرب کون تھے سب سے پہلے عربی زبان کس نے استعمال کی۔ اس زبان کی فضیلت کیا ہے۔ نزول قرآن کا بیان، وحی کا تذکرہ، نزول کی مدت، سورتوں کی تنزیل و ترتیب، مکی و مدنی سورتوں کا بیان، تعداد، اعجاز قرآن کا تذکرہ، قرأت قرآن، تعلیم قرآن، تلاوت کے فوائد، معانی کا ذکر، مختلف لوگوں کا مختلف انداز سے پڑھنا بہت سے الفاظ کی کتابت کا بیان، مفسرین کے انداز بیان کا ذکر، اہل لغت و فصحاء کا تذکرہ، غرض کوئی بھی ایسی بات اور کوئی ایسا مسئلہ نہیں ہے جس کا مفصل ذکر انہوں نے اس مقدمے میں نہ کیا ہو اسے پڑھ کر شیخ کے غیر معمولی ذہن اعلیٰ دماغ غور

زبردست لیاقت کا پتہ چلتا ہے۔

سورۃ الفاتحہ کے تیس نام انہوں نے بیان کیے ہیں۔ فاتحہ و حمد و شکر  
مننتہ سبع مثانی، اُمُّ الْکِتَاب، اُمُّ الْقُرْآن۔ نور، کنز، دعا مناجاة، دافیہ،  
اساس، شافیہ وغیرہ، اس میں سے ہر ایک نام کی الگ الگ توجیہ بھی کی  
ہے اور یہ بیان کیا ہے کہ یہ نام کیوں رکھا گیا۔ اس کے بعد اس سورۃ کی  
مفصل تفسیر بیان کی ہے۔

کسی سورۃ کی تفسیر بیان کرنے سے پہلے اس کا نام آیات و کلمات  
وغیرہ کی تعداد اور اس میں اگر کچھ نسخ منسوخ ہے تو اس سب کا ذکر تفصیل  
سے کر دیتے ہیں۔

پہلی جلد پارۃ سیقول کی پہلی آیت کی تشریح پر ختم ہوتی ہے۔ دوسری  
جلد "قال رب انی لا املك الا نفسی و اخی فافرق بیننا و بین  
القوم الفاسقین" پر ختم ہوتی ہے۔ تیسری جلد فہل ینتظرون  
الاشد ایام الذین خلوا من قبلہم قل فانتظروا انی  
معکم من المنتظرین تک ہے۔ چوتھی جلد فمن کان یرجو لقاء  
ربہ فلیعمل عملا صالحا ولا یشرک بعبادۃ ربہ احدا۔  
پر ختم ہوتی ہے، یعنی سورۃ کف کے خاتمے تک۔ پانچویں جلد میں شروع  
کے ایک آدھ صفحات غائب ہیں۔ اس آیت سے شروع ہوتی ہے۔ وما  
علمناہ الشعر و ما ینبغی لہ اور ختم قرآن مجید تک ہے۔ آخر کے

۱۔ سورۃ المائدہ آیت ۲۵۔ ۲۔ سورۃ یونس آیت ۱۰۲۔

۳۔ سورۃ یسین آیت ۶۹۔

اختتامیہ صفحات بھی دو ایک فائب ہیں۔ یہ تفسیر پانچ ضخیم جلدوں میں ہے جن کے صفحات کی مجموعی تعداد تقریباً تین ہزار ہے یہ

انہوں نے ہر ہر آیت پر پوری بحث کی ہے۔ تمام مطالب کو بہ حسن تحقیق و تدقیق بیان کیا ہے۔ شانِ نزول اور واقعات متعلقہ کا بھی ذکر کیا ہے۔ زبان کی بھی بحثیں کی ہیں۔ قصص قرآنی اور انبیاء علیہم السلام کا تذکرہ بھی کرتے ہیں۔ تمام سورتوں کی تفسیر بہت عمدہ کی ہے پہلے سورۃ کا نام لکھتے ہیں۔ پھر یہ بیان کرتے ہیں کہ اس کے اور کتنے نام ہیں۔ پھر یہ کہ سورۃ کئی ہے یا مدنی۔ اس میں کتنے حرف کلمات اور آیات ہیں۔ اس میں کن جگہوں پر وقت لازم ہے کتنے رکوع ہیں اور اس کا مضمون کیا ہے۔ اس کی طرف بھی مختصراً اشارہ کر دیتے ہیں۔

جہاں پر روزہ کی فرضیت کا بیان ہے وہاں پوری تفصیل سے روزہ کی فضیلت اور اُس کی اہمیت کا ذکر کیا ہے اور اس کو اچھی طرح ذہن نشین کرانے کے بعد اس سلسلے کے ضروری مسائل کو بیان کیا ہے اور سفر و حضر میں اس کی حیثیت کیا ہوتی ہے۔ اس کا ذکر کیا ہے۔ اسی طرح سے وضو، نماز، حج وغیرہ کے مسائل پر بھی سیر حاصل بحثیں کی ہیں۔ اپنی تفسیر میں انہوں نے کلبی، غسانی، زاہدی وغیرہ کے حوالے دیے ہیں۔ حضرت یونس علیہ السلام کا قصہ مفصل لکھا ہے کہ کس طرح انہوں نے لوگوں کے ساتھ کشتی میں سفر کیا۔ سمندر میر، طغیانِ آبی۔ انہوں نے اپنے آپ کو

لے غالباً اس کی چھ جلدیں تھیں، اس لیے کہ موجودہ چوتھی جلد سورہ کفن پر ختم ہوتی ہے اور پانچویں سورہ یسین سے شروع ہوتی ہے، یعنی سورہ مریم سے سورہ یسین تک کی سورتوں کی تفسیر کا پتہ نہیں چلتا ہے ممکن ہے ضائع ہو گئی ہو۔

اس مصیبت کا سبب ٹھہرا لیا اور لوگوں سے کہا کہ مجھے سمندر میں ڈال دو، لوگ اس پر تیار نہ ہوئے آخر قرعہ اندازی سے ان کا نام نکلا، پھر ان کو مچھلی نے نگل لیا۔ غرض پورا واقعہ بیان کر دیا ہے۔ اسی طرح سے اور دوسرے نبیوں وغیرہ کے قصوں کا بھی تفصیلی ذکر کر دیا ہے۔ ساتھ ہی ساتھ اس بات کو بھی ملحوظ رکھا ہے کہ غلط اور لاعینی روایات سے اجتناب کیا جائے اور صحیح اور سچے واقعات بیان کر دیے جائیں۔ حضرت یوسف علیہ السلام کے واقعات بھی پوری تفصیل سے بیان کیے ہیں اور ان تمام واقعات کا ذکر کیا ہے جن کا تعلق حضرت یوسف علیہ السلام سے کسی نہ کسی طرح بھی ہو سکتا ہے۔ خاص طور سے ان آیات کی تشریح میں بہت تفصیل سے کام لیا ہے جن سے حضرت یوسف کی برأت ثابت ہوتی ہے یعنی امراة عزیز کا ان کو پھسلانا، بادشاہ کا خواب دیکھنا، ان کو جیل خانے سے بلانا اور ان کا اس بات پر اصرار کہ پہلے ان کی فرد جرم کی تحقیق اچھی طرح کر لی جائے۔ وغیرہ وغیرہ تمام باتوں کو ثبوت و دلائل کے ساتھ پیش کیا ہے۔ تشریح و توضیح بہت اچھے انداز میں کی ہے جس سے تمام مسائل حل ہو گئے ہیں اور حضرت یوسف علیہ السلام کی زندگی کے تمام واقعات پوری طرح سے سامنے آ گئے ہیں اور ان کی برأت ثابت ہو گئی ہے۔

اس تفسیر کی پہلی جلد بالخصوص بہت اہمیت رکھتی ہے۔ اس میں مصنف نے اپنے حالات اور اُس دور کی بہت سی باتوں کا ذکر کیا ہے۔ علوم قرآنی سے متعلق بھی بہت تفصیل سے لکھا ہے۔ علم تفسیر کی ضرورت اور اس کی اہمیت پر روشنی ڈالی ہے۔ شیخ مبارک کا ذوق علمی و ادبی ہونے کے ساتھ ساتھ صوفیانہ بھی تھا جس کی جھلک ان کی اس

تفسیر میں بھی ملتی ہے۔ یہ رنگ ان پر صوفیائے کرام اور بزرگانِ دین سے ملاقات اور کسبِ فیض کا نتیجہ تھا۔ انہوں نے علم کے بیشتر شعبوں میں اُس دور کے ممتاز بزرگوں سے استفادہ کیا تھا اور یہی وجہ ہے کہ اُن کی اس تفسیر میں عالمانہ اور محققانہ رنگ نظر آتا ہے۔ اُن کا مطالعہ بہت گہرا تھا اور وہ محض کسی ایک فن سے متعلق نہ تھا، بلکہ اس دور کے تمام علوم پر حاوی تھا۔ اُن کے علمی شوق کا اندازہ اس سے بخوبی کیا جاسکتا ہے کہ انہوں نے اپنی تصانیف سے قطع نظر محض قدما کی پانچ سو کتابوں کو اپنے ہاتھ سے نقل کیا تھا۔ اس کا ذکر بھی انہوں نے اپنی تفسیر کے مقدمے میں کیا ہے۔ کسی سورۃ کو شروع کرتے وقت ابتدا ہی میں اُس کا مضمون بیان کر دیتے ہیں، تاکہ سورۃ کے مطالب ذہن نشین ہو جائیں۔

انہوں نے ربطِ سورہ کی طرف بھی اشارے کیے ہیں۔ کسی سورۃ کو شروع کرنے کے بعد جب اُس کا مضمون بیان کرتے ہیں تو پھر اس کا نظم اور وجہِ نظم بھی بیان کرتے ہیں۔ مثلاً سورۃ الضحیٰ کا مضمون اور پہلی سورۃ سے اس کا ربطیوں بیان کرتے ہیں کہ سورۃ واللیل میں حضرت ابو بکرؓ کی تعریف بیان کی گئی ہے اور سورۃ الضحیٰ میں رسول اللہ صلی اللہ علیہ وسلم کی نعت بیان کی گئی ہے۔

ہر سورۃ کے خاتمے پر دعا مانگتے ہیں جو مفہوم کے اعتبار سے تو یکساں ہوتی ہے، لیکن الفاظِ قدرے بدلے رہتے ہیں۔





## سواطح الالہام

ابوالفیض فیضی ولادت ۹۵۴ھ وفات ۱۰۰۴ھ

یوں تو فیضی کی شہرت اور حیثیت فارسی شاعری کی وجہ سے بہت ہے لیکن اُس کی عربی زبان کی صلاحیت بھی غیر معمولی تھی اور اس کا ایک بین ثبوت اُس کی تفسیر سواطح الالہام ہے۔ فیضی نے یہ تفسیر غیر منقوٹ الفاظ میں لکھی ہے جسے ادب کی اصطلاح میں صنعتِ مہملہ کہتے ہیں۔ عربی زبان میں اس قسم کی تصنیف کرنا ایک غیر معمولی کارنامہ ہے اور پھر پورے قرآن کریم کی تفسیر وہ بھی مختصر نہیں، بلکہ سات سو صفحات میں فیضی نے اس اہم کام کو بہت تھوڑی مدت میں مکمل کر لیا۔ مولانا غلام علی آزاد اس تفسیر کے سلسلے میں لکھتے ہیں :

”برہان فصیلت شیخ فیضی سواطح الالہام تفسیر ہے لفظ

است کہ دریں ہزار سال پیشتر بیچ مستعدی را میسر نہ شد طرفہ  
این کہ این چنین کار دشوار در عرض دو سال از مبدو بہ منتہی  
رسانید

علامہ شبلی لکھتے ہیں :

لہ ماثر الکرام ۱۹۹

سواطع الالہام یعنی تفسیر غیر منقوط ۱۰۰۲ھ میں تمام ہوئی۔  
 کل مدت تصنیف دو ڈھائی برس ہے۔ اس تفسیر پر فیضی کو  
 بڑا ناز ہے۔ دوستوں کو جو خطوط لکھے ہیں۔ ان میں اکثر فخر سے  
 اس کا تذکرہ کرتا ہے <sup>۱</sup>۔

فیضی کی دربار اکبری میں بڑی حیثیت تھی۔ شروع میں تو درباری  
 چشمک کی وجہ سے اس کو خاصی پریشانی اٹھانی پڑی۔ باپ شیخ مبارک  
 اور بھائی ابوالفضل تینوں ہی مختلف جگہوں کی ٹھوکریں کھاتے رہے اور  
 پھر بعد میں بڑی جدوجہد اور مختلف وسیلوں سے دربار اکبری میں پناہ ملی۔  
 اکبر ان لوگوں کی بہت عزت کرتا تھا اور دربار میں ان لوگوں کا خاص مرتبہ  
 تھا، چونکہ فیضی اور ابوالفضل دونوں ہی بھائی انتہائی ذہین تھے۔ اس لیے  
 تھوڑے ہی عرصے میں اکبر پر ان لوگوں کا بہت اثر ہو گیا۔ اس اثر کی ایک  
 وجہ اور بھی تھی۔ کٹر مذہبی طبقہ اکبر کے خلاف تھا اور مختلف فتوؤں میں  
 اسے اُلجھائے رکھتا تھا۔ اُس دور کی اس کشمکش کو ختم کرنے میں بھی ان  
 دونوں بھائیوں کا بہت بڑا ہاتھ تھا۔ شبلی نے لکھا ہے۔

”اکبر مخدوم الملک اور شیخ عبدالنبی کی تنگ خیالیوں سے تنگ  
 آچکا تھا اور ان لوگوں کے زور کو گھٹانا چاہتا تھا لیکن خود جاہل تھا  
 اس لیے مذہبی فتوؤں کا مقابلہ نہیں کر سکتا تھا۔ فیضی اور ابوالفضل  
 دربار میں پہنچے تو اکبر کو گویا اذرا ہاتھ آگئے۔ ان لوگوں نے ہر موقع پر  
 ان متعصبوں کو شکستیں دیں اور ان کا سارا بھرم کھل گیا۔“



اکبر توفیقی اور ابوالفضل سے خوش تھا، لیکن دربار کے دوسرے مذہبی لوگ جو خود اکبر کی بے اعتدالیوں سے پریشان تھے، ان دونوں بھائیوں سے بھی برگشتہ ہو گئے اور ان لوگوں کے ہر کام کو معیوب نظروں سے دیکھنے لگے۔ فیضی شروع میں چونکہ مذہبی امور میں بہت زیادہ آزاد خیال تھا۔ اس لیے مولویوں کی نظر میں بے دین و لامذہب سمجھا جاتا تھا جس کا اظہار بھی اس دور کے لوگوں نے جاہر کیا ہے۔ خاص طور سے ملا عبدالقادر بدایونی اس میں پیش پیش ہیں۔ اس لیے جب فیضی نے اپنی تفسیر کتمل کی تو لوگوں نے اس کے خلاف طرح طرح کی باتیں پھیلائیں۔ ملا بدایونی لکھتے ہیں:

”تفسیر بے نقط برائے شستن بدنامی کہ تاروز جزا بصد  
آب شستہ نگر دو در عین حالت مستی و خباثت می نوشت و  
سگال آن را از ہر طرف پامال ساختند“

اس کے علاوہ بھی طرح طرح کے الزامات عائد کیے ہیں، لیکن تفسیر دیکھنے سے اندازہ ہوتا ہے کہ یہ سب باتیں بے بنیاد اور محض دربار دشمنی پر مبنی ہیں۔ فیضی اگر چاہتا تو تفسیر میں اپنی آزاد خیالی کو قائم رکھتا اور کلام اللہ کے معانی و مطالب کو الٹ پھیر کر بیان کر دیتا، لیکن اس نے ایک جگہ پر بھی ایسا نہیں کیا ہے۔ محمد حسین آزاد نے لکھا ہے:

”زبانی باتوں میں ملا صاحب جو چاہیں کہیں، مگر نفس مطالب میں جب نہ اب کوئی دم نہیں مار سکتا۔ ورنہ نظر ہے کہ وہ بے دینی اور بدنفسی پر آجاتے تو جو چاہتے لکھ جاتے انہیں

ڈر کس کا تھا آپ

علامہ شبلی لکھتے ہیں :

”فیضی نے یہ تفسیر ان واقعات کے بعد لکھی ہے، لیکن ایک ذرہ مسلمات کی شاہ راہ سے نہیں ہٹا، حالانکہ تفسیر میں ہر قدم پر اس کو آزاد خیالی دکھانے کا موقع حاصل تھا۔ ملا صاحب تو فرماتے ہیں کہ وہ تمام عقائد اسلام کا منکر تھا، لیکن وہ ان تمام عقائد کا معترف نظر آتا ہے جن کو معتقدات عوام کہتے ہیں۔ سچ تو یہ ہے کہ فیضی کی مذہبی آزادی ہم جو کچھ سنتے ہیں زبانی سنتے ہیں، تصنیفات میں تو وہ ملائے مسجدی نظر آتا ہے۔“

ملا بدایونی کا بھی عجیب معاملہ ہے۔ کہاں تو فیضی اور اس کی تفسیر کی اتنی مخالفت اور اتنی بُرائیاں اور دوسری طرف خود اس کی تاریخیں کہیں اور تقریظیں بھی لکھیں۔ لکھتے ہیں :

”ذفقیر من احسن التقاسیر بسم اللہ الرحمن الرحیم علم القرآن  
تاریخ یافت و توقیع نوشت الشاء اللہ بتقریبی در محل خود  
مذکور گردوید“

علامہ شبلی ایک جگہ پر ملا صاحب کے تمام خیالات کو بے بنیاد ثابت کرتے ہوئے لکھتے ہیں :

”ملا صاحب اور ان کے تمام پیروں نے متفقاً فیضی کو ملحد۔“

لے دربار اکبری ص ۴۳۰۔ ۴۴۰ شعر الجم ج ۳ ص ۵۰۵۔ ۵۲۔ ۵۳ منتخب التواریخ ج ۳ ص ۳۹۳

بے دین، زندقہ اور کافر لکھا ہے۔ ملا صاحب نے یہ بھی لکھا ہے کہ فیضی مرنے کے وقت کتوں کی طرح بھونکتا تھا اور اُس کے ہونٹ سیاہ ہو گئے تھے، لیکن حقیقت یہ ہے کہ یہ لوگ فیضی کے رتبے کو سمجھ نہیں سکتے تھے۔ وہ جو حکیمانہ خیالات ظاہر کرتا تھا ان لوگوں کو الحاد و زندقہ نظر آتا تھا!

فیضی کے تعلقات شیخ عبدالحق دہلوی سے بھی بہت خوشگوار تھے۔ دونوں بہت بے تکلف تھے اور ایک دوسرے کا خیال رکھتے تھے، لیکن جب شیخ صاحب مکہ معظمہ سے واپس ہوئے تو اُن کو معلوم ہوا کہ فیضی کے خیالات میں تبدیلی آچکی ہے۔ انہوں نے فیضی سے قطع تعلق کر لیا۔ فیضی کو شروع میں اس کا اندازہ نہ ہو سکا۔ اس لیے جب شیخ صاحب واپس لوٹے تو فیضی نے ان کو خط لکھا اور ملاقات کے شوق کا اظہار کیا:

”اگر بال و پر سے می داشتم ہر روز بر بام آں حجرہ می نشستم  
وانہ چنین نکات محبت می شدم“

ایسا معلوم ہوتا ہے کہ شیخ صاحب فیضی سے بہت خفا تھے۔ اس لیے انہوں نے فیضی کو اس قسم کا کوئی موقع نہ دیا۔ صاحب زہدہ الخواطر نے شیخ عبدالحق کی رائے اس طرح سے پیشکش کی ہے کہ:

وہ اپنے زمانے میں فصاحت و بلاغت اور متانت و اصانت میں منفرد تھا، لیکن کفر و ضلالت کے غار میں گر جانے

۱۔ شعر الجم ج ۳ ص ۴۸۔ ۲۔ حیات عبدالحق پروفیسر (خلیق احمد نظامی) ص ۲۴۲۔

۳۔ حیات عبدالحق بحوالہ لطائف فیضی ص ۲۵۳۔ ۴۔ حیات عبدالحق ص ۲۴۲۔

کی وجہ سے اس کی پیشانی پر ردت و انکار و ادا بار کے نقوش نمودار ہو گئے تھے۔ اس بنا پر اہل دین و ملت اور محبین نبی صلی اللہ علیہ وسلم اس کا اور اس کے متعلقین کا نام لینے میں عار سمجھتے ہیں۔ اگر یہ لوگ مسلمان ہیں تو اللہ انہیں معاف فرمائے۔ لیکن ان سب باتوں کا اثر اُس کی تفسیر میں کہیں بھی نظر نہیں آتا ہے۔ اپنی تفسیر کی ابتدایوں کی ہے :

اللہ لا الہ الاہو لا اعلمہ ماہو وما ادركہ حماہو۔

لحامد المحامد ومحامد الا حامد لله مصعد لوامع

العلم وملہم سواطع الالہام۔“ ص ۲۔

پھر آگے چل کر دعائمانگی ہے کہ خدایا اس کام کو آسان فرما۔ اس کے بعد اپنی تعلیم و تربیت کا ذکر کیا ہے۔ آگے چل کر اپنے مولد اگرہ کا ذکر کیا ہے۔ شہر کی بہت تعریف کی ہے۔ علماء کی مجلسوں، مدرسوں، مسجدوں اور دوسرے عبادت خانوں کا ذکر ہے۔ اس کے بعد بادشاہ کی تعریف کی ہے۔ اس کا نام اور مناقب اسی صنعت بے نقط میں عجیب مسمائی انداز میں لکھے ہیں :-

اسی طرح سے اپنا، اپنے والد اور اپنے بھائیوں کا بھی تعارف کرایا ہے، چونکہ ہر نام میں نقطے آتے ہیں۔ اس لیے اُس نے یہ صورت اختیار کی اور معمولوں سے کام نکالا۔ سب کے ناموں کی طرف اس طرح سے اشارے کیے ہیں۔ مثلاً اپنے والد کا نام اس طرح سے لکھا ہے :

”وہو اساس العلم واصل الردع و مطلع

الالہام وراس التروس وامام الکرام۔“ ص ۵

اسی طرح سے اور ناموں کو بھی اشاروں میں پیش کیا ہے۔ اس کی وجہ سے بڑی تعقید پیدا ہو گئی ہے اور آسانی سے نام سمجھ میں نہیں آسکتے؛ البتہ اس سے فیضی کی عربی زبان پر قدرت کا اندازہ ضرور ہوتا ہے۔

فیضی نے اس تفسیر کو لکھنے سے پہلے مشق کے طور پر موارد الکلمہ بھی لے لفظ لکھی تھی۔ خود اپنی اس تصنیف کی طرف بھی اشارہ کیا ہے۔

اس کے بعد اپنی تفسیر کے متعلق لکھا ہے کہ کس طرح سے یہ خیال ان کے ذہن میں آیا اور اس کا ان کے والد پر کیا اثر ہوا لکھتے ہیں کہ ان کے والد اس سے بے حد خوش ہوئے اور ان کو دعائیں دیں۔

اس کے بعد اس مقدمہ میں آگے چل کر لکھتے ہیں کہ یہ تفسیر لکھی ہی جا رہی تھی کہ بادشاہ نے اپنے پاس بلالیا اور کام رُک گیا، لیکن پھر ایک سال بعد فیضی کو اسے مکمل کرنے کا خیال آیا۔ وہ اللہ کا شکر ادا کرتے ہوئے لکھتا ہے کہ اُس نے اس کا موقع دیا کہ مکمل ہو جائے اور سال بھر بعد پھر میں نے لکھنا شروع کیا اور بہت ہی تھوڑے عرصے میں یہ تفسیر لاہور میں مکمل ہو گئی۔ اس تفسیر میں فیضی نے جو انداز اختیار کیا ہے۔ اُس کے متعلق مقدمہ میں تصریح کر دی ہے۔

خدا معلوم لوگوں نے کس طرح سے فیضی کو محمد و بے دین ثابت کیا ہے۔ اپنی تصانیف میں کسی بھی جگہ وہ ایسا نہیں لکھتا ہے مگر اس کو محمد اور بے دین ہی رہنا ہوتا تو وہ قرآن کریم کی تفسیر کیوں لکھتا اور اگر لکھ ہی رہا تھا تو پھر اپنی من مانی باتیں کہتا اور آیات اللہ کی تاویلیں اپنے حساب

لے یہ رسالہ علم اخلاق سے متعلق ہے۔ اس کے مطبوعہ وغیرہ مطبوعہ نسخہ بہت سے ملتے ہیں۔

سے کرتا اور اللہ کے رسول کی حمد و ثنا سے بھی گریز کرتا، لیکن اُس نے کہیں بھی ایسا نہیں کیا ہے، بلکہ لکھتا ہے :

”اللہ واحد اصل مقصود ہے۔ اُس نے اصلاحِ عالم کے لیے رسول بھیجے۔ ان میں پہلے حضرت آدمؑ اور آخری محمد صلی اللہ علیہ وسلم ہیں جو اکمل الرسول ہیں۔ سب سے بڑھ کر علم و کمال والے اور نہایت معزز، لوائے الحمد انہی کے ہاتھ میں ہو گا اور صاحبِ مقام محمود ہیں۔“

اس کے بعد آگے چل کر کلام اللہ کی وسعت کے بارے میں لکھتا ہے کہ کلام اللہ ایک بحرِ ناپیدا کنار ہے۔

آگے چل کر مختصر انمولِ قرآن کا ذکر کیا ہے۔ رسول اللہ صلی اللہ علیہ وسلم پر وحی کس طرح نازل ہوتی تھی۔ آپ کی اُس وقت کیا کیفیت ہوتی تھی اس کے بعد جمع و ترتیب قرآن کے متعلق بھی لکھتا ہے کہ رسول اللہ صلی اللہ علیہ وسلم کے عہد میں ہی مکمل طریقہ سے لکھا گیا تھا۔ پھر کتنی سورتیں ہیں اور ان میں کتنی کتنی آیات ہیں۔ سب کا تفصیلی تذکرہ کیا ہے۔ قرآن مجید کے کتنے نام ہیں۔ ان میں سے جو بے نقط ہیں۔ مثلاً صراط، کلام، امام وغیرہ ان کا ذکر کیا ہے۔ قرآن مجید کے حفاظ، راویوں اور ابتدائی مفسرین کا تذکرہ بھی کیا ہے۔ حروف کے صحیح تلفظ کی طرف بھی اشارہ کیا ہے اور لکھتا ہے کہ تمام حروف کو ادا کرنے کا ایک خاص طریقہ اور خاص انداز ہے۔ اسی طرح سے محکم وغیر محکم آیات و الفاظ کی طرف بھی اشارہ کیا ہے۔ محکم وہ ہیں جن کا بچھنا آسان ہے اور غیر محکم وہ ہیں جن کا علم سوائے اللہ تعالیٰ کے کسی اور کو نہیں ہے جیسے سورتوں کے ابتدائی الفاظ الم۔ آل۔ طسم وغیرہ۔

اس کے بعد تفسیر سے متعلق اور بھی بعض ضروری باتوں کی طرف اشارہ کیا ہے۔ مقدمہ کے آخر میں اللہ تعالیٰ سے نیک عمل اور نیک عیت کی دعا مانگی ہے، کیونکہ یہی باتیں اسلام کے اصلی اور سچے اصول ہیں۔

مقدمہ خاصا بسیط ہے جس میں مذکورہ بالا تمام باتیں تفصیل سے بیان کی ہیں۔ مقدمہ کے دو حصے ہیں۔ پہلے میں اپنا اور اپنے اعزاز کا حال لکھا ہے۔ دوسرے میں علوم قرآنی کا مفصل تذکرہ ہے۔ ان دو حصوں کو بھی الگ الگ ابواب میں تقسیم کیا ہے اور ہر باب کا نام ساطعہ رکھا ہے۔ بعض ساطعہ بہت مختصر صرف سطر ڈیڑھ سطر کے ہیں اور بعض خاصے طویل تیس تیس سطروں تک کے۔

مقدمے کے خاتمے پر ایک نظم بھی لکھی ہے۔ اس میں بھی صنعتِ مہملہ کا التزام رکھا ہے۔

اس کے بعد سورۃ الفاتحہ کی تفسیر کی ہے۔ تفسیر سے پہلے اس کی اہمیت و عظمت پر روشنی ڈالی ہے۔ اسی جگہ پر سورۃ الحمد کے جو دوسرے نام ہیں ان کا تذکرہ بھی کر دیا ہے اور ان کی وجہ تسمیہ بھی بیان کر دی ہے۔ تمام سورتوں کی شانِ نزول بھی بیان کر دی ہے۔ اس میں انداز یہ ہوتا ہے کہ پورے واقعہ کی طرف مختصراً اشارہ کر دیتا ہے۔ اسی طرح سے کئی مدنی ہونے کا بھی ذکر کر دیا ہے۔ جب کسی سورۃ کو مدنی کہنا ہوتا ہے، تو لکھتا ہے:

موردہا مصدر رسول اللہ صلی اللہ علیہ وسلم  
کئی کہنا ہوتا ہے، تو۔

”موردہام ام الرحم“

سورة الناس کے متعلق لکھا ہے :

”موردها مصر رسول الله صلعم“ یعنی مدنی

سورة القمر کے بارے میں لکھا ہے :

”موردها ام الرحم“ یعنی کئی اور ضروری تعارف کرایا ہے۔

اسی طرح سے انہوں نے تمام سورتوں کے شروع میں تعارف کرایا ہے اور واقعات کا ذکر کیا ہے، مگر عبارت بے نقطہ کا التزام کرنے کی وجہ سے اظہار مطلب میں بڑی محنت کرنی پڑتی ہے۔ بایں ہمہ قاری کے لیے اس کا سمجھنا خاصا مشکل ہوتا ہے۔

سورة يوسف میں امرأة عزیزہ اور حضرت يوسف کے پیچیدہ مسائل کی تفسیر مجمل انداز سے کی ہے اور کہیں بھی نقطہ نہیں آنے دیا ہے۔

اسی انداز سے انہوں نے سارے کلام اللہ کی تفسیر کی ہے۔ عبارتوں میں اختصار ہے۔ معانی و مفہوم کو سہل انداز پر بیان کرنے کی کوشش کی ہے، لیکن چونکہ تفسیر سے زیادہ صنعت گری پیش نظر ہے۔ اس لیے اس کو سمجھنا خاصا مشکل ہو گیا ہے۔ ملا بدایونی وغیرہ تو اس تفسیر کی مخالفت محض اس وجہ سے کرتے ہیں کہ ان کو فیضی سے ایک قسم کی جلن اور اس کے تحجر علمی سے حسد ہے۔ یہ ضرور ہے کہ اگر فیضی نے اس کو صنعت مہلہ میں نہ لکھا ہوتا تو اس کے خیالات زیادہ واضح ہوتے اور لوگوں کو جو غیر منقوہ عبارت کی بدعت نظر آتی ہے۔ فیضی اس سے بچ جاتا، لیکن فیضی غالباً کلام اللہ کے اس معجزے کو بھی دکھانا چاہتا تھا کہ اس کو سمجھنے اور سمجھانے کے لیے مختلف انداز اختیار کیے جاسکتے ہیں، حتیٰ کہ اس کی تفسیر غیر منقوہ الفاظ میں بھی لکھی جاسکتی ہے۔ اس کے علاوہ عربی زبان پر اپنی



قدرت کا ثبوت بھی دینا چاہتا تھا۔ اس لیے اُس نے قصداً تفسیر غیر منقوٹ لکھی۔ ظاہر ہے جب الفاظ کا سرمایہ محدود ہو تو تعقید کا پیدا ہونا قدرتی بات ہے، لیکن اس کا یہ مطلب نہیں کہ یہ کام ہی فضول ہے اور اس میں مفہوم بالکل نجس ہو کر رہ گیا ہے۔ ایسا نہیں ہے۔ جہاں سے بھی اس کو پڑھا جائے مطلب سمجھ میں آجاتا ہے۔ فیضی نے جب یہ تفسیر لکھی اُس وقت بھی کسی نے زبان یا مطالب پر اعتراض نہ کیے، بلکہ قابل اعتراض بات صرف یہ تھی کہ آخر بے نقط کیوں لکھا۔

فیضی کی یہ تفسیر سات سو صفحات سے زائد پر مشتمل ہے۔ اس میں کہیں بھی کوئی قابل اعتراض بات نظر نہیں آتی ہے۔ اکبری دور میں جبکہ دربار کا رنگ غیر مذہبی تھا فیضی کا اس تفسیر کو لکھنا کوئی معمولی بات نہ تھی۔ ممکن ہے یہ اُس کا مذہبی جذبہ رہا ہو جس نے اُس سے یہ کام کرا ڈالا۔ اگر اس تفسیر سے اس کو دنیاوی فائدہ یا درباری رتبہ یا بادشاہ کا تقرب حاصل کرنا ہوتا تو اس نے حالات کے پیش نظر اسی قسم کی باتیں لکھی ہوتیں۔

اس تفسیر کی مذمت صرف ملا بدایونی کے یہاں ملتی ہیں اور جن لوگوں نے اس کے بارے میں لکھا ہے۔ اُنہی کے حوالے سے لکھا ہے۔ فیضی نے تفسیر لکھنے کے بعد اُس کے نسخے مختلف ملکوں کے علماء کے پاس بھیجے تھے۔ روایتوں سے پتہ چلتا ہے کہ سب نے اسے پسند کیا۔ کسی نے بھی کوئی اعتراض نہ کیا۔ اُس زمانے کے متعدد بڑے علماء نے تقریظیں لکھیں اور تائیدیں کیں جو اس تفسیر کے آخر میں درج ہیں۔ ان علماء میں محمد حسینی المشور بالشامی، مولانا یعقوب صیرفی کشمیری، قاضی نور اللہ شوستری، امان اللہ بن غازی سرہندی وغیرہ کے نام ہیں۔

بعض روایتوں سے یہ بھی معلوم ہوتا ہے کہ حضرت مجدد صاحب نے بھی اس تفسیر کی تیاری میں مدد کی تھی اور اس کا ایک مشکل حصہ جو فیضی نہیں لکھ پا رہا تھا، لکھ کر دیا تھا۔ یہ اس بات کا ثبوت ہے کہ مجدد صاحب کی نظر میں بھی فیضی کی یہ کوشش قابل اعتراض نہ تھی۔

مولانا مناظر احسن گیلانی نے اپنی کتاب نظام تعلیم و تربیت میں بہت تفصیل سے فیضی اور اس کی تفسیر کے متعلق لکھا ہے۔ مختلف جگہوں سے اُن کی رائے پیش کی جاتی ہے :

”میرا خیال ہے کہ یہ ایسا کارنامہ ہے جس کی نظیر شاید دوسرے اسلامی ممالک کے علمی حلقوں میں نہیں مل سکتی“ .. . . .

”مطالعہ سے یہ اندازہ ہوتا ہے کہ غیر منقو طہیت کے اس التزام کے باوجود فیضی نے یہ کمال کیا ہے کہ عام تفسیروں میں قرآنی آیات کے متعلق جو کچھ بیان کیا گیا ہے۔ اُس شخص نے اُن تمام امور کے سمیٹنے کی جہاں تک میرا خیال ہے۔ ایک کامیاب اور ایسی کوشش کی ہے جس کی نظیر اس سے پہلے مشکل ہی سے مل سکتی ہے۔“

”کسی زبان کا سرمایہ اتنا وسیع ہو کہ وہ سارے معانی و مطالب جو عربی تفسیروں کی ضخیم مجلدات میں بیان کیے گئے ہیں غیر منقو ط الفاظ میں ادا کر دیے جائیں کیا یہ کوئی معمولی بات ہے .. . . .

گو اس کی تفسیر میں مطالب کے لحاظ سے کوئی جدت نہیں بہانہ وہ بہر حال ایک غیر معمولی ذہن و دماغ کا آدمی تھا۔ بیچ بیچ میں

لے ذبۃ المقامات مصنفہ محمد باشم کشمی ص ۱۳۲۔

بعض نکتے اُس کے قلم سے بے ساختہ نکل گئے ہیں۔ اگر اُن کو ایک جگہ جمع کیا جائے تو اچھی خاصی چیز ایسی جمع ہو سکتی ہے فیضی کی یہ تفسیر ہر اعتبار سے مکمل اور خاصی اہم ہے۔ اسے کسی بھی دوسری تفسیر کے مقابلے میں آسانی سے رکھا جاسکتا ہے۔ تفسیری خوبیوں کے ساتھ ساتھ یہ ایک قابل قدر علمی و ادبی کارنامہ بھی ہے۔ فن تفسیر کے نقطہ نظر سے بھی اس میں کسی قسم کی خامی نظر نہیں آتی جو لوگ اسے عجیب و غریب تصنیف اور انتہائی مشکل کتاب سمجھتے ہیں۔ اُن کا خیال بڑی حد تک صحیح نہیں ہے؛ البتہ کتاب کا مقدمہ خاصا مشکل ہے۔ خاص طور سے وہ عبارتیں جہاں وہ لوگوں کے نام اور اس قسم کی دوسری باتوں کا ذکر کرتا ہے، لیکن اصل تفسیری عبارتیں کچھ بہت زیادہ مشکل نہیں ہیں۔ تھوڑی توجہ اور محنت سے مطالب سمجھ میں آجاتے ہیں۔

اس تفسیر سے عربی زبان کی حیرت انگیز سرمایہ داری کا بھی ثبوت ملتا ہے جس میں خدا کا آخری پیغام نازل ہوا اور اُس پر فیضی کی قدرت اور کمال انشا پر دازی کا بھی۔ ہندوستانی مفسرین کے کارناموں میں یہ کتاب ایک اہم کارنامہ ہے جس پر بجا طور پر فخر کیا جاسکتا ہے۔



جیسے اس کی تفسیر کی معنوی خصوصیت بھی قرار دی جاسکتی ہے۔



## انوار الاسرار فی حقائق القرآن

شیخ عیسیٰ بن قاسم سندھی (۹۶۲ھ - ۱۰۳۱ھ)

شیخ عیسیٰ بن قاسم سندھی دسویں گیارہویں صدی ہجری کے اہم لوگوں میں سے تھے، انہوں نے اپنا سلسلہ نسب ”عین المعانی“ میں اس طرح لکھا ہے:

”عیسیٰ بن قاسم بن یوسف بن رکن الدین بن معروف بن شہاب الدین المعروف بالشہابی الجندی السندی البندی“

۹۵۰ھ میں ہمایوں کے سندھ آنے کی وجہ سے بہت بدامنی پھیلی، علماء و صوفیاء گھبرا کر اپنا وطن چھوڑ کر دوسری جگہوں کو کوچ کر گئے۔ انہی لوگوں میں شیخ عیسیٰ کے والد شیخ قاسم بھی تھے۔ شیخ قاسم اور ان کے بڑے بھائی شیخ طاہر محمد اپنے خاندان کے ساتھ ہجرت کر کے پہلے احمد آباد تشریف لائے۔ حضرت محمد غوث گوالیاری سے بیعت ہوئے اور پھر اپنے مرشد کی اجازت سے برار چلے گئے۔ حاکم برار تغال خاں نے ان لوگوں کا خیر مقدم بہت احترام و عزت کے ساتھ کیا۔ شیخ قاسم اس کے غیر معمولی خلوص و اخلاق سے بہت متاثر ہوئے اور وہیں اپنی پور میں قیام پذیر ہو گئے۔

شیخ عیسیٰ کی ولادت ۹۶۲ھ میں اپنی پور میں ہوئی جس روز آپ پیدا

۱۵۴ - ۱۵۵ ایضاً -

ہوئے۔ آپ کے والد گھر پر موجود نہ تھے۔ شیخ طاہر محمد نے آپ کا نام عیسیٰ رکھا بعد میں جب والد واپس لوٹے تو انہوں نے ان کا نام بدل کر سلیمان رکھنا چاہا۔ اس خیال کا بڑا سبب یہ تھا کہ شیخ عیسیٰ کی والدہ نے دورانِ حمل میں خواب دیکھا تھا کہ حضرت سلیمان بن داؤد علیہ السلام اُن کے گھر آئے ہیں، لیکن پھر بھائی کے ادب و احترام کے خیال سے نام نہ بدلا۔

کم عمری ہی میں انہوں نے قرآن مجید حفظ کیا اور علوم متداولہ کی طرف توجہ کی۔ ان کے چچا شیخ طاہر بہت بڑے محدث اور فقیہ تھے۔ شیخ عیسیٰ نے ان سے حدیث، فقہ، تجرید اور دوسرے علوم کی تعلیم حاصل کی، انیس سال کی عمر میں ۹۸۱ھ میں آپ کے والد کا انتقال ہو گیا۔ اس کے تھوڑے ہی عرصہ بعد حاکم برزقانی خاں کا بھی انتقال ہو گیا اور برار کا نظم و نسق کافی بگڑ گیا۔ اسی زمانے میں حاکم برہان پور محمد شاہ فاروقی کے بے حد اصرار سے مجبور ہو کر شیخ طاہر مع متعلقین برہان پور آ گئے۔ رفتہ رفتہ جتنے لوگ بھی سندھ چھوڑ کر مختلف جگہوں پر آباد ہو گئے تھے۔ وہ سب برہان پور آ کر آباد ہونے لگے اور ان لوگوں کا ایک مستقل محلہ بن گیا جو سندھی پورہ کے نام سے مشہور ہوا۔

اگرچہ شیخ عیسیٰ کے چچا شیخ طاہر بہت بڑے عالم تھے اور انہوں نے اپنے بھتیجے کو بڑی لگن اور بڑی محنت سے پڑھایا، لیکن اس کے باوجود ان کے ذوقِ علم کی تسکین پوری طرح سے نہ ہوئی تھی۔ آپ مزید حصولِ علم کے لیے آگرہ تشریف لے گئے اور وہاں قاضی جلال الدین ملتانی سے کسبِ فیض کرنے لگے، ابھی اس سلسلے کو تھوڑے ہی دن ہوئے تھے کہ حکیم عثمان بوبکانی

برہان پور آئے اور لوگوں کو درس دینے لگے۔ شیخ طاہر نے اس کی اطلاع ان کو دی۔ یہ فوراً برہان پور واپس آئے۔ حکیم بوبکانی کے درس میں شریک ہوئے۔ یہیں سے ان کو عرفان و معرفت کے حصول کی فکر پیدا ہوئی۔ اب تک آپ نے کسی سے بیعت نہ کی تھی۔ اب فکر ہوئی کہ کوئی مرشد طریقت ان کی رہنمائی کرے۔ اسی زمانے میں ایک روز آپ بازار میں تھے۔ ادھر سے حضرت شیخ لشکر محمد عارفؒ نے گزر رہا تھا۔ شیخ عیسیٰ کو دیکھ کر ان کے متعلق لوگوں سے پوچھا، اُن کو بتایا گیا کہ یہ شیخ محمد طاہر کے بھتیجے ہیں۔ شیخ عارف نے ان سے مخاطب ہو کر کہا: میاں تم ہمارے ہو، ہمارے پاس کیوں نہیں آتے؟ شیخ تو اتنا کہہ کر چلے گئے، مگر شیخ عیسیٰ کے دل میں کسک سی رہنے لگی۔ چند روز بعد وہ شیخ عارف کی خدمت میں پہنچے اور ایک یاد و ملاقاتوں میں اتنا متاثر ہوئے کہ اُن کے ہاتھ پر بیعت کر لی۔ بیعت کے بعد ریاضتوں اور مجاہدوں میں لگ گئے اور آخر میں اپنے شیخ سے خرقہ مخالفت حاصل کیا۔ ان کے مجاہدات کا اندازہ اس سے کیا جا سکتا ہے کہ ایک مرتبہ انہوں نے ایک چلہ کھینچا۔ چالیس روز تک یہ کیفیت

لے ان کا شمار شطاریہ سلسلے کے شائخ میں ہوتا ہے۔ ان کے آباؤ اجداد کا تعلق گجرات سے تھا۔ یہ بھی وہیں پیدا ہوئے۔ عمر کا ایک حصہ فون جنگ میں مہارت پیدا کرنے اور بادشاہوں اور امراء کے ساتھ رہنے میں گزرا۔ پھر دل ان سب سے بے زار ہوا۔ قاضی محمد بیر پوری، قطب الدین ذاکر اور آخر میں شیخ غوث گواریری کی صحبت اختیار کی اور تھوڑے ہی عرصے میں تلقین و ارشاد کی مسند پر متمکن ہوئے۔ ۸۲ھ میں برہان پور گئے اور وہیں اقامت اختیار کی۔ ان سے بہت سے لوگوں نے فیض حاصل کیا جن میں شیخ عیسیٰ بن قاسم کی شخصیت قابل ذکر ہے۔ ۹۹۳ھ میں ان کا انتقال ہوا۔ (نوبتہ ۴۱ - ۲۷)

تھی کہ اگر اتفاق سے کوئی کھانے کا سامان ہو گیا تو ہو گیا، ورنہ نیم کے پتوں سے  
 افطار کرتے اور کہا کرتے تھے کہ نیم کے پتے بھی اس وقت میٹھے معلوم ہوتے تھے  
 مجاہدات کی کثرت سے آپ بہت کمزور ہو گئے تھے۔ ایک بار شیخ عارف کامکان  
 بن رہا تھا۔ زمین کو برابر کرنے کے لیے مریدین مٹی کی ٹوکریاں بھر بھر کر لاتے  
 تھے شیخ عیسیٰ بھی کام میں شریک تھے۔ ایک مرتبہ ٹوکری لاتے ہوئے راستے  
 میں کمزوری سے گر پڑے۔ شیخ نے بڑھ کر اٹھایا اور کہا میاں تم جو ہر خسہ پڑھو۔  
 دوسری ریاستیں اور مجاہدے کرو۔ تمہارا کام یہ نہیں ہے۔ پھر آہستہ سے فرمایا:  
 آفرین باد، کارطالباں حق چنین است!

آپ اللہ پر بہت بھروسہ رکھتے تھے۔ اپنی ضروریات کے لیے کسی سے  
 کسی چیز کے طالب نہیں ہوتے تھے۔ اگرہ جاتے ہوئے جب اُجین میں قیام  
 ہوا تو لوگوں نے بہت کہا کہ حاکم مالوہ اس وقت اُجین ہی میں ہیں۔ آپ اُن  
 سے مل لیں کہ کچھ دُنیاوی فائدہ ہو، مگر آپ نے اُسے پسند نہ کیا۔ بہت سے  
 لوگوں نے آپ کے ہاتھ پر بیعت کی۔ بیعت کرنے سے پہلے آپ اُس شخص  
 کے متعلق پوری طرح سے اطمینان کر لیتے تھے کہ وہ ہدایات پر عمل کرنے کی  
 صلاحیت رکھتا بھی ہے یا نہیں۔ شرع اسلام کی پابندی کرانے، روزہ، نماز،  
 حج، زکوٰۃ، حرام و حلال وغیرہ پر پوری طرح کار بند رہنے کی تلقین کرتے۔ عورتوں  
 کو بھی مرید کرتے تھے۔ مریدوں سے خاص شفقت و محبت سے پیش آتے  
 تھے۔ اُن کو بیش بہا نصیحتیں کرتے اور ہمیشہ اس بات کی کوشش کرتے کہ وہ  
 لوگ نیکی اور تقویٰ کی راہ پر چلیں اور باعمل رہیں۔ اپنے مریدوں کو پہلے  
 فنا فی الشیخ کی تعلیم دیتے تھے اور فرمایا کرتے تھے کہ مرشد مرید اور خدا کے  
 درمیان ایک واسطہ ہے جس کی وجہ سے جمالِ الہی کی تجلی نظر آتی ہے۔ سماع



کے قابل تھے اور خاص دلچسپی رکھتے تھے۔ محفل سماع میں شرکت کرتے اور اُس کے آداب کا احترام کرتے تھے۔

شیخ عیسیٰ کو درس و تدریس سے خاص رغبت تھی۔ دور دور سے لوگ ان سے استفادہ کے لیے آتے اور اپنے ذوق کی تسکین کرتے۔ درس میں بڑی جاہلیت اور کشش تھی۔ مشہور ہے کہ لوگ میلوں پیدل چل کر ان کا درس سُننے آتے تھے۔ اپنے درس میں معانی و مفہوم بہت سادے، آسان اور دلنشین انداز سے بیان کرتے جس سے لوگوں کو خاص لطف محسوس ہوتا تھا۔

ان کو تصنیف و تالیف کا بھی اچھا ذوق تھا۔ عربی و فارسی دونوں زبانوں میں لکھتے تھے۔ مختلف تذکروں میں ان کی بہت سی تصانیف کا ذکر ملتا ہے۔ مثلاً روضۃ الحسنیٰ فی شرح اسماء اللہ الحسنیٰ، عین المعانی، الحواس الخمسة، شرح قصیدہ بردۃ بالفارسی۔ قبلۃ المذاهب الأربعة، الفتح المحمدی، ترجمۃ اسرار الوحی، انوار الاسرار فی حقائق القرآن وغیرہ۔ ان میں سے مؤخر الذکر تین کتابیں قرآن کریم سے متعلق ہیں۔ الفتح المحمدی انہوں نے اپنے صاحبزادے فتح محمد کے لیے لکھی تھی اس میں انہوں نے متعلقات تفسیر سے بحث کی ہے اور مسائل کو آسان طور پر پیش کیا ہے، لیکن یہ کتاب کہیں بھی نہیں ملتی ہے اور نہ ہی اس کے متعلق تفصیلی معلومات حاصل ہو سکی ہیں۔ اسرار الوحی کا بھی کچھ پتا نہیں چلتا۔ انوار الاسرار کا بھی مکمل یا نامکمل نسخہ الگ سے نہیں مل سکا ہے؛ البتہ اس کے بعض اجزا نزہۃ الخواطر اور "معارج الولاہیت" میں نقل کیے گئے ہیں۔

معارج الولايةؑ میں اغوذ باللہ ، بسما اللہ اور سورة الحمد کی تفسیر کی عبارتیں ہیں۔ اس کے بعض اجزاء نہرہ الخواطر میں بھی موجود ہیں، چونکہ معارج الولاية بذات خود ایک نادر کتاب ہے اور جو کچھ اس میں موجود ہے۔ اس کا بہت کم لوگوں کو علم ہے۔ اس لیے انوار الاسرار کے یہ اجزاء بہت اہمیت رکھتے ہیں۔ مناسب معلوم ہوتا ہے کہ جو کچھ بھی موجود ہے اسے بہ جنسہ نقل کر دیا جائے۔ نہرہ الخواطر میں لکھا ہے کہ اس کی ابتدا یوں ہے :

”لک الحمدیامن دعوة الطالبیہ الی جمال غرقہ  
فاتحہ الابواب“



لے معارج الولاية کا ایک نادر قلمی نسخہ پروفیسر خلیق احمد نظامی ، علی گڑھ کے پاس موجود ہے۔ شیخ علی کے متعلق اس میں تحریر ہے :

خلیفہ دمیری شیخ شکر محمد عارف است۔ جامع علوم ظاہری و باطنی بودہ۔ اصل او از سند است دارا انجا آمدہ در برہان پور سکونت گرفتہ دستری پورہ در برہان پور بہ نام اداست و شیخ شکر محمد عارف کہ خلیفہ شیخ محمد فرخ است بہ محبت او از گجرات آمدہ در برہان پور رخت اقامت انماخت درستی پورہ بہ نام بی بی راستی منکوہ اداست در شیخ عیسیٰ مروے بزرگ و شخصے متبرک بود و بر مسلک او توحید غالب بود و اتباع شیخ محی الدین عربی بر کمال داشت و توحید را آشکلا گفتی و کتب شیخ محی الدین را درس و تدریس نمودی و مواضع مشکلات را توجیہات فرمودی۔

## زبدۃ التفاسیر

شیخ معین الدین بن خاوند محمود کشمیری ہوتی ۱۰۸۵ھ

معین الدین بن خاوند محمود مشائخ نقوش بندیہ اور فقہائے حنفیہ میں سے تھے۔ کشمیر میں پیدا ہوئے اور اپنے والد سے کسب علم کیا۔ اس کے بعد دہلی گئے اور شیخ عبدالحق دہلوی کے شاگرد ہوئے۔ ایک عرصے تک اُن سے فقہ اور حدیث کا درس لیتے رہے۔ تحصیل علم کے بعد کشمیر واپس لوٹے اور گدی نشین ہوئے۔ مذہبی امور اور افتاء میں لوگ اُن سے رجوع کرتے تھے۔ بڑے بڑے علماء اُن سے مشورہ کرتے تھے۔ اُسرا بھی اُن کی قدر کرتے تھے۔ ہزاروں آدمی آپ سے بیعت تھے۔

ان کی کئی تصانیف کا ذکر ملتا ہے، فتاویٰ نقوش بندیہ، کنز السعادت فقہی مسائل میں رسالہ رضوانی جس میں اپنے والد کے حالات و کرامات وغیرہ بیان کیے ہیں۔ شرح القرآن فارسی میں اور زبدۃ التفاسیر عربی میں ہے۔ اسکے علاوہ اُنہوں نے صحیح البخاری کی بھی کتابت کی تھی۔ ان کا انتقال ۱۰۸۵ھ میں کشمیر میں ہوا۔

زبدۃ التفاسیر قرآن کی مکمل تفسیر ہے۔ اس کے تین نسخوں کا پتہ چلتا ہے۔

۱۔ بے ملاحظہ ہو۔ ۱۔ زبدۃ الخواطر ۲۰۴۶۔ ۲۔ خزینۃ الاصفیاء۔ ۳۔ حقائق الحنفیہ ص ۲۲۱

دو ہندوستان میں اور ایک کیمبرج یونیورسٹی لائبریری میں۔ ہندوستان میں اس کا ایک نسخہ ایشیاٹک سوسائٹی بنگال میں ہے۔ دوسرا خدائش لائبریری پٹنہ میں کیمبرج والے نسخے میں اس کا نام تفسیر اورنگ زیبی لکھا ہے۔ چونکہ یہ تفسیر اورنگزیب کے نام سے معنون ہے۔ اس لیے ممکن ہے کسی نے اس نسبت سے اس کا نام ہی لکھ دیا ہو۔ فہرست میں اور جو تفصیل لکھی ہے وہ بھی ہندوستان کے نسخوں سے ملتی ہے۔ مصنف کا نام لکھنے میں بھی غالباً فہرست کے مصنف کو دھوکا ہوا ہے۔ انہوں نے معین الدین بن صدر لکھ کر انہیں خواجہ خاوند محمود نقشبندی کا شاگرد قرار دیا ہے۔ پٹنہ والے نسخے کی عبارت سے مطلب پوری طرح واضح ہو جاتا ہے۔ اس میں ان کا نام اس طرح سے لکھا ہے: ”معین الدین بن صدر مسند الارشاد والہدایۃ جامع لغوت الخصاص والولایۃ زبدۃ العارفين، قدوة المحققين، وارث الانبياء والمرسلين خواجہ خاوند محمود النقشبندی العلوی الحسنى؟“

سیدھے سادے انداز کی تفسیر ہے۔ اس بات کی کوشش کی ہے کہ مختصر طور پر آیات کے معانی و مطالب ذہن نشین کر دیے جائیں۔ اس کی ابتدا یوں ہوتی ہے:

”الحمد لله الذي نزل كتابه الذي هو ناسخ الاديان  
والباقي في عدله الى انقراض الدورات“

1) HAND LIST OF MOHAMMADAN MANUSCRIPTS BY BROWN  
NO. 319 (a)

2) CATALOGUE OF ARABIC MSS ASIATIC SOCIETY BY IVANE NO.  
186

3) NO. 291

اس کے بعد انہوں نے اپنا اور اپنے والد کا نام اور ان کی بزرگانہ عظمت کا ذکر کیا ہے۔ پھر کفر والحاد کی تاریکیوں کو بیان کیا ہے اور انگریزوں کی حکومت کو سراہا ہے۔ اسے محافظ دین و ملت سلطان اعظم، معظم و منعم کفار و رافض کا قاتل دین حنفی کو زندہ کرنے والا، اللہ کی مسجدوں کو آباد کرنے والا اور شریعت کا پابند بتایا ہے۔ اس تعریف و توصیف کے بعد اپنی اس تفسیر کو اس کے نام سے معنون کیا ہے۔ پھر اس تفسیر کا نام بتایا ہے اور یہ بھی لکھا ہے کہ اس نام سے اس کی تاریخ بھی نکلتی ہے۔

یہ پوری تفسیر محفوظ اور اچھے حال میں ہے۔ لکھائی بہت صاف ہے ہر صفحہ پر چوڑی فہرستہ حاشیہ ہے۔ عام طور سے کتاب متن کی عبارت سُرخ روشنائی سے لکھتے ہیں اور شرح و مطالب سیاہ سے مگر اس کتاب میں اس روایت کے خلاف سیاہ روشنائی سے متن اور سُرخ سے مطالب لکھے ہیں۔

انہوں نے اپنی تفسیر میں دوسرے مفسرین کے حوالے اور اقوال نہیں دیے ہیں، بلکہ خود ہی مختصر انداز میں مطالب بیان کر دیے ہیں۔ لمبی اور بے جا بحثیں کہیں نہیں ہیں۔ تمام مسائل کو بغیر کسی الجھن اور طوالت کے بیان کرتے ہیں۔

اس تفسیر کے دو نسخے جو ایشیا ٹک سوسائٹی بنگال اور خدابخش لاہوری پٹنہ میں پائے جاتے ہیں۔ تھوڑے سے اختلاف کو چھوڑ کر یکساں ہیں۔ ابتدا دونوں کی ایک ہے، لیکن خدابخش والے نسخے میں شروع کی سطروں

کے یہی انداز کھرج والے نسخے کا بھی ہے۔

کے بعد عالمگیر کی مدح ہے اور کتاب کو اس کے نام سے معنون کیا ہے۔ ایشیاٹک سوسائٹی کے نسخے میں عالمگیر کا ذکر نہیں ملتا ہے۔ خاتمے میں بھی اختلاف ہے۔ خلا بخش کے نسخے میں خاتمے کی عبارت یہ ہے :

الحمد لله المعين المحمود الذي وفقني لاتمام تحوير  
زبدة تفاسير من جهه المعين في يوم عشرين  
من رجب المرجب سنة الف واحدى وسبعين  
ارجوا من قرا هذا التفسير الشريف ان لا ينسوا  
في دعاء المستجاب.....“

ایشیاٹک سوسائٹی کے نسخے میں خاتمے کی عبارت اس سے مختلف ہے اس کے بعد کتابت کی تاریخ لکھی ہے۔

”تمام شد زبدة التفاسير بعون الله تعالى بروزيوم الرابع

بر وقت ظهر صورت سرانجام یافت ۱۱۵۰ھ“

مندرجہ بالا اختلاف کے علاوہ دونوں نسخے ایک ہی انداز کے ہیں۔ یکبرج کی فہرست میں اس تفسیر کے متعلق یہ لکھا ہے۔

“A COMMENTARY ON THE QURAN ENTITLED TAFSIR  
AWRANGZIBI BY MUINUDDIN B. SADR, ONE OF THE  
DISCIPLES OF KHWAJA KHWAND MAHMUD AN-  
NAQSHBANDI-AL- ALWI AL HUSAYNI. FINE TARGE NASKH,  
TEXT IN BLACK, COMMENTARY IN RED, HEADINGS IN GOLD  
AND BLUE. THE RUNNING COMMENTARY IS BRIEF. DATED  
1075/1664-5” (1)

مندرجہ بالا حوالہ میں اس کی تاریخ کتابت ۱۰۷۵ھ ہے۔ (ایشیاٹک

سوسائٹی)

اس کا ایک اور قلمی نسخہ ٹونک میں جناب حکیم محمد عرفان خان صاحب مرحوم کے کتب خانے میں بھی ہے۔ اس میں ۱۰۷۱ صفحات ہیں۔ ۲۵ سوال ۱۲۹۲ھ کی کتابت ہے۔ اس کے کاتب عبدالکفریم خوشنویس ہیں۔ یہ نسخہ بھی مکمل ہے۔ اس کی ابتدا اور اختتام ایشیاٹک سوسائٹی والے نسخے کے مطابق ہے اور نگزیب کے نام معنون ہے۔

(معارف ماہیچ ۱۹۶۷ء عین کشمیری اور ان کی تصانیف)

(از قاضی محمد عمران خان)



## نوٹ

”زبدۃ التفاسیر“ کے اس اہم اور گرانبوا مخطوط (Manuscript) کو ادارہ معارف اسلامی منصورہ، لاہور کے سابق رفیق اور گورنمنٹ کلج فیصل آباد کے شعبہ عربی کے اسٹوڈنٹ پروفیسر ڈاکٹر اعجاز فاروق اکرم نے EDIT کر کے گوشہ گمناہی سے نکالا ہے۔ انہیں اسکے طویل مقدمہ، حواشی اور ایڈیٹنگ کے اڑھائی ہزار صفحات اور چھ جلدوں پر مشتمل ضخیم تحقیقی مقالہ پر پنجاب یونیورسٹی نے پی۔ ایچ۔ ڈی کی ڈگری عطا کی ہے۔

1) HAND LIST OF MUHAMMADAN MANUSCRIPTS BY BROWN NO. 319 (a)

اس تحقیقی مقالہ کے مقدمہ میں محقق نے کشمیر میں آغاز اسلام، مسلمانوں کے معاشرتی حالات، صوفیاء کا کردار، عالمگیری کی دینی خدمات، مؤلف تفسیر خواجہ معین الدین کشمیری کی تمام تصانیف کا مکمل تعارف، ان کے والد خواجہ خاوند محمود اور خود ان کے حالات زندگی اور ”زبدۃ التفسیر“ کے امتیازات و خصوصیات کا مفصل ذکر کیا ہے۔ ان کی تحقیق کے مطابق اس مخطوط کے دنیا بھر میں پانچ نسخے موجود ہیں۔ جن میں سے زیر نظر کتاب میں مذکورہ چار نسخوں کے علاوہ پنجاب یونیورسٹی لائبریری، لاہور (۱۰۶۹ھ) میں بھی ایک نسخہ موجود ہے، جو اصل ہے، سعیدیہ لائبریری ٹونک۔ انڈیا (۱۲۹۳ھ) کے علاوہ دیگر چاروں نسخوں کی مائیکروفلمز حاصل کر کے اس مخطوط کو ایڈٹ کیا گیا ہے۔

اس تحقیقی مقالے کا اہم پہلو یہ ہے کہ ”زبدۃ التفسیر“ میں موجود تفسیری اقوال کی تفسیر قرآن کے بنیادی ماخذ تفسیر الطبری، تفسیر البغوی، زاد المسیر، تفسیر ایضوی، تفسیر النسفی، تفسیر الخازن، تنویر المقیاس اور تفسیر الجلالین سے مکمل تخریج کر دی گئی ہے، اور مروج تفسیری انداز سے مختلف ہر قطعہ آیت کے سامنے اسکی تفسیر اور اسکے مکمل حوالے مع صفحہ و جلد نمبر درج کر دیئے گئے ہیں۔ اس طرح یہ تحقیقی مقالہ تفسیر قرآن کے منی انسائیکلو پیڈیا/یکٹلاگ کی صورت اختیار کر گیا ہے۔ جس سے طالب تفسیر کو آٹھوں تفسیری ماخذ سے رجوع کی ضرورت نہیں رہے گی، بلکہ ایک ہی جگہ تمام معلومات و مطلوبہ تفصیل میسر آجائیں گی۔

(اوارہ محارف اسلامی۔ منصورہ)



## زبدۃ التفاسیر للقدماہر المشاہیر

شیخ الاسلام بن قاضی عبدالوہاب گجراتی متوفی ۱۱۰۹ھ

شیخ الاسلام کے والد قاضی عبدالوہاب فوج میں قاضی تھے۔ جب اُن کا انتقال ہوا تو عالمگیر نے ان کو اس عہدے پر فائز کیا۔ یہ بڑے زبردست عالم اور مشہور حنفی فقیہ تھے۔ ایمان داری، دیانت، ذکاوت، حسن عمل، صدق و اخلاص، ورع و تقویٰ اور امر بالمعروف والنہی عن المنکر ان کے کردار کے نمایاں پہلو تھے۔ اپنے عہدے کا کام نہایت ایمان داری سے کرتے تھے۔ بادشاہ کے سامنے بھی سچائی پر قائم رہتے تھے۔ عالمگیر ان سے بہت متاثر تھا اور ان کی بہت عزت کرتا تھا۔ ۱۰۹۵ھ میں بادشاہ سے اجازت لے کر حج کے لیے گئے۔ وہاں سے واپس آ کر احمد آباد میں قیام کیا۔ جب عالمگیر کو اس کی اطلاع ہوئی تو اُس نے ان کو دوبارہ اپنا عہدہ قبول کرنے کی پیش کش کی، مگر انہوں نے عبادت و ریاضت کی زندگی کو ترجیح دی اور اس عہدے کو قبول نہ کیا۔ ورع و تقویٰ کا یہ عالم تھا کہ ان کو اپنے والد سے ورثے میں دو لاکھ اشرفی، پانچ لاکھ روپے، قیمتی جوہرات اور بہت سا دوسرا سامان ملا تھا، مگر انہوں نے سب غریب و فقراء پر تقسیم کر دیا۔ محض یہ سوچ کر کہ ان کے والد نے خدا معلوم اس دولت کو

کس طرح جمع کیا ہو۔

رام پور کے کتب خانے میں اس تفسیر کا قلمی نسخہ موجود ہے۔ اس میں ۳۷ صفحات ہیں۔ ۱۰۹۳ھ کی تصنیف ہے۔ اس کی ابتدا یوں ہوتی ہے:

”الحمد لله الذي انزل الفرقان شفاء لما في الصدور  
ورحمة للمؤمنين ومصداق لما بين يديه وهدى  
وموعظة للمتقين“

نور اس کی تصنیف کے متعلق لکھتے ہیں جس کا مفہوم یہ ہے کہ:

”دورانِ تلاوت میرے ذہن میں یہ خیال آیا کہ متقدمین کی

تفسیروں سے ایک مختصر سی تفسیر مرتب کروں جو تلاوت کے وقت  
قاری کو مفہوم سمجھنے میں مدد دے۔ عبارت حفص بن سلیمان کی

روایت کے مطابق اور احکام کا بیان امام ابو حنیفہ کے مسک

کے مطابق ہو۔ ۱۰۹۳ھ میں یہ ارادہ پورا ہوا۔ میں نے اس

کا نام زبدۃ التفاسیر للقدماء المشاہیر رکھا ہے“

یہ نسخہ بہت ہی خوبصورت خط میں ہے۔ شروع کے دو صفحے سنہری سطروں

کے درمیان لکھے گئے ہیں۔ قرآن مجید کی آیات سُرخ روشنائی سے اور

تفسیر سیاہ سے ہے۔ سورتوں کی ابتدا بھی سنہری سطروں کے درمیان ہے۔

علاماتِ سجدہ، ربع، نصف، ثلث وغیرہ بھی حاشیہ پر سنہرے دائروں

میں ہیں۔ پہلے قرآن مجید کی آیت لکھی ہے۔ اس کے بعد تفسیر ہے تفسیر

۱۔ آثار الامراء مصنفہ شاہ نواز خاں۔ ۲۔ آثار عالمگیری مہتمم مستعد خان

۳۔ منتخب اللباب خانی خان۔

میں اختصار کو ملحوظ رکھا ہے۔

کہیں کہیں پریشان نردل بھی بیان کی ہے۔ چھوٹے چھوٹے جملوں میں تفسیر بیان کی ہے اور آیتوں کے مطالب بہت آسان زبان میں لکھے ہیں۔ مختلف سورتوں سے متعلق جو قصے ہیں ان کا بھی تذکرہ کر دیا ہے۔ چونکہ اس تفسیر کو یہ سوچ کر ہی لکھا گیا تھا کہ پڑھنے والوں کی سمجھ میں زیادہ سے زیادہ مطالب آسکیں۔ اس لیے اس میں اشکال کسی بھی جگہ نہیں رہ گیا ہے۔ انتہائی سادگی اور اختصار کے ساتھ مطالب بیان کر دیے ہیں۔ جہاں پر تشریح کی ضرورت نہیں ہے۔ وہ جگہ ایسی ہی چھوڑ دی ہے۔ بعض جگہوں پر ربط آیت کے لیے ایک آدھ لفظ بڑھا دیا ہے اختتام ان الفاظ پر ہوتا ہے:

”تمت هذه الكتاب بعون الله الملك الوهاب“





## ثواقب التنزیل فی انارة السائیل

سارِ اعلیٰ اصغر بن عبد الصبحر قنوجی (متوفی ۱۱۴۰ھ)

مصنف کا سلسلہ نسب حضرت ابو بکر صدیقؓ تک پہنچتا ہے۔ قنوج میں ۱۰۵۱ھ میں پیدا ہوئے اور وہیں پلے بڑھے۔ سید محمد حسین قنوجی، مولانا عصمت اللہ سہارنپوری، محمد زمان کاکوروی اور دیانت خان سے کسب علم کیا۔ آخر میں مولانا لطف اللہ کی شاگردی اختیار کی اور علم کے انتہائی مدارج طے کیے۔ شیخ پیر محمد لکھنوی سے طریقہ چشتیہ اختیار کیا اور دستار خلافت پائی۔ قنوج واپس آئے اور لوگوں سے الگ تھک ہو کر تدریس علم فن میں لگ گئے۔ ثواب صدیق حسن خان نے "تقصار جیو والاعرار من تذکار جنود الابرار" میں لکھا ہے جس کا ترجمہ حسب ذیل ہے :

"شریعت و طریقت کے جامع تھے۔ سلوک و تصوف میں ان کی کتابیں ہیں۔ نشر میں بھی ثواقب التنزیل نام کی ایک نہایت متین و مختصر تفسیر بھی لکھی ہے۔"

لطائف العلیہ فی معارف الالہیہ، تبصرۃ المدارج، ریاض المعارف اور ثواقب التنزیل وغیرہ ان کی اہم تصانیف ہیں۔ ثواقب التنزیل جلالین

لے تذکار ص ۱۸۹

003099

کے انداز پر ہے۔  
 ایک عرصے تک لوگوں کو تعلیم و تربیت دینے کے بعد ۱۱۴۰ھ میں انہوں  
 نے اس دار فانی کو خیر باد کہا۔ آزاد بلگرامی نے مصرع تاریخ وفات لکھا  
 ہے۔ (۲) ط

شد نہاں آفتاب صبح علوم  
 ۱۱۴۰ھ  
 رام پور کے کتب خانے میں اس کا قلمی نسخہ موجود ہے۔ اس میں نوے  
 صفحات ہیں۔ ابتدا یہ ہے :

”الحمد لله العليم الحكيم الذي انزل على

عنده كتابا فاتحته السبع المشاني والقرآن العظيم“

شروع کے چار صفحات میں اپنی تصنیف کی ضرورت، اہمیت اور انداز کا  
 ذکر کیا ہے۔ اس کے بعد بسم اللہ الرحمن الرحیم کی تفسیر لکھی ہے۔  
 یہ بحث بھی کی ہے کہ یہ سورۃ الفاتحہ میں داخل ہے یا نہیں۔ بعض لوگ کہتے  
 ہیں کہ محض حصول برکت اور فضل کے لیے ہے۔ اس سلسلے میں روایتوں اور  
 علماء کے اقوال سے ہر ایک کی بات کا ثبوت پیش کیا ہے۔ نبی صلی اللہ علیہ وسلم  
 سے روایت نقل کی ہے کہ بسم اللہ فصل سورۃ کے لیے ہے۔

اس قسم کی اور بھی بہت سی روایات نقل کرنے کے بعد اپنا اتفاق  
 اسی رائے سے ظاہر کیا ہے۔ اس کے بعد اس کی مفصل تشریح کی ہے  
 الرحمن الرحیم کی تشریح میں زجاج ہیویہ، صراح اور تاج وغیرہ کے

سے ماثر الکرام ۲۵۱۔ مزید حالات کے لیے۔ نذہتہ ۱۸۷/۴ (۲) ماثر الکرام ص ۲۵۰

(۳) حدائق الحنفیہ ص ۴۳۸۔

اقوال نقل کیے ہیں۔ اس تفسیر کو دیکھ کر یہ اندازہ ہوتا ہے کہ ملا علی اصغر علمی وقتی اعتبار سے معمولی قابلیت کے آدمی نہ تھے، بلکہ تحقیق و تدقیق میں دلچسپی رکھتے تھے اور بہت محنت و ذکاوت سے کام کرتے تھے۔

انہوں نے اپنی تفسیر کا انداز یہ رکھا تھا کہ سارے قرآن مجید کی تفسیر سات ثاقبوں میں بیان کریں گے۔ پہلا ثاقبہ سورۃ الحمد کی تفسیر پر مشتمل ہے جو مکمل ہو گیا تھا، انا ثاقبہ الثانیۃ جس میں سورۃ بقرہ اور آل عمران کی تفسیر بیان کرنے والے تھے۔ غالباً مکمل نہ ہو سکا یا یہ کہ انہوں نے مکمل کیا اور بعد میں صنائع ہو گیا۔ بہر حال اس وقت جو نسخہ موجود ہے وہ ذلک الكتاب کے بعد اس عبارت پر ختم ہوتا ہے:

”ذٰلک اشارۃ ان الم المذکور قبلہ... بالمولف

من هذه الحروف“

اُن کا کیا ارادہ تھا، اُس کے متعلق خود لکھتے ہیں:

آیات سبع مثانی کے عدد کے مطابق اور سبع طوال اور حوامیم سے برکت حاصل کرتے ہوئے میں نے اس کو سات ثواقب پر تقسیم کیا ہے۔ احباب جلد چاہتے تھے۔ اس لیے سورۃ فاتحہ کی تفسیر علیحدہ کر دی ہے۔ (ورق ۲)

بِسْمِ اللّٰهِ کی تفسیر کے بعد سورۃ الحمد کی تشریح کی ہے۔ یہ پندرہ صفحات پر مشتمل ہے۔ اس کا انداز بھی اچھا ہے اور پوری وضاحت کے ساتھ الفاظ کی تشریح کی ہے اور معانی و مطالب کو بیان کیا ہے۔ حدیثوں سے بھی مثالیں اور اقوال پیش کیے ہیں اور دوسری تفسیروں کے بھی حوالے ہیں۔ تفسیر بیان کرنے کے بعد اس سورۃ کی اہمیت اور اُس کے مفہوم کو سمجھنے کا

ضرورت پر زور

سورۃ الحمد کی تفسیر کے بعد انہوں نے ”اعجاز القرآن“ سے متعلق سات مسائل پر بحث کی ہے :

پہلا مسئلہ جس کی طرف انہوں نے توجہ کی ہے وہ ”نزل قرآن“ کا ہے۔ دوسرا مسئلہ یہ کہ حضرت جبریل کتنی مقدار لے کر آتے تھے۔ اس سلسلے میں لکھتے ہیں کہ احادیث صحیحہ سے ثابت ہے کہ قرآن کریم حسب ضرورت نازل ہوتا تھا۔ آیات کی تعداد متعین نہ تھی؛ البتہ بعض لوگ اس میں اختلاف کرتے ہیں اور آیتوں کی تعداد متعین کرتے ہیں، مگر وہ صحیح نہیں ہے۔

تیسرا مسئلہ یہ ہے کہ نزول وحی کی کیفیت کیا ہوتی تھی، یعنی کس طرح سے وہ آنحضور صلی اللہ علیہ وسلم تک پہنچتی تھی۔ اس میں بھی لوگوں کو اختلاف ہے۔ بعض لوگ کہتے ہیں کہ اللہ تعالیٰ حضرت جبریل کو امام کرتا تھا اور وہ آنحضور صلی اللہ علیہ وسلم کے پاس لاتے تھے۔ بعض کہتے ہیں کہ فرشتہ انسانی شکل میں آکر پیغام الہی آپ کو سنا جاتا تھا۔ بعض کہتے ہیں کہ گھنٹی کی سی آواز آتی تھی۔ بعضوں کا یہ خیال بھی ہے کہ خواب میں آیات آپ پر نازل ہوتی تھیں۔

چوتھا مسئلہ یہ کہ کون کونسی آیات مکی ہیں اور کون کونسی مدنی یا پنچواں مسئلہ ترتیب نزول کا ہے۔ چھٹا مسئلہ جمع قرآن اور ترتیب قرآن کا ہے۔ ساتواں مسئلہ ان سات حروف سے متعلق ہے جن کی بنیاد نبی اکرم صلی اللہ علیہ وسلم کی روایت ”نزل القرآن علی سبعة احرف“ ہے۔

اس کے بعد انہوں نے اللہ کی تفسیر بیان کی ہے۔ اس سلسلے میں اس کی اور اس قسم کے دوسرے حروف مقطعات کی تفصیل لکھی ہے۔ کہتے



ہیں کہ یہ سب آیات مشابہات میں سے ہیں۔ ان کے معنی کا علم سوائے اللہ کے کسی کو نہیں۔ پھر یہ قول نقل کرتے ہیں:

”ان لكل کتاب سرور القرآن فواتح السور“

(درق ۴۳-۴۴)

یعنی ہر کتاب کا ایک پوشیدہ راز ہوتا ہے اور قرآن کا راز سورتوں کے آغاز کے حروف ہیں۔

اس میں مصنف نے بہت سی اہم باتوں اور مسائل پر بحث کی ہے۔ قرآن مجید اور اُس سے متعلق موضوعات پر احادیث و اقوال کی روشنی میں مفصل طور پر لکھا ہے اور اپنی اس تصنیف کو زیادہ سے زیادہ مفید بنانے کی کوشش کی ہے۔





# قرآن القرآن بالبیان

شیخ کلیم اللہ عہمان آبادی (ولادت ۱۰۶۰ھ وفات ۱۱۲۱ھ)

یہ مشائخِ چشت میں بڑی اہمیت رکھتے تھے۔ ۱۰۶۰ھ میں دہلی میں پیدا ہوئے۔ سلسلہ نسب کلیم اللہ بن نور اللہ بن محمد صالح المهندس الصدیقی ہے۔ اپنے زمانے کے اساتذہ سے کسبِ علم کیا۔ پھر حجاز گئے۔ حج و زیارت سے شرف یاب ہوئے اور ایک مدت تک وہاں رہے۔ طریقہ چشتیہ شیخ یحییٰ بن محمود گجراتی سے حاصل کیا۔ نقشبندی طریقے کو بھی اچھی طرح سے سمجھتے تھے اور اس کا علم انہوں نے خواجہ میر محترم سے حاصل کیا تھا جن کا سلسلہ عبداللہ احرار تک پہنچتا ہے۔ طریقہ قادریہ سے بھی واقف تھے اور اس میں ان کے شیخ حضرت محمد غیاث سندھی تھے۔ علوم و فنون اور مشنوت و طریقت کی باتیں سیکھنے کے بعد ہندوستان لوٹے اور درس و تدریس کے کاموں میں لگ گئے۔ ان کے بزرگوں کو فنِ تعمیر میں بڑی مہارت تھی۔ ان کے دادا محمد صالح اپنے دور کے بڑے اہم انجینئر سمجھے جاتے تھے۔ جامع مسجد، لال قلعہ اور تاج محل کی تعمیر میں ان کا بڑا حصہ ہے۔

شیخ کلیم اللہ کی بہت سی تصانیف ہیں جن میں قرآن مجید کی تفسیر ”قرآن القرآن بالبیان“ کشکول، المرقع، فی الرقی، التکسیر، سواء السبیل، العشرۃ الکاملہ، الرعلی الشیعۃ، شرح قانون اور مکاتیب کافی اہمیت رکھتی ہیں۔ مکاتیب سے

اُن کی زندگی اور سماجی حالات نیز عقائد وغیرہ پر کافی روشنی پڑتی ہے۔ ۱۱۴۱ھ میں ان کا انتقال ہوا اور دہلی میں خانم کے بازار میں دفن ہوئے۔ آثار الکرام میں سند وفات ۱۱۴۲ھ ہے۔

قرآن کریم کی یہ تفسیر شیخ کلیم اللہ نے ۱۱۲۵ھ میں لکھی۔ اس تفسیر کے متعدد قلمی نسخے موجود ہیں۔ دو نسخے حیدرآباد میں میری نظر سے گزرے۔ ایک آصفیہ لاہور میں ہے۔ دوسرا عثمانیہ یونیورسٹی لاہور میں ہے۔ عثمانیہ یونیورسٹی والے نسخے میں کاتب کا نام نور محمد ولد ملا عمر بن محمد لکھا ہے۔ کتابت رجب ۱۲۵۰ھ کی ہے۔ پہلے صفحے پر جمال الدین قطبی کے نام کی دو مہریں لگی ہیں۔ حاشیے پر جا بجا نوٹس بھی ہیں۔ آصفیہ کے نسخے کے کاتب اور سن کتابت کا پتہ نہیں چلتا یہ تفسیر الگ سے کتابی شکل میں شائع نہیں ہوئی ہے؛ البتہ شاہ رفیع الدین صاحب کے اردو ترجمہ قرآن کے حاشیے پر ۱۲۹۰ھ میں مطبع احباب نے اسے شائع کیا ہے۔

اس کی ابتدا ان الفاظ سے ہوتی ہے :

”الحمد لله الذي نزل الفرقان على عبده“

فہو نور علی نور ہدیٰ بنورہ من شار من عبادہ“  
 شیخ صاحب حمد و ثنا کے بعد تفسیر شروع کرنے سے قبل اپنا مذہب اور تفسیر کی تاریخ تحریر اور نام یوں بیان کرتے ہیں :  
 ”یہ علمائے ملت حنفیہ بیضاء کی تفسیروں سے ماخوذ ہے۔“

اے حالات کے لیے نوبتہ ۲۴۰/۸ آثار الکرام ص ۴۲ تاریخ مشائخ پشت ص ۳۶۶ ۲۷ نمبر ۹۸۔

۳۷ نمبر ق/ ۲۹۷۔

میں نے اس کا نام قرآن القرآن بالبیان رکھا ہے۔ میں کلیم اللہ  
 جہان آبادی مذہباً حنفی اور مشرباً صوفی ہوں۔ یہ تصنیف ۱۱۲۵ھ  
 میں مکمل ہوئی۔“

ان کی تفسیر اپنے سچھے ہوئے انداز اور اختصار کی وجہ سے خاصی اہم  
 سمجھی جاتی ہے اور اُسے اُن کا بڑا کارنامہ قرار دیا جاتا ہے، چونکہ یہ حنفی تھے  
 اس لیے تفسیر میں بھی اُنہوں نے حنفی نقطہ نظر کو ملحوظ رکھا ہے مسائل کی  
 توضیح میں اس کا انداز جلالین کا سا ہے۔ اس میں جس قدر اختصار کے ساتھ  
 عبارتوں کی تشریح کی گئی ہے مشکل ہی سے کہیں اور طے گی۔ بعض جگہوں پر  
 تو محض دو تین لفظوں ہی سے پورے مطلب کی طرف اشارہ کر دیتے ہیں۔ یہ  
 اختصار ایسا سبب ہی انداز کا ہے جس سے مفہوم کی وضاحت پوری طرح ہو جاتی  
 ہے۔

بہت سی آیتیں اور مختلف سورتیں حالات اور واقعات کے پیش نظر  
 نازل ہوئی ہیں۔ ہر ایک کی شان نزول کچھ نہ کچھ ضرور ہے۔ مصنف نے  
 بہت سی جگہوں پر سبب نزول کی طرف اشارہ کیا ہے اور واقعہ بھی نقل کر  
 دیا ہے۔ مثلاً:

”الَّذِينَ يَنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا

وَعَلَانِيَةً فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ

وَلَا هُمْ يَحْزَنُونَ ۝۱۱۱ (بقرہ)

میں اس واقعہ کی طرف اشارہ ہے کہ حضرت ابوبکر صدیق رضی اللہ عنہ نے

ہزار دینار رات میں، دس ہزار دن میں، دس ہزار پوشیدہ اور دس ہزار اعلانیہ راہِ خدا میں خرچ کیے۔ حضرت علیؓ کی شان میں یہ قول بھی منقول ہے کہ اُن کے پاس صرف چار دہم تھے۔ چاروں راہِ خدا میں صرف کر دیے۔

اسی طرح سورۃ اخلاص کی شانِ نزول یہ بیان کی ہے کہ لوگوں نے رسول اللہ صلی اللہ علیہ وسلم سے اوصافِ الہی دریافت کیے تھے جن سے وہ اسے پکاریں۔ اس پر نقل ہوا اللہ کی سورت نازل ہوئی۔

قرآن کریم نے بہت سے طویل واقعات کی طرف محض اشارے کر دیے ہیں، تاکہ لوگوں کے ذہن اُس طرف منتقل ہوں اور وہ اس کے انجام اور جو کچھ پیش آیا اُس پر غور کریں۔ مثلاً سورۃ فیل میں ابرہہ کے واقعے کی طرف اشارہ ہے کہ اُس نے صنعاء میں ایک معبد تعمیر کیا تھا۔ اُس کو خواہرات اور دوسرے قیمتی پتھروں سے مزین کیا تھا تاکہ لوگ کعبہ سے ہٹ کر اُس کی طرف متوجہ ہو جائیں، مگر جب ایسا نہ ہوا تو پھر اُس نے کعبہ پر حملہ کیا مگر اس کا انجام جو کچھ ہوا خود کلامِ پاک میں اس کا ذکر موجود ہے۔ اس واقعے کا ذکر مکمل طور پر مصنف نے کر دیا ہے۔ اسی طرح سے اصحابِ اُحد و کادوا واقعہ بھی بیان کیا ہے۔ اس کے علاوہ اور بھی بہت سے واقعات کا ذکر کیا ہے۔ غرض یوں تو اختصار کو پیش نظر رکھا ہے، لیکن کسی ایسی بات کو نہیں چھوڑا ہے جس سے واقعات کی کڑیاں ملانے میں دقت پیش آئے اور باتیں گنجلک ہو جائیں۔ اسی طرح سے بہت سی جگہوں پر حدیثیں بھی اپنی بات کے ثبوت میں پیش کی ہیں۔ الفاظ اور لغت کی بحثیں بہت کم ہیں۔

اگرچہ یہ خود بہت بڑے صوفی بزرگ تھے، لیکن ان کی تفسیر میں اس

رنگ کی جھلک بہت کم نظر آتی ہے۔ اُن کی یہ تصنیف سیدھے سادے انداز میں کلام پاک کی توضیح ہے۔ اختصار اس کی مخصوص شان ہے۔ اس تفسیر کا اختتام اس عبارت پر ہوتا ہے:

”سبحان ربك رب العزة عما يصفون - سلام  
على المرسلين والحمد لله رب العالمين وصلى الله  
على سيدنا محمد وآله واصحابه بروحمتك  
يا ارحم الراحمين لا اله الا الله محمد رسول الله“







## تفسیر صغیر

امیر عبداللہ محمد بن علی اصغر قنوجی (۱۱۷۸ھ)

بہت ہی مختصر اور سادہ انداز میں قرآن مجید کی تفسیر ہے۔ ڈاکٹر زبید احمد نے اس تفسیر کو لاپتہ قرار دیا ہے، مگر کوری کی کاظمیہ لائبریری میں اس تفسیر کے ساڑھے چار پارے موجود ہیں۔ کتاب کے شروع میں ایک چھوٹا سا مقدمہ لکھا ہے جس میں اپنا نام ابو عبداللہ محمد بن علی اصغر بتایا ہے۔ اس کے بعد لکھتے ہیں:

”چونکہ علم تفسیر اپنے موضوع کے شرف کی وجہ سے تمام علوم سے بڑھ کر ہے اور اس میں مشغولیت دُنیا و آخرت کے لیے بہتر ہے۔ اس لیے اپنی کمزوری اور بے بضاعتی کے باوجود میں نے ایک چھوٹی سی تفسیر لکھنے کا ارادہ کیا ہے، تاکہ تلاوت کے وقت میری ضرورت پوری ہو اور دُنیا و آخرت میں رضائے الہی کے حصول کا ذریعہ ہو۔ اے میرے رب میری شرح صد فرما۔ میرے معاملے کو میرے لیے آسان فرما اور راہِ حق کی طرف میری ہدایت کر۔“

مقدمہ کے بعد انہوں نے تفسیر شروع کی ہے۔ انداز بہت ہی مختصر اور سبھا ہوا ہے۔ سورۃ فاتحہ کے متعلق لکھتے ہیں:

”ھي السبع مثاني كيونكہ وہ ہر نماز میں دہرائی جاتی ہے“  
بسم اللہ کے متعلق لکھا ہے کہ وہ سورۃ فاتحہ کا جزو نہیں ہے، بلکہ سورتوں  
کے درمیان فصل کرنے کے لیے آیت نازل ہوئی ہے۔

مسائل والی آیتوں کی تشریح کرتے وقت شافعی اور حنفی مسلک کا بھی  
ذکر کر دیتے ہیں۔ اگر کوئی آیت کسی دوسری سے منسوخ ہوئی ہے تو وہ بھی  
لکھ دیتے ہیں مثلاً: ”الحرب بالحد والعبء بالعبء والانثى بالانثى“  
بارے میں امام ابوحنیفہ اور امام شافعی کا اختلاف ہے۔ لکھتے ہیں:

اس آیت کے مطابق امام شافعی غلام کے بدلے میں آزاد  
کو قتل نہیں کراتے ہیں، لیکن امام ابوحنیفہ اس کے قتل کا حکم دیتے  
ہیں اور اس آیت کو النفس بالنفس (جان کے بدلے جان) سے  
منسوخ مانتے ہیں۔

قرآن کریم میں جو واقعات بیان کیے گئے ہیں۔ ان کی طرف بھی اشارہ  
کرتے ہیں۔ اس بات کا بہت خیال رکھا ہے کہ عبارت مشکل اور طویل نہ ہونے  
پلئے۔ اختصار کا یہ عالم ہے کہ بڑی سے بڑی آیت کی تشریح میں بھی بیکار  
باتوں سے اجتناب کر کے ضروری باتوں کی طرف اشارہ کرتے ہیں۔

مقام ابراہیمؑ کے متعلق لکھتے ہیں:

”یہ وہ پتھر ہے جس پر پتھروں کو بندی تک پہنچانے کے  
لیے تعمیر کعبہ کے وقت حضرت ابراہیمؑ کھڑے ہوتے تھے۔  
اس پر ان کے قدموں کے نشان پڑ گئے ہیں۔“

اس تفسیر کی ابتدا ان الفاظ سے ہوتی ہے:

”الحمد لله الذي انزل على عبده الكتاب  
شفاء ورحمة بشيرا ونذيرا و صلى الله على  
سيدنا ومولانا محمدا واله وصحبه وسلم تسليما  
كثيرا كثيرا“

آخری آیت جس کی تفسیر اس کتاب میں ہے وہ یہ ہے

”ستجدون اخدين يريدون ان يامنوا

(سورة النساء ركوع ۹)

كم ويا منوا قومهم

عبارت بے ربط طریقے سے ان الفاظ پر ختم ہوتی ہے۔

كلماء ردا الى الفتنة دعوا الى الشرك امر كسوا فيها





## تفسیر مظہری

قاضی ثناء اللہ پانی پتی (متوفی ۲۲۵ھ)

قاضی ثناء اللہ شیخ جلال الدین عثمانی کی اولاد میں سے تھے۔ اپنے دور کے بہت اہم عالم، متقی اور پرہیزگار تھے۔ سلسلہ نسب حضرت عثمان بن عفان تک پہنچتا ہے۔ ان کی پیدائش پانی پت میں ہوئی۔ قرآن مجید حفظ کیا اور اپنے شہر کے علماء سے تھوڑے عرصے تک عربی کی تعلیم حاصل کرتے رہے۔ اس کے بعد دہلی گئے اور شاہ ولی اللہ سے کسب علم کیا۔ حدیث کی سند لی اٹھاوا سال کی عمر میں فراغت حاصل کی پھر شیخ عابد سناسی کے حلقہ درس میں شامل ہوئے۔ ان سے طریقت کی تعلیم لی اور فنائے قلب کی منزلیں طے کیں۔ اس کے بعد مرزا مظہر جان جاناں کی خدمت میں حاضر ہوئے اور طریقہ مجددیہ کے آخری مراحل طے کیے۔ مرزا مظہر جان جاناں کو ان سے بہت تعلق تھا انہوں نے آپ کو علم الہدیٰ کے لقب سے نوازا تھا وہ کہا کرتے تھے کہ ان کی عظمت و ہیبت میرے دل پر چھا گئی ہے۔ ان میں ملکوتی صفات موجود ہیں۔ ان کی دیانت داری اور تقویٰ قابل ذکر ہے۔ یہ بھی کہتے تھے کہ جب اللہ تعالیٰ مجھ سے ہدیہ طلب کرے گا تو میں ان کو اس کی خدمت میں پیش کر دوں گا۔ شاہ عبدالعزیز دہلوی نے آپ کو بہت ہی وقت کا لقب دیا تھا جو آپ کے علم و فضل کے عین مطابق تھا۔ اپنے دور میں تقویٰ اور دیانتداری میں منفرد تھے۔

عبادت و ریاضت میں اُن کی مثال مشکل سے ملے گی۔ روزانہ قرآن کریم کی ایک منزل اور سو رکعتیں نماز، مراقبہ اور ذکر و فکر کی مشغولیتوں کے ساتھ ساتھ پڑھتے تھے۔ اس کے علاوہ درس و تدریس، مقدمات کے فیصلے اور لکھنے پڑھنے کا کام بھی کرتے رہتے تھے۔ اُن کی تصانیف میں تفسیر مظہری، مالابندہ السیف المسلول، ارشاد الطالین، تذکرۃ المعاد حقیقۃ الاسلام وغیرہ ہیں۔

قاضی ثناء اللہ صاحب کو ایک ایسی مکمل تفسیر کی ضرورت محسوس ہوئی جس میں الفاظ کی تشریح اور معانی و مطالب کی وضاحت کے علاوہ احکام عقائد کے بارے میں زیادہ وضاحت سے لکھا جائے۔ عام طور سے اُن کے زمانے تک عربی زبان میں جو تفسیریں رائج تھیں وہ زیادہ تر شوافع کی لکھی ہوئی تھیں۔ بیضاوی اپنے دقیق اسلوب اور علمی نکات کی وجہ سے درس میں داخل تھی، لیکن بیضاوی میں عبارت کا اختصار رمز و اشارے کی حد تک پہنچ جاتا ہے۔ مصنف چونکہ مذہب شافعی ہیں۔ اس لیے فقہی مباحث میں حنفیوں کے نقطہ نظر کی وضاحت نہیں ہوتی۔ ہندوستان کے باشندے زیادہ تر حنفی مذہب سے تعلق رکھتے ہیں۔ اس لیے طلبہ کو اس کے مطالعے میں بڑی الجھنیں ہوتی ہیں۔ قاضی صاحب نے انہی حالات کے پیش نظر قرآن مجید کی مفصل تفسیر دس جلدوں میں لکھی اور اپنے پیر و مرشد حضرت مرزا مظہر جان جاناں کے نام پر تفسیر مظہری اس کا نام رکھا۔ اس کتاب میں انہوں نے ضروری تفسیر کے ساتھ مسائل کی تشریح میں حنفیوں کے نقطہ نظر کو مدلل طور پر پیش کیا ہے۔

پہلی جلد سورۃ الحمد سے سورۃ بقرہ تک ہے، دوسری آل عمران سے سورۃ النساء تک، تیسری سورۃ المائدہ سے سورۃ الاعراف تک، چوتھی سورۃ الانفال سے سورۃ التوبہ تک، پانچویں سورۃ یونس سے سورۃ الاسراء تک چھٹی سورۃ الکہف سے سورۃ النور تک، ساتویں سورۃ الفرقان سے سورۃ الاحزاب تک، آٹھویں سورۃ السباء سے سورۃ محمد تک، نویں سورۃ الفتح سے سورۃ التحريم تک، دسویں سورۃ الملک سے سورۃ الناس تک، ہر جلد کے شروع میں اُس حصے سے متعلقہ مضامین اور مسائل کی تفصیلی فہرست ہے۔ بسم اللہ الرحمن الرحیم کی تفسیر سے کتاب شروع ہوتی ہے پہلے یہ بیان کیا ہے کہ سورۃ فاتحہ اور اُس کے دوسرے نام کیا ہیں اور کس وجہ سے ہیں۔

پھر یہ بحث کی ہے کہ بسم اللہ سورۃ فاتحہ کی آیت ہے یا علیحدہ ہے پھر اس سے جو فقہی مسائل پیدا ہوتے ہیں اُن کا ذکر کیا ہے اور حنفیوں کے مسلک کی تائید میں احادیث نقل کی ہیں۔ اختلاف قرأت سے بھی بڑی بحثیں کی ہیں اور مختلف قاریوں کے طرز قرأت کا ذکر کیا ہے۔

کہیں کہیں صوفیانہ اصطلاحات کی جانب بھی اشارے ہیں مثلاً ”هدی للمتقين“ کی تشریح میں مشہور حدیث نقل کی ہے جس میں مشتبہ چیزوں سے بچنے کو پرہیزگاری کی نشانی قرار دیا ہے۔ اس سلسلے میں بل کا ذکر ہے کہ اگر وہ صالح ہے تو سارا جسم درست ہے اور اگر وہ خراب ہے تو سارا جسم فاسد ہے۔ اس سلسلے میں صوفیانہ اصطلاحات کا ذکر کر دیا ہے۔ فرماتے ہیں :

”حدیث میں جو صلاح قلب ذکر کی گئی ہے وہ صوفیا کی

اصطلاح میں فنائے قلب کہلاتی ہے اور یہ ولایت کا پہلا

(جلد اول ص ۱۸)

درجہ ہے“

تفسیروں میں بہت سی اسرائیلی روایات داخل ہو گئی ہیں۔ جنہیں قرآن مجید کے قصص کی تشریح میں پیش کیا جاتا ہے۔ قاضی صاحب نے ان روایات کی تردید کی ہے اور ان کی کمزوری واضح کی ہے۔ مثلاً ہاروت و ماروت اور چاہ بابل کے سلسلے میں جو قصے تفسیروں میں درج ہیں کہ فرشتوں نے انسانی معاصی پر اعتراض کیا۔ اس پر ہاروت و ماروت دو فرشتے انسانی جذبات و خواہشات کے ساتھ دنیا میں بھیجے گئے۔ انہوں نے یہاں شراب، زنا، قتل اور شرک کا ارتکاب کیا اور اس کی سزا میں سخت عذاب میں مبتلا ہوئے۔ اس کو نقل کر کے قاضی صاحب لکھتے ہیں :

”یہ بہت ہی کمزور اور شاذ روایات پر مبنی ہے۔ قرآن

مجید میں اس کا کوئی ثبوت نہیں ہے۔ بعض روایات تو ایسی

ہیں کہ عقل و نقل دونوں اس سے انکار کرتی ہیں۔ صحیح کا کیا

ذکر ہے۔ نبی صلی اللہ علیہ وسلم سے تو کوئی ضعیف روایت بھی

اس بارے میں منقول نہیں ہے۔ یہ ساری باتیں یہودیوں کی

افترا کردہ ہیں (جلد اول ص ۱۰۶۹) موقع کی مناسبت سے

بعض صوفیانہ اصطلاحات بھی بیان کی ہیں۔

حنفی نقطہ نظر کی وضاحت کا اندازہ کرنے کے لیے مندرجہ ذیل اقتباس

کافی ہوگا :

امام شافعی۔ امام احمد بخاری کی روایت کے مطابق ذمی

کافر کے بدلے میں مسلمان کے قتل کے قائل نہیں ہیں۔



لیکن احناف کافر ذمی کے قتل پر مسلمان کو قصاص میں قتل کہنے کا حکم دیتے ہیں۔ حدیث مذکور میں کافر سے وہ کافر حربی مُراد لیتے ہیں۔ صاحب ہدایہ نے نبی صلی اللہ علیہ وسلم کے عمل سے استدلال کیا ہے۔ (خلاصہ بحث ص ۱۸۱ جلد اول)

اس طرح کی متعدد روایات نقل کرنے کے بعد حنفیوں کے مسک کا ذکر کرتے ہیں کہ کافر ذمی کو اگر کوئی مسلم قتل کر دے تو اس کے قصاص میں اسے بھی قتل کیا جائے گا۔

فاحل اللہ البیع و حرم الربوا کی تشریح میں بیع کے بارے میں ضروری مباحث کے بیان کے بعد ربوا کی تشریح کی ہے۔ اس کے بعد اپنی رائے بیان کی ہے۔

اس سلسلے میں ربوا کے تمام مسائل، مختلف مذہبوں کے اس بارے میں نظریات اور اس سے متعلق باتوں پر بڑی لمبی تحقیقی بحث کی ہے۔ علماء کے اقوال اور احادیث کے حوالے سب باتوں پر تفصیلی روشنی ڈالی ہے۔ اسی طرح سے ”لیطوفوا بالبیعت العتیق“ کے سلسلے میں لفظ عتیق کی تشریح خاصی تفصیل سے کی ہے۔

اس کے بعد طواف کے بارے میں تفصیل سے مسائل بیان کیے ہیں۔ غرض اسی انداز پر جتنے بھی مسائل قرآن کریم میں ہیں۔ مولانا شام اللہ نے ان پر بحث کی ہے اور ائمہ کے اختلافات کو بیان کیا ہے۔ اپنے نقطہ نظر

یعنی حنفی مسک کو ہر جگہ پیش نظر رکھا ہے۔ مسائل کی توجیہ اور مطالب کی توضیح اس مسک کو ملحوظ رکھتے ہوئے کی ہے۔

سورتوں اور آیتوں سے جو مسائل نکلتے ہیں۔ اُن کا بھی ذکر کرتے ہیں۔

شانِ نزول اور اس سلسلے میں احادیث و اقوال نقل کیے ہیں۔

تفسیر کے خاتمے پر فضائل قرآن کے عنوان سے روایات و اقوال سے اس کی فضیلت کا ذکر کیا ہے۔ اُس کا اختتام ان الفاظ پر ہوتا ہے :

والحمد لله رب العالمین و صلی اللہ تعالیٰ علیہ  
 خیر خلقہ محمد و آلہ و اصحابہ اجمعین۔



# فتح البیان فی مقاصد القرآن

نواب صدیق حسن خان قنوجی

نواب صاحب بڑے ذی علم اور صاحب نظر مصنف تھے قرآن مجید کی تمام اہم تفسیریں قدیم و جدیدان کی نظر کے سامنے تھیں ان کی خواہش ہوئی کہ قدام کی طویل تفسیریں پڑھنی لوگوں کے لیے دشوار ہیں۔ اس لیے ایسی تفسیر لکھی جائے کہ جس میں گزشتہ مفسرین کے خیالات اختصار کے ساتھ آ جائیں اور آنحضرت صلی اللہ علیہ وسلم، صحابہ کرام، تابعین عظام اور ائمہ سلف کی تشریحات مناسب ترتیب اور حسن سلیقہ کے ساتھ پیش کر دی جائیں۔ مقدمہ میں نواب صاحب نے عہد صحابہ سے لے کر اپنے زمانے تک کے مفسرین کے نقطہ نظر اور اصول تفسیر سے متعارف کرایا ہے۔ روایت اور روایت کا مطلب سمجھایا ہے۔ اس کے ساتھ تفسیر بالترائے کی حقیقت واضح کی ہے اور صحیح طریقہ کار پیش کیا ہے۔ فرماتے ہیں :

”الترمیمیے دل میں یہ خیال گشت کرتا رہا کہ میں تفسیری

ایک ایسی کتاب لکھوں جو معتبر طور پر روایت و درایت دونوں

پر حاوی ہو اور تفسیر بالترائے سے پاک ہو۔“ (ص ۱۱ ج ۱)

اس کے بعد اپنے مقصد اور تفسیری نقطہ نظر کو وضاحت کے ساتھ پیش کیا ہے۔ امام جلال الدین سیوطی کی تفسیر درمنثور روایتی نقطہ نظر سے خاص

طور پر صاحب موصوف کے پیش نظر رہی ہے۔ اس کے ضروری مطالب کے ساتھ دوسری تفسیروں سے مناسب معلومات جمع کر دی ہیں۔ ضعیف روایتوں کے ضعف کی طرف اشارہ کر دیا ہے اور متضاد روایتوں میں تریح کی صورتیں بیان کر دی ہیں۔ اعراب کی مشکلات دُور کی ہیں۔ قرأت کے اختلافات کا ذکر کیا ہے۔ الغرض روایتی اور روایتی دونوں قسم کی تفسیروں کے بہترین اقتباسات اس کتاب میں اکٹھا کر دیے ہیں۔

اپنے تفسیری نقطہ نظر کی وضاحت کے بعد قرآن مجید کے فضائل کے متعلق روایتیں نقل کی ہیں۔ اس کے بعد سورہ فاتحہ کی تفسیر سے کتاب کا آغاز کیا ہے۔ الفاظ کے معانی، بیان قرأت، اسباب نزول، مسائل فقہ، فقہاء کے اجتہادات، غرض تمام پہلوؤں کا لحاظ رکھا گیا ہے۔

حروف مقطعات کے سلسلے میں دوسرے مفسرین کی طرح مختلف اقوال نقل کیے ہیں، لیکن آخر میں یہی کہا ہے کہ اگر کسی کو سلامتی رائے مطلوب ہے اور ائمہ سلف کی اقتدا کرنا چاہتا ہے تو اُسے اس بارے میں کوئی رائے نہیں دینی چاہیے، بلکہ صرف اس اعتراف پر اکتفا کرنا چاہیے کہ ان حروف کے نازل کرنے میں اللہ تعالیٰ کی کوئی حکمت پوشیدہ ہے جس تک ہماری عقلیں نہیں پہنچ سکتیں۔

”وان كنتم في ريب مما نزلنا على عبدنا فاتوا بسورة من  
 مثلہ کی تفسیر میں قرآن مجید کے اعجاز کے بارے میں اختصار و جامعیت کے ساتھ ضروری باتیں بیان کر دی ہیں۔ اس سلسلے میں قرآن کریم کے لفظ

وَلَنْ تَفْعَلُوا کے تحت لکھا ہے کہ یہ قرآن مجید کی پیش گوئی ہے۔ ایام نبوت اور اُس کے بعد آج تک مخالفین قرآن کے مقابلے میں کچھ پیش نہ کر سکے۔ بعض آیات کی تشریح میں یہودیوں کی پھیلائی ہوئی غلط روایات تفسیر میں نقل ہو گئی ہیں۔ اس قسم کی آیتوں کی تفسیر میں نواب صاحب نے غلط بیانیوں کی تردید کی ہے اور معاملے کی صحیح صورت حال واضح کی ہے۔ جنت ارم یا بہشت شداد اسی قسم کی غلط روایات میں سے ہے۔ موصوف نے

التم ترکیف فعل ربك بعباد ارم ذات العباد  
 التمل یخلق مثلها ف البلاد کی تفسیر میں بیان کیا ہے کہ یہاں ارم سے مراد بہشت شداد نہیں ہے، بلکہ ارم عاد کے دادا کا نام ہے۔ عاد کی وضاحت کے لیے ارم کا ذکر کر دیا ہے۔ تاکہ یہ پتہ چل جائے کہ عاد سے مراد وہ قوم عاد ہے جو ارم کی اولاد ہے۔ "ذات العباد" سے کسی مخصوص عمارت کی طرف اشارہ نہیں ہے، بلکہ اُن کی قوت و قدرت کی طرف اشارہ ہے۔ یعنی وہ لوگ ایسے صاحبِ قوت تھے کہ اُن کی مانند کوئی قبیلہ نہیں ہوا ہے۔ اس سلسلے میں ائمہ لغت و تفسیر کے بیانات نقل کیے ہیں۔ "عمید القوم" سے مراد سردار قوم ہوتا ہے۔ یہ بھی مفہوم ہو سکتا ہے کہ وہ بڑی بڑی عالیشان عمارتیں بناتے تھے۔ بہشت شداد کا قصہ سرتاپا غلط ہے۔

فرماتے ہیں:

"یہ جھوٹ در جھوٹ اور افتراء در افتراء ہے"

اس کے بعد اپنی تائید میں محدث شوکانی، حافظ ابن کثیر شیخ الاسلام  
نجم الدین محمد الفیصلی اور ابن خلدون وغیرہ محققین کے بیانات نقل کیے ہیں۔  
لکھا ہے کہ :

”یہ سب کی سب اسرائیلی خرافات اور زنادقہ کی گھڑی ہوئی باتیں  
ہیں۔“

(ص ۲۶۵ ج ۱۰ سلسلہ وانجیر)



# تفسیر القرآن بکلام الرحمن

مولانا ثناء اللہ امرتسری

قرآن مجید کی بہت سی تفسیریں علماء نے مختلف انداز پر لکھی ہیں بعض لوگوں نے شرح میں اپنی عقل اور اپنے علم کا استعمال کیا ہے بعض لوگوں نے دوسروں کی رائے اور خیالات سے فائدہ اٹھایا ہے اور کچھ ایسے بھی ہیں جو کلام اللہ کی تفسیر خود آیات ربانی سے کرتے ہیں۔

مولانا ثناء اللہ امرتسری دور جدید کے اہم علماء میں سے تھے۔ اپنے خیالات کے اعتبار سے زبردست اہل حدیث تھے۔ بہت بڑے مناظر تھے۔ بڑے بڑے مباحثوں میں حصہ لیا اور کامیاب ہوئے۔ اُن کے بہت سے علمی کارناموں میں اُن کی یہ تفسیر ایک خاص اہمیت رکھتی ہے۔ اُنہوں نے پوری کوشش کی ہے کہ قرآن کریم کی آیتوں کی تفسیر اسی سے کریں۔ اس سلسلے میں اُنہوں نے قرآن مجید کا گہرا مطالعہ کیا اور کیساں مفہوم والی آیتوں سے مطلب بیان کیا ہے۔

یہ کام ویسے تو بہت آسان معلوم ہوتا ہے، لیکن درحقیقت کافی مشکل ہے۔ اس کے لیے ضروری ہے کہ سارے قرآن مجید کو پورے غور و خوض سے پڑھا گیا ہو اور آیتوں کا ربط ایک دوسرے سے اچھی طرح سمجھ لیا گیا ہو کیونکہ اس کے بغیر ادائیگی مفہوم ممکن نہیں۔ ویسے تو قرآن کی تفسیر قرآن ہی کے ذریعے

کرنا بہت اچھا اور کار ثواب ہے، لیکن اس طرز کو اختیار کرنے کے مکمل تفسیر اور تشریح ذرا مشکل ہے۔ خصوصاً احکام اور مسائل کی آیتوں کو اس طرح واضح کرنا کہ ان سے پڑھنے والوں کے ذہن میں پوری بات آجائے اور مسئلہ سمجھ لیں یہ کام بغیر احادیث اور عقلی دلائل کے تقریباً ناممکن ہے۔

جب یہ تفسیر شائع ہوئی تو کچھ علماء نے اس پر بہت سے اعتراضات کیے اور اس کی رد میں ایک رسالہ اربعین کے نام سے شائع ہوا، جس میں اس تفسیر میں چالیس جگہوں پر سخت قسم کے اعتراضات تھے۔ جب ۱۳۴۴ھ میں مولانا ثناء اللہ صاحب حج کرنے گئے تو ان مخالفین نے وہاں بھی اپنی کتاب کی اشاعت کی اور ان کو بدعتی قرار دیا۔ بالآخر عبدالعزیز بن سعود شاہ عرب کو اس مسئلے کے حل کرنے کے لیے علماء کی ایک مجلس قائم کرنی پڑی۔

جیسا کہ اوپر لکھا جا چکا ہے کہ اس قسم کی تفسیر میں بہت سی باتوں کی حقا پوری طرح سے نہیں ہو پاتی ہے۔ اس میں بھی بعض ایسے مسائل ہیں جو واضح نہیں ہو سکے ہیں۔ مصنف نے ان کی مزید تشریح و توضیح کے لیے حاشیے پر احادیث لکھی ہیں یا بعض جگہوں پر دوسری کتابوں کا حوالہ دیا ہے۔ اسی طرح سے اختلافی مسائل کو بھی حاشیے پر بیان کر دیا ہے۔ کہیں کہیں پر اپنی رائے لکھی ہے اور کہیں پڑھنے والے پر فیصلہ چھوڑ دیا ہے۔

بعض مسائل پر بحثیں کافی لمبی ہیں "استوی علی العرش" کی توضیح میں کافی تفصیل سے کام لیا ہے۔ یہی وہ مسئلہ ہے جس پر ممالک عربیہ میں

۱۱۸ ملاحظہ ہو اس تفسیر کا مقدمہ۔



لوگوں نے ان سے اختلاف کیا تھا۔

حروفِ مقطعات کے سلسلے میں بعض مفسرین تو صاف یہ کہہ دیتے ہیں کہ ان کا علم سوائے اللہ تعالیٰ کے کسی کو نہیں، لیکن بعض اپنے اندازے سے کچھ معنی بیان کرتے ہیں۔ مولانا نے بھی ان حروف سے مطالب اخذ کیے ہیں ”آلہم“ کی تشریح یوں کی ہے :

”میں اللہ ہوں، زیادہ جاننے والا ہوں“ کا مختصر ہے۔“

کھانپنے سے یہ مفہوم نکلتا ہے :

”میں الکافی، المادی، الامین، العالم اور الصادق ہوں۔“

آیتوں کی تفسیر اس انداز پر کی ہے کہ اس مفہوم کی یا اس سے مشابہ دوسری آیتیں نقل کر دی ہیں، لیکن تشریح و وضاحت کے نہ ہونے کی وجہ سے بعض جگہ مطلب اچھی طرح واضح نہیں ہو پایا ہے۔





## افتح القدسی فی تفسیر آیتہ الکرسی

ابوبکر محی الدین عبدالقادر (ولادت ۷۸۷ھ وفات ۸۴۸ھ)

شیخ عبدالقادر بن شیخ بن عبداللہ العیدروس احمد آباد میں ۷۸۷ھ میں پیدا ہوئے۔ ان کے والد نے ان کی پیدائش سے پہلے خواب میں اولیاء اللہ کی ایک جماعت کو دیکھا تھا جن میں شیخ عبدالقادر جیلانی مسافر اور شیخ ابوبکر عیدروس بھی تھے۔ اس وجہ سے انہوں نے اپنے لڑکے کا نام عبدالقادر رکھا اور کنیت ابوبکر اور لقب محی الدین۔ قرآن مجید کی تعلیم حاصل کرنے کے بعد تحصیل علوم میں لگ گئے اور بہت سے علوم و فنون حاصل کیے۔ اپنے دور کے علماء سے طریقت کی تعلیم حاصل کی اور خود بہت سے لوگوں کو خرقہ پہنایا۔ عمدہ عمدہ کتابیں جمع کیں اور لوگوں کو اپنے علم سے بہت فائدہ پہنچایا۔ علماء و امراء دونوں ہی طبقوں میں ان کی بڑی عزت تھی۔

ان کی تصانیف میں الفتوحات القدوسیہ فی الخرقۃ العیدروسیہ، الحدائق المحضرقنی سیرۃ النبی صلی اللہ علیہ وسلم واصحابہ العشرۃ (جسے انہوں نے تقریباً بیس سال کی عمر میں لکھا۔ یہ ان کی پہلی تصنیف تھی) کتاب المنہاج الی معرفۃ المعراج، اسباب النجاة، منہج الباری، تختم صحیح البخاری، النور السافر فی اخبار القرآن العاشر،

اشعار کا ایک دیوان اور آیتہ الکرسی کی تفسیر الفتح القدسی کے نام سے ہیں۔ ان کی وفات ۱۰۳۸ھ میں احمد آباد میں ہوئی۔

یہ تفسیر حکمت میں بہار لائبریری میں موجود ہے۔ فہرست میں یہ مجموعۃ الرسائل کے نام سے ہے۔ مجموعۃ الرسائل چار مختصر رسالوں پر مشتمل ہے۔ شروع کے تین رسالے تصوف سے متعلق ہیں۔ چوتھا رسالہ آیتہ الکرسی کی تفسیر ہے۔ ابو بکر محی الدین عبدالقادر بڑے صوفی بزرگ تھے۔ اس آیت کی تفسیر انہوں نے خاصی تفصیل سے تقریباً دس صفحاتوں میں کی ہے۔ ابتدا ان الفاظ سے ہوتی ہے:

”الحمد للملك الذي تفرد في لغوت جلاله“

واظہر دین الاسلام علی الذین کله“

اس کے بعد انہوں نے خود اپنی اس تصنیف کا مقصد یہ بیان کیا ہے کہ احادیث صحیحہ اور دلائل صریحہ کے ذریعہ آیتہ الکرسی کے فضائل بیان کرنا پیش نظر ہے۔ ساتھ ساتھ معتبر تفسیروں کی روشنی اور بلند مجالس و محافل کی سنی ہوئی روایات کی بنیاد پر معانی و مطالب بھی بیان کیے ہیں۔

مصنف نے اس کتاب کو وزیر توابع مرزا شمس الدین کے نام معنون کیا ہے۔ اس کے بعد وزیر موصوف کی مدح میں ۹ اشعار لکھے ہیں۔ پھر استحکام سلطنت کی دُعائیں مانگنے کے بعد تفسیر شروع کی ہے۔ آیتہ الکرسی کی اہمیت اور اُس کی عظمت بیان کی ہے۔

اس سلسلے میں بھی بہت سی احادیث نقل کی ہیں اور اُس کی فضیلت و

اہمیت کو ثابت کیا ہے۔  
تفسیر کرتے ہوئے لفظی بحثوں کو بھی بیان کرتے ہیں۔ اس کے وہ معنی  
بھی بیان کیے ہیں جو صوفیائے کرام نکالتے ہیں۔  
اس کے بعد اللہ تعالیٰ کے ایک ہونے کی بحث کی ہے اور اسے ثابت  
کیا ہے۔ لکھتے ہیں کہ اللہ کو تمام صفات سے متصف اور ہر اعتبار سے کامل  
ہونا چاہیے۔ اس میں کسی قسم کی کمی نہ ہونی چاہیے۔ اب اگر دو خدا تسلیم  
کر لیے جائیں تو ان کے کاموں میں اختلاف پیدا ہوگا۔ جب ایک ہی کامل  
خدا موجود ہے جو ایجادِ عالم اور تدبیرِ عالم کرتا رہتا ہے تو پھر دوسرے کا وجود  
بے کار محض ہے۔ اس سلسلے میں اور بھی دلائل دیے ہیں اور لکھا ہے کہ  
توحیدِ مسلم ہے۔ اسی طرح سے پوری آیت کی تفسیر کی ہے اور ہر جگہ لغوی  
بحثوں کے ساتھ ساتھ صوفیانا انداز بھی باقی رکھا ہے اور اس نقطہ نظر سے  
بھی توضیح کی ہے۔

یہ نسخہ خطِ نسخ میں ہے۔ قرآن کریم کی آیات سُرخ روشنائی سے لکھی  
گئی ہیں۔ اس پر کوئی تاریخ وغیرہ درج نہیں ہے جس سے اندازہ ہو سکے  
کہ کس دور میں اس کی کتابت ہوئی اور کس نے کی۔ اس کا بس یہی نسخہ ملتا  
ہے کسی دوسرے کا پتہ نہیں چل سکا۔ اس رسالے کا خاتمہ ان الفاظ پر  
ہوتا ہے :

”ان شرح هذه الآية العظيمة يضيق عنه المجلدات  
والله سبحانه اعلم بما ينزل فانهم فهمك الله  
عنه بلا واسطة بسنة وكرمة آمين“

○○○



## تیسیر التفسیر

ابن اسیر قاسم الجیلانی محمد ہاشم الحسینی (۱۰۶۱ھ)

محمد ہاشم حسینی نے مرزا ابراہیم ہمدانی اور نصیر الدین شیرازی سے کسب فیض کیا۔ فقہ، حدیث اور عربی زبان کی تعلیم میں شیخ محمد عربی۔ شیخ عبدالرحیم حسینی اور علاء عصام الدین اسفر انسٹی سے حاصل کی۔ بارہ سال تک حرمین شریفین میں رہے۔ پھر ہندوستان آئے۔ ریاضی اور طب شیخ علی گیلانی سے سیکھی اور احمد آباد میں مقیم ہوئے۔ تھوڑے ہی عرصے بعد اُن کی شہرت دُور دُور تک پھیل گئی تو شاہ جہاں کے دور میں احمد آباد میں صدارت کا عہدہ اُن کے سپرد ہوا شاہ جہاں نے اپنے لڑکے اور نگ زیب کا معلم بھی مقرر کیا۔ حاشیہ علی تحریر اقلیدس اور تعلیقات بیضاوی ان کی مشہور کتابیں ہیں۔ انسٹی سال کی عمر میں احمد آباد میں انتقال ہوا۔

ایشیا ٹک سوسائٹی بنگال میں ان کی تصنیف تیسیر التفسیر کا قلمی نسخہ موجود ہے۔ اس میں ۱۷۳ اوراق ہیں۔ کتاب کے پہلے صفحے پر بہت سی مہریں ہیں جن میں سے نصرت جنگ اور محمد شاہ بادشاہ غازی کی مہریں پڑھی جاتی ہیں۔ محمد شاہ کی مہر ۱۱۳۶ھ کی ہے۔ شروع کے دو صفحے خوبصورت

سُنہرے حواشی کے بیچ میں لکھے ہیں۔ شروع میں دیباچہ کے انداز پر ایک کافی طویل مضمون لکھا ہے جس میں تفسیروں مثلاً بیضاوی، کشاف، تفسیر کبیر، تفسیر نیشاپوری وغیرہ کا ذکر ہے۔ انہوں نے اپنے پیش نظر یہ رکھا ہے کہ بیضاوی کی مشکل عبارتوں کی توضیح اور کشاف کے مسائل کی تفصیل و تشریح کریں گے۔ انہوں نے اس پر عمل بھی کیا ہے اور بہت ہی تفصیلی انداز اختیار کیا ہے جس کا نتیجہ یہ نکلا ہے کہ تقریباً ساڑھے تین سو صفحات محض سورۃ الفاتحہ کی توضیح میں لکھے گئے۔ اس کے بعد انہوں نے اُس کو مکمل کیا یا نہیں اس کا پتہ نہیں چلتا ہے۔

انہوں نے اپنی اس تصنیف کو شاہ جہاں کے نام سے منسوب کیا ہے اور بادشاہ کو فخرِ خلائق، حسامِ قاطع، شہابِ ساطع، عالی منزلت و رفیع الشان کہا ہے۔

اس کتاب کی ابتداء ان الفاظ سے ہوتی ہے :

أحمد لله كشاف ظلم الغواية بانوار تنزيل  
الهداية

مصنف نے اپنے طویل مقدمے میں بہت سی باتوں کا ذکر کیا ہے مثلاً یہ کہ قرآن مجید کو لوگ کتنی طرح سے پڑھتے ہیں۔ اس سلسلے میں مشہور قرآۃ کون کون سی ہیں۔ قاریوں کے نام اور اس سلسلے کے ائمہ اور مشہور لوگوں کا ذکر بھی کر دیا ہے۔ استعاذہ کی اہمیت کیا ہے اور اس کے لیے سب سے بہتر الفاظ کون سے ہیں، احادیث و اقوال سے ثابت کیا ہے۔ اس سلسلے میں چودہ روایتیں ہیں اور ان میں سب سے بہتر اس کو کہا جاتا ہے :

“اعوذ بالله السميع العليم من الشيطان الرجيم”



قرآن کے جمع و ترتیب کی ضرورت کیوں پیش آئی؟ اس کو بھی بالتفصیل بیان کیا ہے۔ جنگ یمامہ میں حفاظ کی شہادت اس کا سبب بنی۔ قرآن مجید کی سورتوں کی تعداد میں بہت سے لوگوں کو اختلاف ہے۔ ویسے تو اس میں ایک سو چودہ سورتیں ہیں، مگر بعض لوگ کچھ سورتوں کو دُعا قرار دیتے ہیں اور بعض کچھ دُعاؤں کو سورۃ کا درجہ دیتے ہیں۔ نیز بعض لوگ دو سورتوں کو ایک ہی تسلیم کرتے ہیں اور بعض الگ الگ۔ اس طرح سے جو اختلافات پیدا ہو گئے ہیں۔ اُن کو بیان کیا ہے۔ قرآن کریم کے بہت سے نام خود کلام اللہ میں استعمال ہوئے ہیں۔ اُن کی تعداد چھیا سٹھ ہے۔ بہت سے نام بھی اُنہوں نے مثال میں لکھے ہیں۔ مکی و مدنی آیتوں کی توضیح کی ہے۔ نسخ منسوخ کا ذکر کیا ہے۔ تفسیر و تاویل کی لفظی تشریح کی ہے اور اعجاز قرآن کا ذکر کیا ہے۔ اس کے بعد سورۃ الفاتحہ کی تفسیر بیان کی ہے جو بہت مفصل ہے۔ اس میں اُنہوں نے یہ طرز اختیار کیا ہے کہ لفظی تشریح و تحقیق بیان کرتے ہیں۔ اس کے بعد اُس کے مفہوم سے بحث کرتے ہیں۔ اس میں زیادہ تر فلسفیانہ رنگ ہے۔ دوسرے مفسرین بالخصوص کثاف اور بیضاوی کی بیان کی ہوئی باتوں کی طرف بھی اشارہ کرتے ہیں۔

ایسا لگتا ہے کہ اس کو لکھتے وقت محض بہت زیادہ پڑھا لکھا طبقہ مصنف کے سامنے رہا ہے۔ بحثیں اتنی لمبی ہیں کہ طوالت کے خوف سے مثال کے طور پر بھی نقل نہیں کی جاسکتی ہیں۔ کتاب کا خاتمہ ان الفاظ پر ہوتا ہے:

الحمد لله رب العالمين على اختتام  
فاتحة الكتاب ونستعين بفضله

على الاتمام ببركة سيد الانام  
والله الكرام العظام عليه وعليهم  
افضل الصلوة والسلام :-

ooo

# تفسیر القرآن

سلاشاہ محمد بدخشی (وفات ۱۰۷۲ھ)

شاہ محمد بن ملا عبدی حنفی صوفی جن کی شہرت ملاشاہ کے نام سے ہوئی بدخشاں کی ایک بستی ارکسال میں پیدا ہوئے۔ وہ ہندوستان آئے اور شیخ محمد میر لاہوری سے کسب فیض کیا۔ شیخ کی وفات کے بعد کشمیر گئے اور جنرل سلیمان پر ایک مسجد اور خانقاہ بنوائے۔ اور وہیں رہنے لگے۔ عمل صراح لکھتے تھے کہ وہ ۱۰۲۳ھ میں ہندوستان آئے۔ شیخ محمد میر کے ساتھ مدت تک رہے۔ پھر شیخ کی زندگی ہی میں کشمیر چلے گئے۔ پھر ان کی عادت ہو گئی کہ وہ گرمی کا موسم کشمیر میں گزارتے اور سردی میں لاہور میں رہتے۔ ریاض الشعراء میں ہے کہ شاہ جہاں ان سے ملتا تھا اور ان کی گفتگو سے محفوظ ہوتا تھا۔ شاہ جہاں کا بیٹا داراشکوہ اور بیٹی جہان آرا ان کے مرید تھے۔ بڑے عارف و متقی بزرگ تھے۔ حقائق و معارف سے متعلق ان کی چند تصانیف ہیں۔ انہوں نے قرآن کریم کی ایک تفسیر لکھی جو مکمل نہ ہو سکی اور وہ تفسیر عجیب و غریب ہے۔ اُس میں انہوں نے کہا ہے کہ اللہ تعالیٰ کا یہ قول ختم اللہ علیٰ قلوبہم وعلیٰ سمعہم <sup>۱۱۷</sup> اولیاء اللہ کے بارے میں ہے۔ مطلب یہ ہے کہ اللہ نے اولیاء کے دلوں پر

لے نہج ج ۵ ص ۱۶۴ - ۷ ج ۳ ص ۳۷۰ - ۷ ج ۳ ص ۳۷۰ - سورۃ بقرہ آیت ۷ -

مہر لگا دی ہے، تاکہ اس میں شیطانی خیالات اور نفسانی دوسوں سے داخل نہ ہو سکیں۔

اس کی اتنی ہی عبارت صرف نزہۃ الخواطر ص ۱۶۲ جلد ۵ میں ملتی ہے۔ کہیں اور اگر یہ تفسیر مل جاتی تو اندازہ ہوتا کہ اور کون سی انوکھی اور نئی باتیں پیش کی ہیں۔ اس آیت کی یہ تفسیر محض ان کے یہاں ملتی ہے کسی اور مفسر نے یہ معنی نہیں بیان کیے ہیں اور نہ ہی اس قسم کی توجیہ کی ہے۔ اگر یہ تفسیر مکمل ہو گئی ہوتی تو واقعی عجیب و غریب ہوتی اور بہت سے نئے انداز بیان اور طرز فکر سامنے آتے۔ ۱۰۶۲ھ میں ان کا انتقال ہوا۔

○○○○

## تفسیر سوره الفاتحہ

محمد نور الحق بن انوار الحق مدہلوی

ایشیا ٹک سوسائٹی بنگال کی لائبریری میں موجود ہے۔ اس میں ۶۵ اوراق ہیں۔ کتاب کی ابتدا اس طرح ہوتی ہے :

”الحمد لله الذي نزل القرآن هدى  
ورحمة للعالمين وجعله شفاء ومنجيا  
للمؤمنين“

اس کے بعد انہوں نے اپنی تصنیف کی وجہ یہ لکھی ہے :  
”میں نے معقولات میں کمال حاصل کرنے کے بعد قرآن  
مجید کے اسرار اور تفسیری باریکیوں پر نظر ڈالی اور خدا کی مدد  
سے ان دقائق کے بیان میں کامیابی حاصل ہوئی جو اصحاب  
نظر اور ارباب وقائق سے پوشیدہ رہے تھے پس اس میں  
سے سورۃ فاتحہ کے اسرار جمع کیے ہیں“

اس کے بعد انہوں نے مسائل سے بحث کی ہے مثلاً استعاذہ کی  
مذہبی حیثیت کیا ہے، یعنی یہ کہ اُسے کس وقت پڑھنا لازمی ہے اور کس

۱۰۰ نمبر

وقت نہیں۔ نماز میں اس کو پڑھا جاسکتا ہے یا نہیں۔ ائمہ کے اقوال اس سلسلے میں نقل کیے ہیں۔ احادیث کے حوالے بھی دے دیے ہیں۔ انہوں نے اپنی اس کتاب میں الفاظ کی تشریح و تفسیر اچھی طرح سے بیان کی ہے اور مطالبہ مفہوم سے بحث کی ہے۔ الحمد کے زمانہ نزول میں بھی اختلافات تھے۔ بعض لوگ اُسے مکی قرار دیتے ہیں اور بعض مدنی اس سلسلے کی بھی جو روایات و اختلافات ہیں۔ ان کو پیش کیا ہے۔ اس کے بعد بسم اللہ الرحمن الرحیم کی فضیلتوں کا ذکر کیا ہے اور اس کی اہمیت اور برکتوں کو بیان کیا ہے۔ یہاں بھی روایات و اقوال سے کام لیا ہے۔

اس کتاب میں انہوں نے مفصل طریقے پر ہر ہر لفظ کی تشریح کی ہے۔ ساتھ ہی گرامر اور فنی اختلافات کی بھی توضیح کرتے گئے ہیں۔ کسی لفظ کو اگر مختلف لوگ مختلف طرح سے پڑھتے ہیں، تو اس کو بھی ظاہر کر دیا ہے۔ ان کا انداز یہ ہے کہ پہلے آیت لکھتے ہیں۔ پھر اس کی تلاوت کس طرح کی جاتی ہے یہ بیان کرتے ہیں۔ اس کے بعد الفاظ کی لغوی تشریح کرتے ہیں اور آخر میں مطلب بیان کرتے ہیں اور جتنے مسائل بھی اس سے متعلق ہو سکتے ہیں۔ سب کو بیان کر دیتے ہیں۔ ان کا انداز بیان کچھ فلسفیانہ ہو گیا ہے جس کو سیدھے سادے معانی و مطالب کی ضرورت ہے۔ اس لیے اس کتاب میں بڑی الجھن ہوگی۔

سورۃ الحمد کے بعد انہوں نے سورۃ البقرۃ کو بھی شروع کیا تھا، مگر پھر دو آیتوں سے آگے نہیں بڑھ سکے۔ یہ نسخہ اگرچہ کرم خوردہ ہے، لیکن آسانی سے پڑھا جاسکتا ہے۔

خاتمے کی عبادت یہ ہے :

والمراد من الكامل الكامل في الهداية  
بدليل قوله هدى للمتقين لا لاريب  
فيه ۛ







## تفسیر سُوْرَةِ الْفَاتِحَةِ

عبداللہ بن عبداللحیم سیالکوٹی (۱۰۹۳ھ)

ملا عبداللہ بن عبداللحیم نے سُوْرَةِ الْفَاتِحَةِ کی اہمیت کو پیش نظر رکھتے ہوئے، اس کی تفسیر الگ سے کی ہے۔ رام پور کے کتب خانے میں اس تفسیر کا نسخہ موجود ہے۔ اس میں ایک سو دو صفحے ہیں۔ اس کی ابتدا ان الفاظ سے ہوتی ہے:

”بِسْمِ اللّٰهِ الرَّحْمٰنِ الرَّحِیْمِ الْحَمْدُ لِلّٰهِ  
الَّذِیْ نَزَلَ الْکِتٰبَ بِالْحَقِّ هَدٰی وَنُزْکَرٰی  
لَا وِلٰی اِلَّا اللّٰهُ“

سُوْرَةُ الْفَاتِحَةِ قرآن مجید کی تمام سورتوں میں سب سے اہم ہے۔ اسے ام الكتاب کہا گیا ہے۔ اس پر قرآن کریم کی بنیاد ہے۔ اس سُوْرَةِ کے بے شمار فوائد بیان کیے گئے ہیں۔ اس کی اہمیت و عظمت کا ثبوت یہ ہے کہ ہر رکعت نماز میں اس کا پڑھا جانا ضروری قرار دیا گیا ہے۔ بہت سے مفسرین نے اپنی اپنی تفسیروں میں اس کا ذکر کیا ہے اور پورے طور پر اس کی توضیح کی ہے۔ عبداللہ بن عبداللحیم نے بھی اس کی اہمیت کی وجہ سے یہ ضروری

۱۳ حالات کے لیے ملاحظہ ہو نزہۃ ج ۵ ص ۳۵۲ - ۴۴ نمبر ۲۲۸

سمجھا کہ اس کی تفسیر اس انداز سے کریں کہ نہ بہت مختصر ہو نہ زیادہ طویل  
(ورق ۲ ب)

آگے چل کر اس سلسلے میں بہت سے اقوال نقل کیے ہیں۔ اسی میں  
حسن بصریؒ کا یہ قول بھی نقل کرتے ہیں کہ جس نے اس سورت کی تفسیر سمجھ لی  
اُس نے تمام کتب سماوی کو سمجھ لیا۔

سورۃ کی تفسیر بیان کرنے سے پہلے ایک مقدمہ لکھا ہے جس میں علم  
تفسیر سے بحث کی ہے۔ (ملاحظہ ہو ورق ۶)

عبداللہ بن عبدالحکیم نے ان اصولوں کو بڑی حد تک اپنی تفسیر میں  
برقرار رکھا ہے۔

بسم اللہ الرحمن الرحیم کی تفسیر خاصی مفصل کی ہے۔ ہر لفظ کی الگ الگ  
تشریح کی ہے۔ اس کے بعد اس کی فضیلت و اہمیت احادیث و اقوال  
سے ثابت کی ہے۔ اس کے بعد سورۃ الحمد کی تفسیر شروع کی ہے۔ اس میں  
بھی تمام آیات کی الگ الگ توضیح و تشریح کی ہے اور وہی انداز رکھا ہے  
جس کا ذکر اوپر ہو چکا ہے۔

اس سورۃ سے متعلق تمام ضروری باتوں پر تفصیل سے بحث کی ہے۔  
بعض باتوں کو حاشیہ پر بھی بیان کر دیا ہے۔ کتاب اس عبارت پر ختم  
ہوتی ہے۔

”تمت الكتاب بعون الملك الوهاب“



## انوار الفرقان وازرار القرآن

شیخ غلام نقشبند لکھنؤی (ولادت ۱۰۵۱ھ وفات ۱۲۶۱ھ)

لکھنؤ کے رہنے والے تھے۔ میر محمد شفیع دہلوی اور پیر محمد لکھنؤی کے شاگرد تھے۔ شیخ پیر محمد کے انتقال پر آپ اُن کے خلیفہ ہوئے۔ شاہ عالم ابن عالمگیر نے ان سے لکھنؤ میں ملاقات کی تھی اور ان کی بہت تعظیم و تکریم کرتا تھا۔ اُن کے دادا حبیب اللہ گھوسی (اعظم گڑھ کے قریب ایک قصبہ ہے) میں قاضی تھے۔ شیخ غلام نقشبند اپنے دور کے بڑے علماء میں سے تھے۔ نحو، لغت اور ایام عرب اور اُن سے تعلقات نیز اشعار کی پرکھ رکھنے والا اُن کے زمانے میں اُن سے بڑھ کر کوئی اور نہ تھا۔ اٹھارہ سال کی عمر میں میر محمد شفیع سے کسب فیض کرنے کے بعد مولانا پیر محمد کی مجلس میں جا بیٹھے تھے۔ اکیس سال کی عمر میں تمام علوم سیکھ لیے تھے۔ مولانا پیر محمد کے خلیفہ ہونے کے بعد مستقل اپنے فرائض کی ادائیگی میں لگے رہے اور لوگوں کو تعلیم و تربیت دیتے رہے۔ اشعار کی پرکھ کے ساتھ ساتھ خود بھی بڑے اچھے اشعار کہتے تھے۔ انہوں نے انوار الفرقان کے علاوہ سورۃ اعراف، سورۃ مریم، سورۃ طہ، سورۃ محمد، سورۃ یوسف، سورۃ نبا، سورۃ الکوثر، سورۃ اخلاص وغیرہ کی بھی تفسیریں

لے متوفی ۱۱۰۹ھ نہایت ۳۱۸/۶

لکھیں اور اُن کی شرحیں بھی کی ہیں۔ افسوس ہے کہ اُن میں سے کسی کا بھی پتہ نہیں چلتا ہے۔ ان کے علاوہ فرقان الانوار، اللامعة العرشية، شرح قصيدة الخزر حیرہ وغیرہ بھی اُن کی تصانیف ہیں۔

اس تفسیر کے چار نسخوں کا پتہ چلتا ہے۔ دو رام پور کی رضا لائبریری میں ہیں۔ ایک پٹنہ کی خدائش لائبریری میں اور ایک مدراس کے مکتبہ رحمانیہ میں۔ رام پور اور پٹنہ کے نسخوں پر سنہ کتابت درج نہیں ہے، البتہ مدراس والا نسخہ مصنف کے قلم کا ہے۔ اس پر مصنف غلام نقشبند کی مہر بھی ہے۔ جو ۱۱۲۱ھ کی ہے۔ رام پور کے دونوں نسخے صاف ستھرے ہیں۔ ان میں سے ایک مکمل ہے۔ جس میں آٹھ سو تریسٹھ صفحات ہیں۔ دوسرا نامکمل ہے۔ جس میں چار سو بارہ صفحات ہیں۔ یہ سورہ بقرہ تک ہے۔ ابتدا کا بھی کچھ حصہ غائب ہے۔ پٹنہ والا نسخہ بڑے سائز پر ہے۔ اس میں تین سو پچھتر اوراق ہیں۔ قرآن کریم کی آیات سُرخ روشنائی سے لکھی ہیں۔ کتابت صاف ہے۔ حاشیے پر کہیں کہیں نوٹس ہیں۔ شروع کے چند صفحے کٹے پھٹے ہیں۔ یہ نسخہ بھی مکمل ہے۔

اس تفسیر کی ابتدا ان الفاظ سے ہوتی ہے،

”الحمد لله الذي جعل الفرقان نوراً“

”واللهدمى وانزله رولاً للصدى“

یہ تفسیر شروع قرآن مجید سے سورہ انعام کے آخر تک کی ہے۔ ۱۱۰ھ

نے مزید حالات کے لیے نزہتہ ۶/۲۱۲، آثار الکرام دفتر اول ۲۱۳، حقائق الخلفہ ص ۳۳۵۔

۷ے مخطوط نمبر ۵۳۴۔ ۳ے مخطوط نمبر ۵۳۵۔ ۴ے مخطوط نمبر ۳۷۳

کی تصنیف ہے۔ وہ کس قسم کی تفسیر لکھنا چاہتے تھے۔ پہلے اس کے متعلق لکھا ہے۔

اس کے بعد تفسیر کی اہمیت اور اُس کی ضرورت کا ذکر کیا ہے۔ پھر پھر سورۃ الحمد کی تفسیر بیان کی ہے۔ اس سورۃ کے تمام نام الگ الگ لکھے ہیں اور اُن کی وجہ تسمیہ بھی بتائی ہے۔ بِسْمِ اللّٰهِ الرَّحْمٰنِ الرَّحِیْمِ کی تفسیر خاصی تفصیل سے کی ہے اور حسن بصری، امام شعبی وغیرہ کے حوالے سے حضرت ابوہریرہ، حضرت ابن عباس، حضرت اُم سلمہ، حضرت ابن مسعود وغیرہ کی روایتیں بِسْمِ اللّٰهِ کی فضیلت کے سلسلے میں بیان کی ہیں۔

قرآن مجید میں کہیں کہیں پر واقعات سلسلہ وار نہیں بیان کیے گئے ہیں، انہوں نے اس کی طرف بھی اشارہ کیا ہے۔ مثلاً سورۃ بقرہ میں حضرت موسیٰ علیہ السلام اور اُن کی قوم میں گائے کے ذبح پر جو گفتگو ہوئی ہے۔ وہ اصل میں ایک مقتول کی شناخت سے متعلق ہے، لیکن اس میں ثبوت کے طور پر گائے کے گوشت کے ٹکڑوں کا بونا ہے جس کا ذکر مقتول کے ذکر سے پہلے آ گیا ہے۔ جب موسیٰ علیہ السلام اپنی قوم سے گائے ذبح کرنے کو کہتے ہیں تو اُن کی قوم کو تعجب ہوتا ہے مصنف کا کہنا ہے کہ واقعات آگے پیچھے ہیں۔

اس کے بعد حضرت ابن عباس کی روایت سے پورا واقعہ لکھا ہے۔ تفسیر کے بیچ بیچ میں آیات کی شان نزول بھی بیان کرتے ہیں۔  
رماکان النبی ان یغسلہ کی تشریح میں لکھتے ہیں کہ:

”یہ احکام جہاد میں سے ایک حکم ہے“  
 ”غلاطہ“ کی تشریح میں لکھتے ہیں کہ وہ ایک قسم کا لباس ہے جو زورہ کے نیچے پہنا جاتا ہے۔ درخت کی جڑ میں جو پانی دیا جاتا ہے اُسے بھی کہتے ہیں۔ روزہ، نماز اور وضو کے مسائل مفصل طور پر لکھے ہیں اور سب پر مکمل بحث کی ہے۔ اپنی باتوں کا ثبوت احادیثِ نبوی احوالِ ائمہ سے پیش کرتے ہیں۔ کسی کسی جگہ پر الفاظ اور گرامر کی بحثیں بھی کی ہیں، مگر حتی الامکان اس میں اختصار کو ملحوظ رکھا ہے۔ اصل مقصد قرآن مجید کی تفسیر ہے نہ کہ فنی باریکیوں کا بیان۔ قرآن کریم میں بہت سے واقعات کا ذکر بھی ہے۔ ان کی تفصیل بیان کی ہے۔ ہاروت و ماروت کون تھے۔ طاوت و جالوت کا کیا قصہ ہے یہ سب بھی مفصل طور پر لکھا ہے، لیکن ان سب باتوں کے باوجود کوئی ایسی اہم اور نئی بات پیش نہیں کی جو دوسرے اہم مفسرین سے ان کو متاثر کر سکے۔ پٹنہ والے نسخہ کا اختتام اس عبارت پر ہوتا ہے :

”ثم الربيع الاول من تفسير نوار القدرات  
 وانزهار القرآن الاربعة الثمانية ليالي خلون من  
 شهر رمضان المنسلك في شهر ..... على  
 صاحبها افضل التحية صلى الله عليه وسلم“  
 رام پور کے مکمل نسخہ کے اختتام کی عبارت یہ ہے :

”ثم الربيع الاول من تفسير نوار الفرقان وانزهار القرآن. كتبه  
 محمد التفات مبارز نعماني تحرير في التاريخ ١٥ شهر ربيع الثاني  
 روزيکشنبه ..... پھر روزبرآمدہ در قصبہ لاہور پور در حویلی  
 متبرکہ مولوی صاحب قبلہ علی عظیم الدین خاں با تمام رسید“

## شجرۃ الطور فی شرح آیتۃ النور

محمد علی بن ابی طالب بن عبد اللہ بن علی زاہری

یہ آٹھ صفحات کا رسالہ ہے جس میں آیت (اللہ نور السموات والارض  
.... واللہ بکل شیء علیم) سورۃ نور ۲۴ آیت ۳۵ کی تفسیر ہے۔  
زبیر احمد صاحب نے اسے لاپتہ قرار دیا ہے۔ لیکن اس کے دو قلمی نسخوں  
کا پتہ چلتا ہے۔ ایک نسخہ رام پور میں ہے جو ایک مجموعہ میں نمبر ۵۹۳ کے تحت  
شامل ہے۔ دوسرا انڈیا آفس میں ہے۔

رام پور والے نسخے کی ابتدا امان الفاظ سے ہوتی ہے :

نحمدک یا نور النور ونور ما فوق نور وتصلی علی

نبیک المجبور محمد والہم فی البطون والظہور....

انڈیا آفس والا نسخہ ”اللہ نور السموات والارض“ کی تفسیر ہی سے

شروع ہوتا ہے :

قال اللہ سبحانہ وتعالی اللہ نور السموات والارض

۱ حالات کے لیے الاعلام ج ۷ ص ۱۸۹ کا تراکرام دفتر دوم ص ۲۲۵

۲ زبیر احمد صاحب نے اس کا نام کتاب شجرات النور فی شرح آیتۃ النور رکھا ہے؛ ص ۲۴۷

3, CATALOGUE OF ARABIC MSS V.II BY C.A. STOREY NO 1165

.... واللہ بكل شئی علیم اللہ نور السموات والارض  
ای اللہ ظاہر فی السموات والارض وما فیہا وما بینہا  
بذاتہ وجودہ -

خاتمے کی عبارت دونوں نسخوں کی یکساں ہے جس سے مصنف کا پورا نام  
سن تصنیف اور مکان تصنیف کا پتہ چلتا ہے -

”محمد المشتہر بعلی ابن ابی طالب بن عبد اللہ  
بن علی الزاہدی الجیلانی فی عام الامر بعین بعد  
المائة والالف من الهجرة المبارکة حین اقامتی  
بمشهد طرس مولائی الرضا علیہ التحیة  
والثناء حامداً للہ وحده“





## تفسیر سورۃ الفاتحہ

شیخ محمد عاشقہ بن عبید اللہ پھلتی (وفات، ۱۸ھ)

ان کا سلسلہ نسب اکیس واسطوں سے حضرت ابو بکر صدیق رضی اللہ عنہ تک پہنچتا ہے۔ بچپن ہی سے ان کو علم سے لگاؤ تھا۔ انہوں نے شاہ ولی اللہ کی صحبت اختیار کی۔ رشتے میں بھی یہ شاہ صاحب کے بھوپھی زاد بھائی تھے۔ انہوں نے شاہ صاحب سے علم و معرفت حاصل کی اور انہی کے ساتھ ۱۲۴ھ میں حرمین شریفین بھی گئے۔ وہاں کے بزرگوں، علما اور اساتذہ سے کسبِ علم کیا اور وہ مرتبہ حاصل کیا جو شاہ صاحب کے ساتھیوں میں سے کسی کو حاصل نہ تھا۔ ان سے شیخ عبدالعزیز شاہ رفیع الدین، سید ابوسعید بریلوی اور بہت سے دوسرے لوگوں نے فیض حاصل کیا۔ ان کی تصانیف میں ”سبیل الرشاد“ فارسی میں، سلوک میں ”القول الجلی فی مناقب الولی“ جس میں انہوں نے اپنے استاد شاہ ولی اللہ کے مفصل حالات لکھے ہیں۔ شرح دعاء الاعتصام للشیخ ولی اللہ، شرح مؤطا وغیرہ اہم ہیں۔ سورۃ الفاتحہ کی تفسیر بھی ان کے کاموں میں اہم درجہ رکھتی ہے۔

بارہ صفحات کا یہ رسالہ کرام پور کی لائبریری میں موجود ہے۔ کتاب

کی ابتدا ان الفاظ سے ہوتی ہے:

”الحمد لمن احاط جميع المحامد اولاداً و اخراً و ظاهراً و

باطناً“

آہوں نے بھی سورہ الحمد کی فضیلت اور اہمیت کے پیش نظر یہ تفسیر لکھی ہے۔ سیدھے سادے انداز کی مختصر سی تفسیر ہے۔ الفاظ کی تقدیم و تاخیر اور سیاق و سباق سے متعلق بھی اشارے کیے ہیں۔ ہر آیت کی تفسیر پوری طرح سے کی ہے۔ بلاوجہ کی بحثیں نہیں کی ہیں۔ بس ضروری باتوں کو بیان کر دیا ہے۔

صراط الّذین انعمت علیہم“ کی تفسیر یوں بیان کی ہے:

”یہ انبیاء، صدیقین، شہدا اور صالحین کی راہ ہدایت ہے جن پر اللہ نے انعام فرمایا ہے“ (ص ۹)

کتاب کا خاتمہ ان الفاظ پر ہوتا ہے:

”الحمد لله اولاداً و اخراً و الصلوة والسلام على رسوله  
محمد و آله و اصحابه ظاهراً و باطناً سرینا  
لا توأخذنا ان نسينا او اخطانا آمین رب  
العالمین“



## بینایع الانوار فی تفسیر کلام اللہ الجبار

سید محمد تقی (ولادت ۱۲۳۴ھ وفات ۱۲۸۹ھ)

سید محمد تقی بن حسین بن دلدار علی حسینی لکھنؤی مذہب شیعہ کے اہم مجتہد علماء میں سے تھے۔ جمادی الاول ۱۲۳۴ھ میں لکھنؤ میں پیدا ہوئے۔ اپنی تعلیم کی ابتدا اور تکمیل اپنے والد سید حسین اور چچا سید محمد سے کی۔ ثواب امجد علی شاہ نے ان کو ممتاز العلماء کا لقب دیا اور مدرسہ سلطانیہ کی تدریس ان کے سپرد کی۔ ان کو کتابیں جمع کرنے کا بہت شوق تھا۔ انہوں نے اپنے اس شوق کے پیش نظر ایک بڑی عمارت تعمیر کرائی جس میں ایک مسجد اور حسینینہ بھی بنوایا۔ یہ عمارت اور مسجد آج بھی موجود ہے، مگر مناسب دیکھ بھال نہ ہونے کی وجہ سے خراب حالت میں ہے۔ ان کا ذاتی کتب خانہ بے شمار نادر علمی کتابوں سے بھرا ہوا ہے۔

ان کی بہت سی تصانیف ہیں جن میں 'سخبۃ الدعوت' (ادعیۃ ماثورہ) 'العیاب' (دخو) 'کتاب الارشاد' (جو لوگ دُعا اور اُس کے اثر سے انکار کرتے ہیں اُن کے رد میں) 'حُدیقۃ الواعظین'، 'ترتیبہ الواعظین'، 'لمعۃ الواعظین' (موعظت میں) 'بینایع الانوار' (تفسیر میں) خاص مشہور ہیں اور ان کے مذہبی مرتبہ کے علاوہ علمی مرتبہ کو بھی بلند کرتی ہیں۔ ان کی وفات ۱۲۸۹ھ میں ہوئی۔ اسماعیل شکوہ آبادی نے 'اُفتادستوں کشفیقہ'

سے تاریخ وفات نکالی ہے۔

سلطان المدارس اور خود مصنف کے ذاتی کتب خانوں (لکھنؤ) میں اس کے کئی نسخے موجود ہیں۔ اس تفسیر کے چار حصے ہیں جو شروع کے چار پاروں پر مشتمل ہیں۔ پہلے حصے میں سورۃ الحمد اور پارہ اتم کی تفسیر ہے۔ ہر ہر آیت کی تفسیر مفصل بیان کی گئی ہے۔ دوسرے حصے میں پارہ سبقتوں کی تفسیر ہے اس میں بھی علمی نقطہ نظر اور اہم باتوں کی مکمل توضیح کی ہے۔ تیسرا حصہ تلامذہ التسل کی تفسیر میں ہے اور چوتھا تنالوا کی۔ چاروں ہی حصے مفصل اور مدلل طور پر آیات قرآنی کی تفسیر و تشریح میں ہیں۔ غالباً مصنف کی نیت یہ تھی کہ اسی انداز پر پورے قرآن مجید کی تفسیر لکھیں گے، مگر پھر مکمل نہیں کر سکے۔ بہر حال یہ چار جلدیں موجود ہیں۔

اپنے انداز اور علمی مباحث کے انداز سے یہ ایک خاصی اہم تفسیر ہے۔ ہر مسئلے کی پوری توضیح و تشریح کی ہے۔ فقیہ باتوں اور لغوی باریکیوں پر بھی بحث کی ہے۔ دوسروں کے اقوال اور روایات سے بھی مدد لی ہے مسائل کی بحثوں میں تفصیلات کو پوری طرح مد نظر رکھتے ہیں۔ بڑی لمبی لمبی بحثیں کی ہیں اور اپنے شیعی نقطہ نظر کو واضح طور پر ثابت کیا ہے، مگر اس طرح نہیں کہ اہل سنت کو وہ باتیں ناگوار گزریں۔ الزام تراشی، بہتان بازی اور فضولیات سے گریز کیا ہے۔ اس بات کی کوشش کی ہے کہ ہر پڑھنے والے کو نفع پہنچے اور ہر سمجھ داران کے علمی انداز کو سراہے۔ اس کو پڑھ کر مصنف کی اچھی ذہنیت اور اعلیٰ علمی و ادبی لیاقت کا پتہ چلتا ہے۔ مسائل کی توضیح

اس طرح سے کر دیتے ہیں کہ ہر قسم کی اُلجھن دُور ہو جائے۔ اس کی ابتدا ان الفاظ سے ہوتی ہے،

”بِسْمِ اللّٰهِ الرَّحْمٰنِ الرَّحِیْمِ الْحَمْدُ لِلّٰهِ الَّذِی  
نَزَلَ الْفُرْقَانَ عَلٰی عَبْدِهِ لِيَكُوْنَ لِلْعٰلَمِیْنَ  
نَذِیْرًا وَّبَعَثْنَا لِلنَّاسِ كَافَّةً هَارِیًّا وَمُنْذِرًا  
بَشِیْرًا“

اس تفسیر کے سلسلے میں لکھتے ہیں:

”اے شیعان ظلہ و یلین مومن بھائیو! چرنکہ قرآن مجید بہت ہی بلیغ طور پر عبرت و نصیحت ہے۔ اس لیے میں نے مناسب سمجھا کہ اس کے مطالب و معانی بیان کر دوں۔ اس کا نام ینایح الانوار فی تفسیر کلام اللہ الجبار رکھا ہے۔“ (درق ۲)

بِسْمِ اللّٰهِ الرَّحْمٰنِ الرَّحِیْمِ کی تفسیر بہت اچھے انداز پر اور کافی تفصیل سے کی ہے۔ تمام کاموں کو شروع کرنے سے پہلے اس کا پڑھنا ضروری ہے۔ اس کی برکتوں اور فضائل کا ذکر کیا ہے اور اس سلسلے میں احادیث نبوی سے حوالے دیے ہیں۔ اس کی عظمت و اہمیت کا ایک ثبوت یہ بھی ہے کہ بہت سے لوگ اسے نماز میں بھی پڑھتے ہیں۔

بِسْمِ اللّٰهِ کی تفسیر مکمل کرنے کے بعد سورۃ الحمد کی توضیح بھی مفصل کی ہے۔ اس کی اہمیت و فضیلت اور اُس کے متعدد ناموں کا ذکر کیا ہے۔ اماموں کے اقوال اور روایات کی یہاں بھی کثرت ہے۔ اس سورۃ کی تفسیر بھی اچھے انداز پر کی ہے۔

اس تفسیر میں مصنف نے اپنے پیش روؤں کی کتابوں کو سامنے

رکھا ہے اور ایسا معلوم ہوتا ہے کہ اس کو لکھنے سے قبل انہوں نے علوم قرآنی کے ساتھ ساتھ لغت اور معانی و بیان پر بھی اچھی نظر ڈال لی تھی۔ جس کا ثبوت اُن کے یہاں بہت سی جگہوں پر ملتا ہے۔ امام رازی، ابن حجر قاضی عیاض، ابن جریر اور نیشاپوری وغیرہ کے حوالے بہ کثرت موجود ہیں۔ پہلی جلد کے خاتمے کی عبارت یہ ہے:

”تم تفسیر الجزوالاول من الكتاب العزيز  
وبتمامه تم المجلد الاوّل من هذا التفسیر  
الموسوم ینابیع الانوار ویتلوہ المجلد الثانی  
فی تفسیر الجزوالثانی انشاء اللہ تعالیٰ“  
پہلی جلد کے ۲۳۷ اوراق ہیں۔

دوسری جلد کی ابتدا ان الفاظ سے ہوتی ہے:

”الحمد لله والسلام على عبادة الذين اصطفى“  
اس میں دوسرے پارے کی تفسیر بیان کی ہے۔ بہت تفصیل سے  
تفسیر بیان کی ہے۔ حدیثیں، اقوال اور دوسرے مفسرین کے حوالے بھی  
دیئے ہیں۔

دوسری جلد میں ۳۳۹ اوراق ہیں۔ آخر کی عبارت یہ ہے:

”وقد فرغ من تأليفه وتسمية بتأييد الله  
سبحانه وحسن توفيقه اجرج المرئوبين الى  
رحمة ربه الكريم محمد التقى ابن الحسين  
بن علي جعلهم الله من وراثته جنة النعيم  
يوم الثلاثاء اربعين من شعبان عام اربع

وثمانین بعد الف دما تین من الهجرة  
 المبارکة و تیلوه انشاء الله الجزء الثالث من  
 هذا التفسیر المسمی بِنابیع الانوار فی تفسیر  
 الجزء الثالث من کلام الله العزیز العفاسر  
 تیسری جلد میں ۲۳۷ اوراق ہیں۔ تیسرے پارے کی تفسیر ہے۔ ابتدا  
 اس طرح ہوتی ہے:

”الحمد لله رب العالمين الرحمن الرحيم مالك  
 يوم الدين اياك نعبد و اياك نستعين  
 وصلى الله على محمد خاتم النبيين و على  
 اوصيائه المرضيين“

اس حصے کا اختتام ان الفاظ پر ہوتا ہے:

”قد فرغ مولفہ الفقیر الی رحمة ربه الکریم  
 محمد التقی بن الحسین بن ولدا علی جعلهم  
 الله من ورثة جنة النعیم ضحوة یو الثلثاء  
 الرابع و العشرین من شهر الله الاصب رجب  
 المرجب عام الف و مائتین و ثمان و ثمانین من  
 الهجرة المقدسه حامد الله سبحانه و مصليا  
 عن رسوله و اهل بيته“

چوتھی جلد میں ۱۶۳ اوراق ہیں۔ ابتدا کے الفاظ یہ ہیں:

”الحمد لله استحاما للنعمة و لا اله الا الله  
 اخلاصا للوحدانية و صلى الله على محمد سيّد

یہ بیتہ و علی الاصفیاء من عترتہ“

یہ جلد سورۃ آل عمران پر ختم ہوتی ہے۔ اسے ختم کرنے کے بعد مصنف نے پانچواں حصہ یعنی سورۃ نساء کی تفسیر شروع کی تھی۔ چند آیتوں کی تفسیر لکھی تھی کہ ان کا انتقال ۱۲۸۹ھ میں ہو گیا۔

ان کے اپنے کتب خانے میں اس تفسیر کے کئی نسخے ہیں۔ ان میں سب سے عمدہ وہ نسخہ ہے جو دو دو پاروں کی تفسیر پر دو جلدوں میں ہے۔ اس کا کاغذ اور کتابت بہت عمدہ اور صاف ہے۔ اس میں وہ چند آیتیں اور ان کی تفسیر ہے جو ان کی تفسیر کا آخری حصہ ہے۔ آخری آیت جس کی تفسیر اس میں ہے وہ یہ ہے:

”وَابْتَالُوا لِيَتَامَىٰ حَتَّىٰ إِذَا بَلَغُوا النِّكَاحَ.....“

وَكَفَىٰ بِاللَّهِ حَسِيبًا“

اس آیت کی تفسیر بھی مکمل نہیں ہو سکی ہے۔ صرف بلوغ تک کی تشریح کر سکے ہیں۔ آخری الفاظ یہ ہیں:

”أَذَا الْمُرَادُ مِنَ الْأَمْرِ بِالْإِبْتِلَاءِ إِلَىٰ بُلُوغِ النِّكَاحِ“

حُضُورِ قَلْبِهِ لَا اسْتِمْرَارَهُ الْيَوْلَانِ الْإِبْتِلَاءُ

الَّتِي تَحَقِّقُ وَتُبَيِّنُ بِهِ الْحَالَ لَمْ يَتَكَرَّرْ“



# مرآة القرآن

محمد قطب الدین چشتی امرہوی

یہ کتاب ۱۲۹۳ھ میں عمدة المطابع امرہہ سے شائع ہوئی۔ رام پور کے کتب خانے میں موجود ہے۔ اس میں ۱۶۹ صفحات ہیں۔ یہ قرآن مجید کے آخری پارے کی تفسیر ہے۔ اس کے مصنف کا سلسلہ نسب یہ ہے: محمد قطب الدین بن شاہ محمد بخش بن شاہ رحمن بخش بن شاہ عبدالباری بن شیخ ظہور اللہ بن عبدالہادی الجشتی الامرہوی۔

اس میں انہوں نے مطالب قرآنی کے ساتھ ساتھ اعراب و ترکیب سے بھی بحث کی ہے۔ ان کا تفسیر بیان کرنے کا انداز بہت اچھا ہے۔ پہلے آیت لکھ دیتے ہیں۔ پھر اُس کے الفاظ کی الگ الگ تشریح کرتے ہیں اور ایک دوسرے سے مرتبط کرتے ہیں۔ اس کے بعد آخر میں اُل المعنی کہہ کر مطلب بیان کرتے ہیں۔

بِسْمِ اللّٰهِ الرَّحْمٰنِ الرَّحِیْمِ کی تفسیر فاضی مفصل کی ہے۔ ہر لفظ کی الگ الگ تشریح کرنے کے بعد کہتے ہیں:

”اے لوگو! تلوات و قرأت کے وقت بسم اللہ الرحمن الرحیم کہو“

انہوں نے تشریح و تفسیر کے ساتھ ساتھ لغوی باتوں سے بھی بحث کی ہے۔ عبارتوں کی ترکیب اور گرامر کا ذکر بھی کرتے ہیں۔ ضرورت کی جگہوں پر احادیث نقل کی ہیں۔ طرز بیان چونکہ سادہ ہے اس لیے مطلب آسانی سے سمجھ میں آجاتا ہے۔ کسی کسی سورۃ کی شانِ نزول بھی بیان کر دیتے ہیں۔ اگر کسی سورۃ سے کوئی واقعہ متعلق ہے تو اس کا بھی مختصراً تذکرہ کر دیتے ہیں۔ مصنف نے اس کو رمضان المبارک ۱۲۹۳ھ میں لکھا تھا۔ کتاب کے خاتمے پر مختلف علما کی تقریظیں بھی ہیں۔ کچھ قطعات تاریخ بھی ہیں۔



## تفسیر سورۃ یوسف

صاحبزادہ علی عباس نمان (وفات ۱۲۹۸ھ)

رام پور میں پیدا ہوئے اور وہیں پرورش پائی۔ ان کا سلسلہ نسب یہ ہے: علی عباس خان بن صاحبزادہ علی حسین خان بن عظیم اللہ خان بن مصطفیٰ خان بن صاحبزادہ اللہ یار خان بن نواب سید علی محمد خان۔

انہوں نے مولوی حافظ محمد رضا خان، مولوی ارشاد حسین اور مفتی سعد اللہ صاحب سے کسب علم کیا۔ علم طب سے بھی ان کو دلچسپی تھی اور یہ علم انہوں نے حکیم ابراہیم خان لکھنوی سے حاصل کیا۔ ۱۲۹۸ھ میں حج بیت اللہ کو گئے۔ مدینہ منورہ میں ان کا انتقال ہو گیا اور حضرت حمزہؓ کے مزار کے متصل دفن ہوئے۔ رام پور کے کتب خانے میں یہ تفسیر موجود ہے۔ اس میں ۹۳ صفحات ہیں۔ یہ نواب کلب علی خان کے زمانے میں لکھی گئی تھی۔ مقدمہ میں ان کی بہت تعریف کی گئی ہے۔ ابتداً ان الفاظ سے ہوتی ہے:

”الحمد لله الملك السلام الواحد له ملك السماء

والسطوح“

۱۔ تذکرہ کلامان رام پور ص ۲۴۱ مصنفہ حافظ احمد علی خان شوق۔

۲۔ اس کے دولکھے میں نمبر ۵۵۸ اور نمبر ۵۵۹۔

پوری تفسیر میں کوئی خاص بات قابل ذکر نہیں بس اُس کی جو کچھ بھی اہمیت ہو سکتی ہے وہ یہ ہے کہ اُنہوں نے اُسے بے نقط لکھا ہے، یعنی جس طرح فیضی نے سواطع الامام میں اپنی قادر البیانی کا ثبوت دیا ہے۔ اُنہوں نے بھی اس صنعت کو اپنا کر ایسے الفاظ استعمال کیے ہیں جن میں نقطے نہیں ہوتے۔ فیضی کے یہاں اس صنعت کی وجہ سے کافی اشکال ہو گیا ہے، مگر ان کے یہاں ایسا نہیں ہے۔ اُن کی عبارتیں آسان ہیں، اس کی وجہ یہ معلوم ہوتی ہے کہ اُنہوں نے اظناب کی بجائے اِجماز کو مد نظر رکھا ہے۔ بہر حال اس صنعت کے اعتبار سے اس تفسیر کو بھی اہم سمجھا جاسکتا ہے۔ درجہ تفسیر، لفظہ بکلامت اس میں کوئی بھی بات قابل ذکر نہیں ہے۔ بس آسان قسم کی مختصر سی تفسیر کسی مسئلے پر کوئی بھی بحث نہیں کی ہے۔ آیت کا مطلب مختصر طریقے پر بیان کر دیتے ہیں۔ اگرچہ سورہ یوسف کی تفسیر میں بڑی پیچیدگیاں ہیں اور مفسرین بعض جگہوں پر بہت الجھتے ہیں، لیکن اُنہوں نے کسی بھی مسئلے کو نہیں چھیڑا ہے اور صرف مختصر مطلب بیان کر دینے پر اکتفا کی ہے۔

حضرت یوسف علیہ السلام کے بھائی جب قحط کے زمانے میں مصر آئے تو حضرت یوسف اُنہیں پہچان لیتے ہیں، لیکن اُن کے بھائی اُن کو نہ پہچان سکے۔ اللہ تعالیٰ نے اس موقع پر وہم لہ من محروک کہا ہے۔ اس کی تفسیر بھی بے نقط بیان کی ہے۔

اس کے دو نسخے رام پور کی رضالائبریری میں موجود ہیں ۵۵۸ اور ۵۵۹ مخطوطہ ۵۵۹ کو تواب سید حامد علی خاں کے حکم سے مرزا محمد باقر کشمیری

نے ۱۹ فروری ۱۹۱۶ء میں نقل کیا تھا۔ جیسا کہ خود کاتب نے آخر میں لکھ دیا ہے۔ دوسرے نسخے کے کاتب حافظ حبیب اللہ خان ہیں۔ دونوں ہی نسخے صاف سحرے لکھے ہوئے ہیں اور اچھے حال میں ہیں۔

خاتمے کی عبارت یہ ہے:

”لله درسله والموعود على الدوام كمل  
الامر والكلام“





## نتیجہ نیا بیع الانوار

سید محمد ابراہیم بن سید محمد تقی

سید تقی صاحب مرحوم نیا بیع الانوار کے چار حصے لکھ سکے تھے کہ ان کا انتقال ہو گیا۔ ان کے بعد ان کے صاحبزادے سید محمد ابراہیم نے ان کے اس علمی کارنامے کو مکمل کرنے کا ارادہ کیا، مگر ان کو بھی موقع نہ مل سکا اور تھوڑا ہی اضافہ کر کے یہ بھی انتقال کر گئے۔

یہ کتاب بہت ہی خراب حالت میں ہے کچھ غیر مرتب سی بھی لگتی ہے۔ جا بجا صفحات سادہ رہ گئے ہیں لگتا ہے یہ خیال تھا کہ ان کو بعد میں لکھا جائے گا، مگر موقع نہ مل سکا یہی وجہ ہے کہ عبارتیں بھی بہت سی جگہوں پر مبہم اور بے ربط ہو گئی ہیں۔ انہوں نے بھی وہی باتیں پیش نظر رکھی ہیں جو ان کے والد نے تفسیر لکھتے وقت اپنے سامنے رکھی تھیں اور تفسیر کا انداز بھی تقریباً ویسا ہی ہے۔ انہوں نے اس آیت کی تفسیر سے ابتدا کی ہے :

”لدرجال نصیب مما ترك الوالدان“

یعنی جہاں سے ان کے والد نے چھوڑا تھا۔ انہوں نے اُس کے بعد والی آیت سے تفسیر شروع کی ہے۔ ان کا انداز یہ ہے کہ پہلے پوری آیت کا

۷ سورہ نساء آیت ۷

مطلب بیان کرتے ہیں۔ اس کے بعد الفائدہ کے تحت اُس کی مکمل تفسیر و توضیح کرتے ہیں۔ اگر کسی آیت میں کئی باتیں قابل ذکر ہوتی ہیں تو الفائدہ الاولیٰ، الفائدہ الثانیہ کی ترتیب اختیار کرتے ہیں جتنے بھی مطالب و نکات بیان کرنے ہوتے ہیں۔ اسی طرح کستے چلے جاتے ہیں۔ یہ نسخہ غالباً خود مصنف کے ہاتھ کا ہے۔ اس میں جا بجا ترمیم و تنسیخ کی ہے اور حاشیے پر بھی بہت سی جگہوں پر نوٹس لکھے ہیں۔ اس کی ابتدائی الفاظ سے ہوتی ہے :

”الحمد لله رب العالمين والصلوة والسلام

على محمد وآله الطاهرين“

وراثت کی آیات کی تفسیر بہت تفصیل سے بیان کی ہے۔ مرنے والے کے جتنے بھی وارث ہو سکتے ہیں اور جن لوگوں کو وراثت مل سکتی ہے ان سب کی پوری تفصیل لکھی ہے۔ یہ بھی بیان کیا ہے کہ اگر مختلف قسم کے بہت سے وارث موجود ہوں تو کس طرح سے تقسیم کرنا چاہیے۔

میراث کے سلسلے میں اُنہوں نے الگ الگ عنوان قائم کیے ہیں۔ مثلاً ”فی میراث الاخوان ذکوراً کانوا ام اناثاً“ (بھائی بہنوں کی وراثت کے بیان میں) اذ انفراداً للاخوان للاجانبین (جب اکیلا بھائی ہو) فی میراث الاخوان (ماموں کی وراثت میں) فی میراث الاعصام (چچا کی وراثت) اس طرح سے اُنہوں نے تمام لوگوں کی وراثت اُس کے حقدار اور اُس سے متعلق باتوں کو بیان کیا ہے۔ یہ کتاب مکمل نہیں ہے جیسا کہ خاتمہ کی عبارت سے اندازہ ہوتا ہے۔

وسبب يحجب احدهما خارج عنهما كزوج



دھوا بن عم وللزوجة اخ اولد“  
اس کتاب کے دو نسخے سید محمد تقی صاحب کے کتب خانے میں  
موجود ہیں۔ دونوں ہی اسی عبارت پر ختم ہوتے ہیں۔ دونوں یکساں کٹے  
پھٹے اور غیر مرتب سے ہیں۔





# آیات للسائلین

حافظ عنایت اللہ اشرفی و وزیر آبادی (پنجاب)

اس میں ابتدا سے لے کر سورہ نساء کے خاتمے تک آیات الہی کی تفسیر بیان کی گئی ہے۔ یہ کتاب مطبع کیریجی لاہور سے ۱۳۴۸ھ میں شائع ہوئی۔ اس میں ۳۱۶ صفحات ہیں۔ اندازہ بیان انتہائی سادہ ہے۔ عام طور سے آیت کا مطلب اسی مضمون کی کسی دوسری آیت سے بیان کرتے ہیں۔ اگر ضرورت ہوتی ہے تو چند الفاظ اپنی طرف سے بھی لکھ دیتے ہیں۔ حاشیے پر نوٹ کافی لمبے لمبے لکھتے ہیں اور بہت سے واقعات جن کا تعلق اس آیت یا سورہ سے ہے وہ بھی بیان کر دیتے ہیں۔ مثلاً ”أهدنا الصراط المستقیم“ پر جو نوٹ لکھا ہے اُس کا خلاصہ حسب ذیل ہے :

”صراط مستقیم توحید ربانی اور جلی و نضی ہر قسم کے شرک کی نفی، عمل نیک اور ترکِ افراط و تفریط کا نام ہے۔ جیسا کہ آیت کے سیاق و سباق سے ظاہر ہوتا ہے“

عام طور سے آیتوں کے مطالب پوری طرح سے بیان کیے ہیں اور حتی الامکان مقابلے کی آیات بھی پیش کرنے کی کوشش کی ہے۔ واقعات جو قرآن مجید میں بیان کیے گئے ہیں۔ اُن پر مفصل معلومات حاشیے پر لکھ دی ہیں۔ مثلاً حضرت موسیٰ کے تمام واقعات بہت تفصیلی طور پر صفحہ ۲۵

سے صفحہ ۴۵ تک بیان کیے ہیں۔ اگر کسی جگہ یا کسی شخص کا نام درمیان میں آ گیا ہے تو اُس کے متعلق بھی لکھ دیا ہے۔

انبیاء جس ترتیب سے آئے تھے۔ اُن کا ذکر اسی ترتیب سے کیا ہے، ان کی تعداد لکھی ہے اور اُن سب کی خصوصیات کی طرف بھی اشارہ کیا ہے۔ کن نبیوں کا ذکر کن سورتوں میں ہے۔ اُس کو بھی بیان کر دیا ہے۔ اسی طرح اللہ تعالیٰ کے جتنے نام ہیں، اُن کو بھی لکھ دیا ہے اور لکھا ہے کہ جتنی بھی اچھی صفات ہو سکتی ہیں، وہ سب اللہ کے نام ہیں اور صفات الہیہ بے گنتی و بے شمار ہیں۔

اس تفسیر کے بعد حاشیے پر ایک نوٹ لکھا ہے جس میں مدرسوں کے قیام اور اُن میں تعلیم کے مسائل بیان کیے ہیں۔ لکھتے ہیں کہ :-  
 ”مسلمانوں پر واجب ہے کہ ایک خالص عورتوں کا مدرسہ بنائیں، تاکہ وہ اس میں اپنے دین کی تعلیم حاصل کریں، پھر وہ عورتوں میں تبلیغ دین کریں، اس لیے کہ عورتوں میں تعلیم و تبلیغ کے لیے عورتیں زیادہ مناسب ہیں۔“

الفاظ اور لغت کی بحث اس میں نہیں ہے۔ دوسری کتابوں کے حوالے یا دوسرے لوگوں کے اقوال بھی درج نہیں ہیں۔ بس سیدھے سادے انداز پر مطالب کی توضیح کی گئی ہے اور ضروری جگہوں پر نوٹ لکھ کر مفہوم کو مزید واضح اور کارآمد بنایا ہے۔



# نظام القرآن و تاویل الفرقان

مولانا حمید الدین فراہی

مولانا حمید الدین فراہی "نظام القرآن و تاویل الفرقان" کے نام سے ایک مکمل اور جامع تفسیر لکھ رہے تھے، مگر بد قسمتی سے اُن کا یہ کام مکمل نہ ہو سکا۔ اُن کی تفسیر کا کچھ حصہ الگ الگ سورتوں کی شکل میں شائع ہو چکا ہے اور اس کا بڑا حصہ سرائے میر میں غیر مطبوعہ موجود ہے۔ اُنہوں نے اپنی اس تفسیر میں یہ بات خاص طور سے ملحوظ رکھتی تھی کہ قرآن کریم بیان اور خیالات کے اعتبار سے با ترتیب ہے۔ اس کی آیات میں ایک مخصوص نظم و ترتیب ہے اور یہ خیال کہ اس میں ربط و باہمی نہیں ہے غلط ہے جن سورتوں یا آیتوں میں تقدیم و تاخیر ہوئی ہے وہ کسی حکمت، بلاغت اور مقتضائے حال کے پیش نظر ہے۔ اگر مقدم کو مؤخر اور مؤخر کو مقدم بغیر کسی اصول کے کیا گیا ہوتا تو سارا نظام قرآنی درہم برہم ہو جاتا۔ اُنہوں نے یہ بھی ثابت کیا ہے کہ قرآن مجید خود اپنی آیتوں کی تفسیر کرتا ہے اس لیے اُنہوں نے مفسرین کے بیان کیے ہوئے عجیب و غریب قصوں اور کہانیوں سے احتراز کیا ہے۔

جس سورۃ کی تفسیر بیان کرتے ہیں۔ اُس سے پہلے اُن تمام مسائل کی ایک فہرست لکھتے ہیں جو اس سورۃ سے نکلتے ہیں۔ مسائل کی توجیحات، شانِ نزول اور ربط قرآنی کی طرف بھی اشارہ کرتے ہیں۔ میں اس وقت اُن کی بیان

کی ہوئی تین سورتوں، سورۃ المرسلات، والعصر اور الکافرون کا ذکر کر دوں گا۔

### تفسیر سورۃ المرسلات

قرآن کریم یوں تو ایک مکمل اور مسلسل دعوت ہے، لیکن آخری پارہ کی بیشتر سورتیں دعوت کی بنیادی باتیں ہیں۔ قیامت کا ذکر، اللہ تعالیٰ کا خوف اور بندوں کے ساتھ احسان کی جتنی تعلیم ان سورتوں میں ہے، کہیں اور نہیں ملتی۔ اس سے قبل کی سورۃ میں جن باتوں کا ذکر اختصار کے ساتھ ہے۔ اس سورۃ میں وہی باتیں قدرے شرح و بسط کے ساتھ بیان ہوئی ہیں۔

مولانا حمید الدین صاحب نظم قرآنی کے قائل اور اُس کی موجودہ ترتیب سے متفق ہیں۔ اُن کا کہنا ہے کہ قرآن کریم کی اس سے بہتر ترتیب ممکن ہی نہیں۔ انہوں نے قرآن کریم کا گہرا مطالعہ محض اس غرض سے کیا تھا کہ ترتیب میں ربط اور آیات میں نظم کے رشتے کو زیادہ مستحکم کر سکیں۔ اس سورۃ کی تفسیر انہوں نے گیارہ عنوانوں کے تحت کی ہے :

۱۔ اس سورہ کا تعلق ما قبل سے یہ بیان کیا ہے کہ جو کچھ سورۃ دہبر میں بیان ہو چکا ہے۔ یہ اُس اجمال کی تفصیل ہے۔ فرق صرف اتنا ہے کہ اُس میں ترغیب تھی اور اس میں ترہیب ہے۔ ”وما نرسل المرسلین الا مبشّرين منذرین“

۲۔ یہ سورۃ اُن سورتوں میں سے ہے جن میں کسی ایک مخصوص آیت کو بار بار دُہرایا گیا ہے اس میں ”ویل یومئذ للکذبین“

حالات تک لیے: مقدمہ تفسیر نظام القرآن ر۔ د۔ ترجمہ مولانا حسین احمد صاحبی صاحب مدظلہ ہو۔

دس بار استعمال ہوا ہے۔ اس آیت کے بار بار دہرانے میں موقع و محل کا پورا خیال رکھا گیا ہے اور بلاغت میں بھی کسی قسم کی کمی نہیں آنے پائی ہے۔ یا قبل سے تعلق اور مناسبت بھی ہر جگہ موجود ہے۔ قرآن مجید میں کئی جگہوں پر 'ترجیح' کا استعمال ہوا ہے اور ان تمام جگہوں پر معنی اور زور بیان سب میں کسی قسم کا فرق نہیں پڑنے پایا ہے، بلکہ ایک خاص قسم کی خوبصورتی اور طرزِ ادا کا ایک نیا اور زیادہ مؤثر انداز پیدا ہو گیا ہے۔ الفاظ کی تاویل بھی حسبِ موقع ہے اور یہی بلاغت کا اصول اور کلام مجید کی عظمت کا ثبوت ہے۔

۳۔ تیسرے عنوان کے تحت آیتوں کی تفسیر کی ہے۔ ایک تا پندرہ آیتوں کی تفسیر اس جگہ پر کی ہے۔ اس موقع پر تفسیر کے ساتھ ساتھ خود قرآن مجید کی آیتوں سے بھی معنوں کی توضیح کرتے ہیں اور ہر آیت کے لیے تقریباً اسی جیسی آیت پیش کی ہے۔

”ویل یومئذ للمکذبین“ کی تفسیر میں سیاق و سباق کے حوالے سے مطالب کی تشریح کرتے ہیں اور یہ دکھاتے ہیں کہ اس کا استعمال پوری سورہ میں جتنی بار بھی ہوا ہے۔ موقع و محل کے اعتبار سے بالکل صحیح ہے مفہوم کو زیادہ واضح کرتا ہے۔

۴۔ ہوا میں جس طرح رحمتِ الہی بن کر زرخیزی و شادابی لاسکتی ہیں اسی طرح عذاب بن کر لوگوں کو تباہ و برباد بھی کرسکتی ہیں۔ اُس کی قسم کھا کر اس دلیل کی شہادت دی گئی ہے۔ خدا اپنے بندوں سے کسی وقت بھی قائل نہیں ہوتا، بلکہ اپنی رحمت کی بارش اور عذاب کے حملوں سے ان کو جزا و سزا دیتا رہتا ہے اور یہ اس بات کا ثبوت ہے کہ ایک دن ایسا

ضرور آئے گا جب ہمارے اعمال کی جانچ ہوگی اور فیصلہ سنایا جائے گا۔ اس سلسلے میں مولانا نے یہ دکھایا ہے کہ کفار ”یوم الدین“ کا دو وجہوں سے انکار کرتے تھے۔ ایک تو یہ کہ وہ اُن کو عجیب سا لگتا تھا۔ دوسرے اس کی تاخیر بھی ان کے لیے معتمہ تھی۔ پس اللہ میاں نے اُن کے پہلے شبہ کو تو ایسی مثالوں سے دُور کیا ہے جو اُن کی سمجھ میں آسانی سے آجائیں اور جن کو وہ روزِ مرہ اپنی آنکھوں سے دیکھتے رہے ہیں۔ دوسرے شبہ کو یوں مٹایا ہے کہ اللہ کا عذاب کسی پر اچانک نہیں آتا، بلکہ اس سے پہلے وہ اُنہیں آگاہ کرتا ہے۔ بار بار موقع دیتا ہے کہ وہ سنبھل جائیں اور پھر آخر میں تو عذاب آتا ہی ہے۔

۵ یہاں پر پھر جملوں اور الفاظ کی تشریح کی ہے اور اسی اپنے انداز کو یعنی تفسیر قرآن بالقرآن کو ملحوظ رکھا ہے۔ ”الم نخلقکم من ماء مهین“ میں لفظ مهین (حقیر) کی تشریح پہلے لغت سے کی ہے اور پھر کلام عرب سے مثالیں پیش کی ہیں۔ پھر قرآن مجید کی دوسری آیات سے مفہوم واضح کیا ہے۔

اسی انداز میں تمام مشکل الفاظ کی پوری طرح سے وضاحت کی ہے اور مطالب کو آسان انداز میں بیان کیا ہے۔

۶ چھٹے عنوان کے تحت گزشتہ آیات کی جامع تفسیر کی ہے۔ مطالب کو پوری طرح سے واضح کیا ہے اور اس کی کئی مثالیں دی ہیں کہ اللہ تعالیٰ مطلق ہے، مگر جبار و قہار نہیں ہے، بلکہ رحیم و کریم ہے۔ پچھلی قوموں پر عذاب اُن کی نافرمانی کی وجہ سے آیا تھا۔ اللہ تعالیٰ اپنے بندوں کے پیدائش سے لے کر آخر تک کے معاملات سے واقف ہوتا



ہے۔ اس دُنیا میں جو بھی ہے اُسے فنا لازم ہے اور ایک دن یہ سب چیزیں اس کی بارگاہ میں حاضر ہوں گی۔ نیکیوں کو اُن کے عمل کا فائدہ اور بُروں کو اُن کی بد اعمالیوں کی سزا دی جائے گی اور اُن کے سامنے وہ حقائق روشن ہو جائیں گے جن کا وہ انکار کرتے ہیں۔

۷۔۔۔ یہاں اُن آیتوں اور الفاظ کی تشریح کی ہے جن کا سمجھنا کسی مجھ سے مشکل ہے اور اُس میں اُسی پچھلے انداز کو برقرار رکھا ہے۔

اسی طرح سے ”انہا ترمی لشورہ کالقصہ کاٹھ جملت صفحہ“ کی مکمل تفسیر بھی بیان کی ہے اور یہ دکھایا ہے کہ ”قصہ“ کے معنی کیا ہیں۔ کس مفہوم میں استعمال ہوا ہے اور اس سے تشبیہ کیوں دی گئی ہے۔ ”القصوۃ“ کے معنی اُونٹ کی گردن کے ہوتے ہیں۔ بڑے درختوں کے لیے بھی مستعمل ہے، لیکن اس جگہ پر اُونچے اُونچے شعلوں کو بلند و بالا عمارتوں سے تشبیہ دی گئی ہے۔ محلات اُونچی جگہوں پر تعمیر کیے جاتے ہیں اور چونکہ شعلے بھی اُوپر اُٹھتے ہیں۔ اس لیے یہ تشبیہ زیادہ مناسب ہے اور یہی مختلف لوگوں سے مروی بھی ہے؛

۸ ”ذی ثلث شُعَب (تین شاخوں والے) سے یہ نکتہ بھی نکالا ہے کہ اس سے مراد لوگوں کی اُن تین قسموں سے ہے جنہیں عذاب میں مبتلا ہونا پڑے گا۔ ایک تو وہ لوگ ہیں جو اللہ اور اُس کی مخلوق سے لاپرواہی کا اظہار کرتے ہیں، دوسرے وہ جو آخرت کے منکر ہیں اور اُس کو کوئی اہمیت نہیں دیتے۔ تیسرے وہ ہیں جو خدا سے غفلت برتتے ہیں اور کفر و شرک کی تارکیوں میں بھٹکتے رہتے ہیں۔ اس سلسلے میں احادیث سے بھی کام لیا ہے، تاکہ ایسے لوگوں کو پوری طرح پہچانا جاسکے۔

۹۔ اُدپر جن آیتوں کی تفسیر بیان کی ہے یہاں اُن پر مجموعی طور سے نظر ڈالی ہے اور اُن کے نظم وارتباط کو بیان کیا ہے۔ ساتھ ہی ساتھ ویدیل یومئذ لکم ذبین کی ترمیح کی بھی توضیح ساتھ کی آیات کی روشنی میں کر دی ہے۔ یہاں تک کی چالیس آیتیں ڈرانے دھمکانے اور راہ راست پر لانے کے لیے تھیں۔ اب خوشخبری اور بشارت کی آیات ہیں۔

۱۰۔ سورۃ پچاس آیتوں کی تھی۔ چالیس کی تشریح اُدپر ہو چکی تھی۔ اب بقیہ کی تفسیر یہاں کر دی ہے۔ یہاں بھی اُنہوں نے اپنے مخصوص انداز کو برقرار رکھا ہے اور مشکل الفاظ کی تشریح کے ساتھ ساتھ ضروری تاویلات بھی بیان کر دی ہیں۔

۱۱۔ آخر میں آیات سابقہ کی تاویل کی ہے اور ان کا ایک دوسرے سے کیا تعلق ہے۔ اُس کو بیان کیا ہے۔

### تفسیر سورۃ العصر

اس سورۃ کی تفسیر سورۃ عنوانوں کے تحت کی ہے :

۱۔ سورۃ کی دو تاویلیں ہیں۔ ایک 'عام' ایک 'خاص' جس طرح عمدہ اور اچھے مقررین کی خصوصیت یہ ہوتی ہے کہ وہ ایسے الفاظ استعمال کرتے ہیں جن سے ہر خاص و عام اپنی عقل کے مطابق مفہوم سمجھ سکے۔ "معنی خاص" موقع کلام اور سیاق و سباق کے ساتھ ساتھ خاص باتوں کی طرف اشارہ کرتے ہیں اور "معنی عام" اپنی جگہ پر مکمل محکم ہوتے ہیں کہ عام لوگ اُسے سمجھ سکیں۔ سورۃ العصر اس لحاظ سے

بڑی اہم ہے، اس کی تاویل خاص بھی ہے اور عام بھی۔ تاویل خاص  
 گذشتہ سورۃ سے عام تاویل کے مقابلے میں زیادہ مربوط ہے۔  
 ۲ اس سے پہلے سورۃ 'تکاثر' ہے جس میں مال و دولت کی طلب  
 میں انہماک اور اُس کے نتائج کا ذکر ہوا ہے۔ یہ نقصانِ عظیم ہے۔  
 اس سورۃ میں بھی انسان کو اُس کے نقصان سے آگاہ کیا گیا ہے۔  
 اس ربطِ باہمی کے لیے مفسر نے مختلف آیتوں سے کام لیا ہے جن  
 میں 'خسران' کی اطلاع دی گئی ہے۔ ساتھ ہی ساتھ پوری سورۃ کا  
 مفہوم بھی بیان کر دیا ہے اور اس میں بھی مثالیں دوسری آیتوں سے  
 پیش کی ہیں۔

۳ یہاں 'عصر' کی تشریح کی ہے۔ لکھتے ہیں: عصر اور دہر دونوں  
 زمانہ کو کہتے ہیں، مگر دہر میں مجموعی حیثیت اور عصر میں گزرنے کی  
 حیثیت ہوتی ہے۔

اپنی بات کے ثبوت میں امرؤ القیس، عبید ابن الابرص اور  
 قطامی وغیرہ کے اشعار پیش کیے ہیں، اس کے بعد یہ بیان کیا ہے  
 کہ 'عصر' تیز ہوا کے لیے بھی استعمال ہوتا ہے۔ 'عصر' زمانہ کے معنی میں بھی  
 اسی لیے استعمال ہوتا ہے کہ وہ گردش کرتا رہتا ہے۔ 'عصر' دن کے آخری  
 حصے کو بھی کہتے ہیں، کیونکہ اس کے بعد دن چلا جاتا ہے؛ لہذا یہ لفظ

۱۔ امرؤ القیس بن مجرب الحارث الکندی متوفی ۵۴۵ء۔ الاعلام ص ۳۰۱ ج ۱۔

۲۔ عبید بن الابرص بن عوف بن جشم الاسدی متوفی ۶۰۰ء۔ الاعلام ص ۳۳۹ ج ۳۔

۳۔ عبید بن جشم بن عمرو بن عباد بن جشم الملقب بالقطامی متوفی ۶۴۷ء۔ الاعلام ص ۲۶۵ ج ۵۔

ایسا ہے جس کے استعمال سے اس قسم کی تمام باتیں ذہن میں آ جاتی ہیں۔

۴ اللہ تعالیٰ نے 'عصر' کی قسم اس لیے کھائی ہے کہ پچھلے زمانے میں لوگوں نے اچھا یا بُرا جیسا بھی کام کیا اُس کا بدلا ملا۔ زمانہ گزر جاتا ہے، لیکن اعمال کی سزا و جزا ایک دن ضرور ہوتی ہے۔ انسان اجل معینہ سے غافل رہتا ہے، حالانکہ اسے ہر وقت اس کا خیال رکھنا چاہیے۔ یہ فہم انسانی کی خامی کا بہت بڑا خسارہ ہے۔ زمانے کی قسم اس لیے کھائی ہے کہ اس میں بڑی عمرتیں ہیں۔ پچھلے زمانے کی باتیں محض قصہ کہانیاں نہیں ہیں، بلکہ حقائق پر مبنی ہیں۔

۵ انسانوں کے نقصان عظیم کے ذکر کے بعد کامیاب و کامران لوگوں کی طرف اشارہ کیا ہے۔ یہ لوگ صاحبِ ایمان، اچھے کام کرنے والے اور لوگوں کو نیک باتوں کی تلقین کرنے والے ہوتے ہیں۔ یہ تینوں صنعتیں ایسی ہیں جو کسی شخص کو انتہائی اعلیٰ و ارفع منازل پر پہنچا سکتی ہیں۔ ہر جماعت کا کوئی نہ کوئی راہبر اور سردار ہوتا ہے جو اُس جماعت کو بُرائیوں سے دُور اور نیکیوں سے قریب ہونے کی دعوت دیتا رہتا ہے۔ قرآن مجید میں خود اس قسم کا ذکر بہت سی جگہوں پر موجود ہے اور جس کا نمونہ نبی صلی اللہ علیہ وآلہ وسلم کے بعد خلفائے کرام نے پیش کیا۔ امر و نہی کی ذمہ داری جماعت کے ایک ہی فرد کے سپرد ہو سکتی ہے۔ ورنہ انتشار کا خطرہ رہتا ہے۔ مسلمان جب تک حقوق و فرائض کی ادائیگی میں نہ لگیں گے۔ انہیں کامیابی نہ ہوگی۔ سیاست میں بھی جب تک وہ خلافت کا نظم نہ قائم کریں گے۔ انہیں

استقامت حاصل نہ ہوگی۔

۶۔۔۔ 'حق' کے عربوں کے یہاں کئی معنی ہیں۔ یہاں پہلی سوۃ کے ربط کے لیے حق کے معنی مواساة کے ہیں۔ لبید اور ربیعہ کے اشعار سے اس کا ثبوت پیش کیا ہے۔ "تواصوا بالحق" کا مطلب "تواصوا بالمرحمة" ہے۔ حق اور صبر کے درمیان ربط اس طرح واضح کیا ہے کہ مرحمت اس کے بغیر ممکن نہیں ہے کہ آدمی لوگوں کی اذیت برداشت کرے اور درگزر کرے جیسا کہ اللہ تعالیٰ نے فرمایا ہے کہ جس نے صبر کیا اور معاف کیا تو یہ بڑے عزم کی بات ہے؛

"ثم اتبع ذلك بالتواصي للصبير فان الرحمة  
لا تمكن ايان يحتمل المرء اذى الناس ويسامح  
بهم ويعفو عنهم كما كان تعالى ولن صبر وغفران  
ذالك من عزم الامور"

اس کے بعد لفظ 'صبر' کی تشریح کی ہے اور بتایا ہے کہ صبر یہ نہیں کہ عاجز و درامدہ شخص ذلت و خواری کے ساتھ زیادتی برداشت کرے، بلکہ صاحب عزم و قوت کی طرف سے اس کا اظہار ہوتا ہے:

"واعلم ان الصبر عند العرب ليس  
من التذلل في شئ كما يصير المصطهد العاجز  
بل هو اهل القوة والعزم"

۱۔ لبید بن ربیعہ بن مالک ابو عقیل العامری متوفی ۶۶۱ء الاعلام ص ۱۰۴ ج ۶۔

۲۔ ربیعہ بن مقروم بن قیس البضی متوفی ۶۲۷ء الاعلام ص ۴۲ ج ۳۔

۸-۷۔ ساتویں عنوان کے تحت اس کا جوامع الکلام ہونا ثابت کیا ہے۔  
 آٹھویں جگہ پر ایمان کے معنی بیان کیے ہیں اور یہ دکھایا ہے کہ وہ گھٹتا  
 بڑھتا رہتا ہے اور علم و عمل سے اس کا احاطہ کیا جاسکتا ہے۔ مؤمن اس  
 کو کہتے ہیں جو اللہ کی آیتوں پر یقین کے ساتھ اُس کی پوری بندگی  
 کرے اور محبت و رضا کے جذبہ کے ساتھ اس کے احکام کی  
 تعمیل کرے۔

علم و عمل سے اس کا احاطہ یوں ہوتا ہے کہ جس طرح ایمان عقل  
 کے لیے ہدایت و نور ہے۔ اُسی طرح دل کے لیے صلاح و طہارت  
 ہے۔

۹۔ ایمان کے معنی ایقان کے بھی ہوتے ہیں جیسے ”امن التوصل  
 بما انزل الیہ“ یعنی ایقن الرسول“ لیکن یہ معنی ہر جگہ پر  
 استعمال نہ ہوں گے، جیسا کہ بعض لوگوں نے سمجھ لیا ہے۔ یقین میں کمی و بیشی  
 نہیں ہو سکتی۔ اگر ہمیں کسی بات کا یقین ہے تو اس میں لچک نہیں ہوتی  
 بلکہ پختگی ہوتی ہے جن لوگوں نے ہر جگہ ایمان کو یقین سے تعبیر کیا ہے  
 انہوں نے بہت سی جگہوں پر آیات قرآنی کی تاویل میں کی ہیں۔ اُن کے  
 نزدیک مؤمن وہ ہے جو اقرار کرے کہ وہ اہل ایمان کی جماعت سے تعلق  
 رکھتا ہے اور مسلمانوں کا طریقہ اختیار کرے۔

۱۰۔ عمل صالح سے مراد وہ نیک کام ہیں جن سے معاشرے کی  
 اصلاح اور صلاح حال ہوتی ہو۔ اُس سے افراد اور جماعتوں کا مفاد  
 وابستہ ہوتا ہے۔ جسم، عقل اور قلب کی صلاح نشوونما ہوتی ہے۔  
 اللہ تعالیٰ نے آسمان و زمین کو بے مقصد نہیں پیدا کیا ہے، بلکہ دُنیا

اور اہل دُنیا کو عمل سے ہم آہنگ کیا ہے۔ ان کے لیے نیکی و بدی کی راہیں ہیں جسے چاہیں اختیار کریں۔ جو لوگ حق کی پیروی کریں گے، رحمت و انصاف کے اصولوں پر عمل کریں گے۔ اُن کو وراثتِ عالم کا حق ہے۔

۱۱ "حق" ہمارے عروج کا مقصد اور مطلوب ہے۔ حق کے معنی دراصل موجود کے ہیں۔ حق کا وقوع یقینی ہوتا ہے۔ عقل اسے تسلیم کرتی ہے اور اخلاق اسے فرائض میں شمار کرتا ہے۔ قرآن مجید میں یہ لفظ مختلف انداز سے ان تمام معنوں میں استعمال ہوا ہے۔ اس کے مخصوص معانی جس کی طرف اشارہ اس سے قبل بھی ہو چکا ہے، مواساتہ کے ہیں۔ عربوں کے نزدیک سب سے بڑا اور اہم حق یہی سمجھا جاتا تھا۔ اس کی ادائیگی ہر صاحب استطاعت کے لیے ضروری ہے۔ مگر حق کے یہی معنی لیے جائیں تو اس میں ان تمام باتوں کی جھلک نمایاں طور پر نظر آتی ہے اور اس طرح سے حق ظلم و جور اور فساد و باطل سے الگ ہٹ کر زیادہ بہتر اور وسیع معنوں میں مستعمل ہو سکتا ہے۔

۱۲ حق و صبر میں کیا نسبت ہے؟ نجات کا دار و مدار عقل و اخلاق کی درستی پر ہوتا ہے۔ عقل میں نرمی و سختی دونوں چیزیں موجود ہیں۔ عقل کا کام یہ ہے کہ حق کے آگے سر تسلیم خم کر دے۔ خدا کی ربوبیت کو تسلیم کرے۔ مخلوق سے نرمی کا سلوک کرے اور بندگی کے احساس کو زندہ رکھے۔ اسی طرح سے غیب کی باتوں پر ایمان لائے مصائب کے وقت صبر کرے۔ مقدرت کے بعد معاف کر دے جس طرح حق کا تعلق عقل سے ہے۔ اسی طرح حق کا تعلق صبر سے بھی ہے۔ وہ

ان دونوں سے لگاؤ رکھتا ہے۔ حق بھلائیوں کے دروازے کھولتا ہے۔ صبر بُرائیوں سے انسانوں کو دُور رکھتا ہے۔ جتنے بھی نبی آئے، سب کو صبر کی شدید آزمائشوں سے گزرنا پڑا۔ حق و صبر دراصل صراطِ مستقیم پر چلنے کے لیے دو قدم ہیں۔ ایمان ایک تناور پیڑ ہے۔ عمل صالح اور حق و صبر اس کی شاخیں ہیں۔ اللہ تعالیٰ کو بھی عمل صالح اور حق محبوب ہیں جو ان کو پامال کرتا ہے۔ وہ اُس سے ناراض ہوتا ہے۔ مختصر یہ کہ صبر حق کی محبت سے پیدا ہوتا ہے۔ اس لیے ان دونوں کا باہمی تعلق گہرا ہے۔ حق چونکہ آنکھ سے اوجھل ہوتا ہے۔ اس لیے صبر کی ضرورت زیادہ ہوتی ہے۔ ”فا صبر ان وعد اللہ حق“ (صبر کیجیے بے شک اللہ کا وعدہ حق ہے)

۱۳۔ عمل صالح اور تواضعی میں بھی گہرا تعلق ہے۔ ”وَتَوَاصُوا بِالْحَقِّ وَتَوَاصُوا بِالصَّبْرِ“ (حق کی تاکید اور صبر کی تلقین کرتے ہیں) سے معلوم ہوتا ہے کہ یہ لوگ اہل حق و صبر ہیں۔ خود تو عمل کرتے ہی ہیں دوسروں کو بھی اس کی تاکید کرتے ہیں جو شخص حق کی پیروی کرے گا، اُس کی راہ میں صبر کرے گا وہ حق کو خراب و خستہ حالت میں نہیں دیکھ سکتا۔ اُس کی دلی تمنا اور عین خواہش یہ ہوگی کہ دوسرے لوگ بھی راہِ حق کو اختیار کریں اور صبر کی منزلوں کو پار کر کے اعلیٰ مراتب تک پہنچیں۔

وَتَعَاوَنُوا عَلَى الْبِرِّ وَالتَّقْوَىٰ “ ایسے ہی لوگوں سے متعلق ہے۔ ”فَالْبِرُّ هُوَ الْحَقُّ وَالتَّقْوَىٰ هِيَ الصَّبْرُ“

۱۴۔ اُمّتِ مسلمہ کے لیے ایک دوسرے کو نصیحت کرنا فرض ہے اور انہیں اپنی رائے کے اظہار کا پورا حق ہے۔ اس سورۃ میں بھی مختصر



طور پر سیاست اتحاد و اتفاق اور معیشت کے بعض اصولوں کی طرف اشارہ ہے۔ اس سورۃ میں تو اسی کا ذکر اس بات کا بین ثبوت ہے کہ ہم دوسروں پر اپنے اچھے خیالات کا اظہار کر سکتے ہیں۔ چونکہ اس اُمت کے فرائض میں اعلائے کلمۃ الحق بھی داخل ہے۔ اس لیے اللہ تعالیٰ نے انہیں شہداء کا لقب بھی دیا ہے۔ آزادی تقریر کی بے شمار مثالیں اسلامی تاریخ کے اوراق میں موجود ہیں۔ خلفا کو برسبر منبر ٹوک دیا گیا ہے؛ البتہ اس آزادی کا غلط فائدہ اٹھانا اور فتنہ و فساد کے لیے استعمال کرنا موجب گناہ اور ناقابلِ معافی جرم ہے اس عنوان کے تحت انہیں باتوں کا ذکر ہے۔

۱۵ — حق و صبر کی توضیح مفصل طریقے پر کر چکے ہیں۔ ان دونوں کی حیثیت عظیم پہاڑوں کی سی ہے جن پر شریعت اسلامی اور نظام الہی کے ستون قائم ہیں۔

اللہ تعالیٰ نے آسمان و زمین کو حق کے ساتھ پیدا کیا، یعنی انصاف کے ساتھ اس لیے قرآن مجید میں اس قوم کی جو اس زمین کی خلیفہ اور شریعت کی نعمت سے مالا مال ہوگی یہ صفت بیان کی ہے۔ "یا ایہا الذین امنوا کونوا قوامین بالقسط شہداء اللہ ولو علی انفسکم"

اللہ تعالیٰ کسی قوم کو جب بھی اپنے کاموں کے لیے منتخب کرتا ہے تو انہیں شہداء سے آزماتا ہے اور جب وہ اس پر پورے اترتے ہیں۔ صبر و قناعت کی مثالیں پیش کر دیتے ہیں تو پھر ان کو وہ عزت و عظمت عنایت کرتا ہے جو انہیں سارے جہاں سے ممتاز

بناتی ہے اور ساتھ ہی ساتھ اُن کے دشمنوں کو نیست و نابود کر دیتا ہے۔ اس کی بہت سی مثالیں موجود ہیں۔ نبی اسرائیل کا واقعہ خود اس کا ثبوت ہے۔ اُنہوں نے صبر کو اپنا کر ساری عزتیں حاصل کر لیں اور پھر جب صبر کا دامن اُن کے ہاتھ سے چھوٹ گیا تو مذلول و مقہور ہو گئے۔ "وَلْيَنْصُرْنَا اللَّهُ مِنْ يَنْصُرُهُ وَاللَّهُ يَجِبُ الصَّبْرِينَ" جن لوگوں نے صبر کیا اُن کو عزت ملی اور اُن کا اقتدار قائم ہوا اور جو لوگ اس سے دُور رہے اُن کو سوائے ذلت کے کچھ بھی نصیب نہ ہوا۔ صبر حق کی بُنیا د ہے۔ اللہ میاں کا عذاب اُس وقت آتا ہے جب بندے حق سے روگردانی کرتے ہیں۔ صبر اور حلم ایک ہی چیز ہے۔ حق بر ظاہران سے مختلف ہے، لیکن اس کے باوجود دونوں بالکل ساتھ ساتھ نمودار ہوتے ہیں۔ حلم و صبر، عفو و درگزر اور نرمی ہیں، لیکن حق سخت گیری اور احتساب کا مظاہرہ ہے۔ اللہ تعالیٰ نے ہم کو ان دونوں کو اختیار کرنے کا حکم ساتھ ساتھ دیا ہے۔ اس نے ہمارے باطنی و ظاہری اخلاق کی اصلاح اور زمین کی وراثت کا حق اور جنت کا وعدہ کیا ہے۔ اللہ تعالیٰ اِحق و عدل کو پسند کرتا ہے اور عفو و نرمی کے ساتھ اس کا ثبات کا نظام چلاتا ہے۔

۱۶۔۔۔ سب سے اہم چیز جس کی طرف مولانا حمید الدین صاحب نے توجہ کی ہے وہ مختلف سورتوں کا ایک دوسرے سے ربط ہے وہ قرآن کو مکمل منظم اور پوری طرح سے مربوط تسلیم کرتے ہیں۔ اس کی ترتیب میں بھی ان کا ایمان ہے۔ اُنہوں نے جنسی سورتوں کی تفسیر کی ہے۔ سب کا تعلق ایک دوسرے سے بیان کیا ہے۔ اس سورۃ

میں بھی لکھتے ہیں کہ سابق سورۃ سورۃ تکاثر میں اُن لوگوں کا ذکر تھا جن کو اس دُنیا کی نعمتوں نے اپنی طرف متوجہ کر لیا اور وہ اللہ سے غافل ہو گئے اور نقصان اٹھایا۔ اس کے بعد والی سورۃ سورۃ ہمزہ میں اُس عذاب کا نقشہ ہے جس میں وہ لوگ مبتلا ہوں گے۔ سورۃ والعصر ان دونوں کے درمیان میں اس لیے رکھی گئی ہے کہ ان لوگوں کو آرزوؤں کی نامرادی اور کوششوں کی بربادی کی طرف توجہ دلائی جائے۔ ساتھ ہی ساتھ اس بات کی طرف بھی اشارہ ہے کہ مومنین کے لیے فلاح و کامیابی یقینی ہے اور کامیابی کے اس راستے کی طرف بھی رہنمائی کی ہے۔ قرآن مجید کا یہ خاص انداز ہے کہ وہ دو چیزوں کا مقابلہ کر کے عقلِ انسانی کو سوچنے اور غور کرنے کی دعوت دیتا ہے۔ مثلاً اچھے لوگوں کے ساتھ اور کھانا، اجرت کے ساتھ و زرخ کاریوں کے ساتھ بدوں کا وغیرہ۔ اب یہ فیصلہ خود انسان کے ہاتھ ہے کہ وہ کس راہ کو اختیار کرے۔

بہر حال اس سورۃ کی بھی کمال توضیح و تشریح کی ہے اور حتمی باتیں بھی اس سورۃ سے متعلق ہو سکتی تھیں۔ اُن سب کو پوری تفصیل سے بیان کیا ہے۔

### تفسیر سورۃ الکافرون

اس سورۃ میں مولانا نے بارہ مختلف عنوانوں کے تحت کئی اہم باتوں کی طرف اشارہ کیا ہے۔ خصوصاً اس بات پر بہت زور دیا ہے کہ یہ سورۃ ”برأت“ کی سورۃ ہے۔

- ۱ — اس سے پہلے سورۃ الکوثر میں بشارت تھی کہ مسلمانوں کو فتح و نصرت حاصل ہوگی اور ان کا دشمن ذلیل ہوگا۔ اس سورۃ میں اس بات کا اعلان کیا گیا کہ مسلمانوں کا کافروں سے کوئی تعلق نہیں ہے۔
- ۲ — یہ سورۃ کفار سے علمدگی اور قطع تعلق کی ہے۔ اس لیے اسے سورۃ برأت کی طرح ہجرت و جنگ کی سورۃ سمجھنا چاہیے۔ سورۃ برأت میں اور اس میں فرق یہ ہے کہ وہ فتح مکہ سے پہلے نازل ہوئی تھی اور یہ ہجرت سے پہلے۔ اُس کی ابتدائی آیتیں برأت کا اعلان کرتی ہیں اور یہ پوری سورت اعلان برأت ہے۔ علمائے سلف نے اس کے کئی نام بیان کیے ہیں متشققہ اور منابذہ بھی لوگ اس کا نام بیان کرتے ہیں جن کا مطلب قطع تعلق اور علمدگی ہے۔ جب کفار کا بغض غنا و انبیاء سے بہت بڑھ جاتا ہے تو اللہ تعالیٰ انہیں ہجرت، برأت اور جنگ کی اجازت دیتا ہے اور اُس کے بعد غضب الہی نازل ہوتا ہے جس کی بہت سی مثالیں موجود ہیں۔
- ۳ — کسی قوم میں نبی کی بعثت کی ضرورت اُس وقت ہوتی ہے جب وہ قوم انتہائی بحران میں مبتلا ہو اور پھر۔
- ۱ — یا تو پوری قوم بجز چند نیک لوگوں کے ہلاک کر دی جاتی ہے جیسے قوم حضرت نوحؑ وغیرہ کے ساتھ ہوا۔
- ۲ — یا آخری منزل پر قوم چونک جاتی ہے اور اپنی اصلاح کر لیتی ہے جیسے حضرت ابراہیمؑ، حضرت داؤدؑ، حضرت محمد صلی اللہ علیہ وآلہ وسلم کی قوموں کے ساتھ ہوا۔
- ۳ — یا پوری ایک اُمت تباہ کر دی جاتی ہے اور اُس کی جگہ

دوسری اُمت پیدا ہوتی ہے جیسے حضرت موسیٰ علیہ السلام کے مقابلے میں فرعون اور اُس کی قوم مٹا دی گئی۔

اللہ کا عذاب اُس وقت آتا ہے۔ جب حالات سدھرنہ سکتے ہوں۔ پیغمبر ہجرت کر جاتا ہے اور بقیہ قوم عذاب الہی میں گرفتار ہوتی ہے۔ غلبہ اللہ کی جماعت کو نصیب ہوتا ہے اور ذلت کافروں کے حصّے میں آتی ہے۔

۴۔۔۔ نبی سب سے پہلے دعوتِ حق پیش کرتا ہے جب مایوس ہوتا ہے تو ہجرت اور برأت کی منزل آتی ہے اور آخر میں فتح و نصرت کا نمبر ہے۔ حق کی جیت ہوتی ہے اور باطل مٹ جاتا ہے۔ سورۃ ہود، سورۃ یوسف وغیرہ میں اس کی مثالیں موجود ہیں۔ حتیٰ اذا استسئس الرسول وظنوا انهم قد كذبوا جائتهم نصرتنا انبياء ہمیشہ توحید کی دعوت دیتے ہیں۔ اپنی بندگی کا اقرار کرتے ہیں۔ توبہ کے بعد مغفرت کی درخواست کرتے ہیں۔ اس کے جواب میں کافرین اُن کا مذاق اُڑاتے ہیں، اُن کو تکلیفیں دیتے ہیں، پریشان کرتے ہیں اور اُن کو وطن سے نکالنے میں بھی اُنہیں باک نہیں ہوتا۔ جب معاملات حد سے گزر جاتے ہیں تو مجبور ہو کر پیغمبرِ خدا سے فریاد کرتا ہے اور پھر اُن لوگوں کو سزا ملتی ہے اور اچھے لوگ زمین کے وارث ہوتے ہیں۔

۵۔۔۔ جس وقت تک نبی قوم میں موجود ہوتا ہے۔ عذاب کا دروازہ بند اور توبہ و مغفرت کا دروازہ کھلا رہتا ہے، لیکن جب وہ مایوس ہو جاتا ہے اور اللہ کے حکم سے ہجرت کر جاتا ہے تو پھر عذاب الہی

کے آنے میں دیر نہیں لگتی ۔

جب تک نبی صلی اللہ علیہ وآلہ وسلم کفارِ قریش کے درمیان موجود رہے۔ عذابِ الہی نہ آیا۔ اگرچہ وہ اُس کے مستحق ہو گئے تھے کہ ان سے کعبہ کی تولیت سلب کر لی جائے اور قمر نازل ہو، لیکن اللہ تعالیٰ رحم الراحمین ہے۔ آخر تک توبہ کی مُسَلَّت دیتا ہے اور مغفرت کا دروازہ کھلا رکھتا ہے ۔

۴۔۔۔ اس سورۃ کی آیات پر اگر غور کیا جائے تو پتہ چلتا ہے کہ یہ برأت و ہجرت کی سورۃ ہے۔ قرآن مجید میں اور بھی کئی جگہوں پر ایسی آیتیں ہیں جن سے اس کی تائید ہوتی ہے۔ حضرت ابراہیمؑ نے اپنی قوم سے الگ ہوتے وقت اعلان کیا تھا۔ ”انا براءٌ لمنکم و ما تعبدون من دون اللہ کفرا بنا کم و بد اٰبائنا و بیئکم العداوة و البغضاء ابد اٰحی تو منوا باللہ و حدة اسی طرح اپنے والد اور قوم سے اس طرح اظہارِ برأت کیا ہے۔ اتنی براءاً مما تعبدون الا الذی فطر فی فانہ سیہدین“ مطلب یہ ہے کہ حضرت ابراہیمؑ مسلسل اپنی قوم کو مختلف انداز سے ہر ہر موقع پر حق کی دعوت دیتے رہے، بتوں کی پرستش سے روکتے اور سمجھاتے کہ یہ پتھر نفع و نقصان نہیں پہنچا سکتے۔ لوگ اُن سے خفا ہو گئے اور جس وقت اُنہوں نے بتوں کو توڑ کر پھینک دیا تو پوراہ اور بھی چڑھا اور اُن کو جلا دینے کی تجویز پیش ہوئی۔ اب ہر طرف سے ناامیدی ہو گئی اور یہ بات طے ہو گئی کہ یہ لوگ ایمان نہیں لا سکتے۔ اللہ تعالیٰ نے سوائے اس سورۃ کے منکرینِ قریش کو کافروں

کہہ کر مخاطب نہیں کیا ہے اور یہ اُس وقت استعمال کیا ہے جب اُن کی طرف سے مسلسل انکار نے مایوس کر دیا۔ کفار کہا کرتے تھے :  
 ”نحن اکثر اموالاد و اولاد او ما نحن بمعذبین“  
 (ہم مال و اولاد میں تم سے زیادہ ہیں۔ ہم پر عذاب نہیں کیا جائے گا) غرض جب کفر و استبداد بڑھ جاتا ہے تو عذاب لازمی ہوتا ہے۔ یہی وقت ہے جب نبی اپنی برأت کا اعلان کر کے ہجرت کرتا ہے اور پھر عذاب آتا ہے۔

۸ پُرانی قوموں میں جو چیز رشتہ اور تعلق پیدا کرتی تھی۔ وہ اُن کے بت ہی تھے۔ مختلف قومیں مختلف بتوں کی پرستش کرتی تھیں۔ اس لیے جب یہ کہا گیا کہ لا اعبد ما تعبدون ولا انتم عابدون ما عبدوا تو اس کا مطلب واضح طور پر یہ ہوا کہ ”انا بدعی منکم و انتم براء منی“

۹ قرآن مجید کی بلاغت مسلم ہے۔ برأت کا اعلان واضح انداز میں ہے۔ لفظ عابدون، مستقبل کی امیدوں کو ختم کرتا ہے اور عبدتم ان کفار کے قدیمی دین سے بیزاری کا اعلان کرتا ہے۔

۱۰ ”تکسر دین حکم ولی دین“ کلام کا خاتمہ ہے جس میں اُوپر کی تمام باتیں آگئی ہیں۔ کفار کسی طرح راہِ راست پر نہیں آتے تھے۔ نبی صلی اللہ علیہ وآلہ وسلم نے آخری کوشش کی اور اپنی برأت کا اعلان کر کے ہجرت کر گئے کہ اب شاید ان کی آنکھیں کھلیں اور ہوش آجائے۔ اس کے بعد کچھ لوگ ایمان لائے اور جن کے لیے عذاب مقدر ہو چکا تھا۔ وہ اسی حال میں رہے۔ اسی طرح سے فتح مکہ کے وقت بھی آپ نے

آخری تبلیغ فرمائی اور توبہ کے دروازے کھلے ہونے کا اعلان اللہ کی طرف سے کیا۔ بہت سے لوگوں کو عقل آئی اور ایمان لے آئے۔ اس لیے سورہ برأت کو سورہ توبہ بھی کہتے ہیں۔ سورہ کافرون کو ایسی سورہ کے ساتھ رکھا گیا ہے جس میں عام توبہ اور لوگوں کے دین الہی میں بکثرت داخل ہونے کی اطلاع ہے۔

۱۱ ہجرت، جنگ اور برأت کا اعلان ہے۔ یہی وجہ ہے کہ نبی صلی اللہ علیہ وسلم کی ہجرت کے بعد کفار جنگ کی تیاریوں میں مصروف رہنے لگے تھے۔ اس سلسلے میں ابن جریر طبری نے تاریخی روایتوں سے اس کو ثابت کیا ہے۔ کعب بن مالک اور برادر بن معرور کی روایتوں سے اس کا ثبوت مل جاتا ہے۔ ان روایات سے پتہ چلتا ہے کہ ہجرت نہ صرف قریش بلکہ تمام کفار سے جنگ کا پیش خیمہ تھی۔ نبی صلی اللہ علیہ وآلہ وسلم اُس وقت تک مکہ میں مقیم رہے جب تک ذرا بھی آس باقی تھی کہ شاید لوگ راہ حق پر آجائیں، لیکن جب آپ کے قتل کا منصوبہ بن گیا تو ہجرت کا حکم آیا اور آپ ان مشکلات و مصائب سے نجات پا گئے جن کو اب تک جھیل رہے تھے، لیکن اس کی شکل فرار کی نہیں، بلکہ برأت کی ہے جو دوسرے انبیاء کی بھی سنت رہ چکی ہے۔

۱۲ یہ سورہ جنگ کی ہے۔ جنگ کے بعد فتح و نصرت کا وعدہ ہوتا ہے۔ اس لیے اس کے ساتھ ہی سورہ النصر کو رکھا ہے۔ قرآن مجید میں ان دونوں کے باہم ارتباط کی بہت سی مثالیں ملتی ہیں اور اس فتح کا اصل مقصد یہ تھا کہ اولاد ابراہیمؑ کی اولاد کیوں سے



پاک ہو کر ایک خدائے لاشریکہ کی پرستش میں لگ جائے۔  
 اسی انداز پر انہوں نے تفسیر لکھی ہے۔ ماقبل اور مابعد سے تعلق بیان  
 کیا ہے۔ الفاظ کی تشریح اور واقعات کا تفصیلی ذکر کیا ہے۔ آیتوں کا مطلب  
 آیتوں سے بھی بہت سی جگہوں پر بیان کیا ہے۔ یہ تفسیر ان کو علما کی صفت میں  
 ممتاز کرتی ہے اور اس بات کا ثبوت ہے کہ انہیں روایتی علما کی طرح سے  
 مفہوم اور معنوں پر قناعت نہ تھی، بلکہ یہ خود اپنے دماغ اور عقل کے بھر دے  
 پر آیاتِ الہی پر غور کرتے اور زیادہ بہتر مفہوم نکالتے تھے، تاکہ لوگ قرآن  
 کی عظمت اور اس کے بیش بہا مطالب کو اچھی طرح سے سمجھ سکیں۔





## تفسیر غرائب القرآن

کتابت حافظ فتح محمد بن حافظ محمد شریف بن اللہ بخش

یہ سارے قرآن کریم کی مکمل تفسیر نہیں ہے، بلکہ مشکل آیتوں اور ضروری باتوں کی توضیح و تشریح کی ہے۔ کتاب کی ابتداء ان الفاظ سے ہوتی ہے:

الحمد لله على كل حال والصلوة على رسوله  
بالغدو والآصال۔

آصفیہ لائبریری حیدرآباد میں اس کا نسخہ موجود ہے۔ اس میں ۲۸۴ صفحات ہیں۔ اس میں کوئی خاص بات قابل ذکر نہیں ہے۔ سیدھے سادے انداز میں مشکل مقامات اور الفاظ کی تشریح کر دی ہے۔

بعض جگہوں پر آیات کی تفسیر کے ساتھ ساتھ حدیث کا حوالہ بھی دیتے ہیں۔ خاتمہ اس عبارت پر ہوتا ہے:

تمنوع عن كتابه عمدة التفسير  
المسود وتوفيق الموافق اضعفت عباد الله  
الجميل حافظ فتح محمد بن حافظ محمد  
شريف بن الله بخش والحمد لله على ما

سے نمبر ۱۶

انعم واولیٰ ولہ الشکر فی الآخرة والاولیٰ  
 والصلوة والسلام علی محمد وآلہ اجمعین  
 خاتمے کی عبارت سے پتہ چلتا ہے کہ اس کتاب کا نام تفسیر غرائب القرآن  
 نہیں، بلکہ "عمدة التفسیر" ہے، لیکن لائبریری کی فہرست میں پہلا نام ہی لکھا ہے  
 سنہ تحریر کا پتہ نہیں چلتا۔ پہلے صفحے پر عرض دیدہ بتاریخ شاہزادہ ہم جاہی الاول  
 ۱۱۶۴ھ لکھا ہوا ہے۔ اس سے خیال ہوتا ہے کہ یہ کتاب اسی دور کے قریب  
 کی ہے۔

\*\*\*

## خلاصۃ التفاسیر

محمد حسین بن محمد باقر الطیب

کتب خانہ ناصر یہ لکھنؤ میں اس کا دوسرا حصہ موجود ہے۔ اس میں ۲۸۴ صفحات ہیں اور ۱۲۵۹ھ کی کتابت ہے۔ مصنف شیعہ مذہب سے تعلق رکھتے ہیں۔ پہلے صفحے پر سید محمد قلی خان کی مہر ہے اور ایک مختصر سی عبارت فارسی میں لکھی ہے جو ٹھیک سے پڑھی نہ جاسکی۔ اس کے پہلے حصے کا پتہ نہیں چلتا ہے۔ اس کی ابتداء ان الفاظ سے ہوتی ہے :

بِسْمِ اللّٰهِ الرَّحْمٰنِ الرَّحِیْمِ وَبِهِ تَقْتَدِی  
الْحَمْدُ لِلّٰهِ رَبِّ الْعَالَمِیْنَ وَالصَّلٰوۃُ وَالسَّلَامُ  
عَلٰی سَیِّدِ الْاَنْبِیَاءِ وَالْمُرْسَلِیْنَ وَآلِهِ الطَّیِّبِیْنَ  
الطَّاهِرِیْنَ الْمُعْصَمِیْنَ ؕ

یہ نسخہ سورہ مریم سے شروع ہو کر سورہ حم السجدہ کی اس آیت پر ختم ہوتا ہے :

فَلَنْدِیْقِنَ الَّذِیْنَ كَفَرُوا عَذَابًا  
شَدِیْدًا وَّلَنْجَزِیْنَهُمْ اَسْوَآءَ الَّذِیْنَ كَانُوْا  
یَعْمَلُوْنَ ؕ

کسی سورت کی تفسیر بیان کرنے سے پہلے اُس سورۃ کے متعلق تفصیل سے بیان کر دیتے ہیں، یعنی پہلے سورۃ کا نام پھر آیات کی تعداد پھر کئی یا دنی کی تفریق، کلمات کی تعداد، حروف کی تعداد اور سورۃ کی فضیلت کا ذکر کرتے ہیں۔

سورۃ مریم کی تفسیر میں پہلے یہ بتاتے ہیں کہ اس میں ۹۸ آیات ۹۶۲ الفاظ اور ۳۸۰۲ حروف ہیں۔ پھر اُس کے فوائد اور فضائل بتاتے ہیں۔ اسی طرح سے اُنہوں نے ہر سورۃ کے شروع میں اُس کی فضیلت بیان کی ہے۔

اس تفسیر میں کوئی خاص بات قابل ذکر نہیں ہے۔ سیدھے سادے انداز میں مشکل آیات کی تشریح و توضیح کر دی ہے۔ عبارت آرائی یا نئی اور لغوی کجیوں سے اجتناب کیا ہے؛ البتہ اگر کوئی ضروری بات کسی آیت یا سورۃ سے متعلق ہے تو اس کو حاشیے پر بیان کر دیا ہے اور جہاں مناسب معلوم ہوا اپنا نقطہ نظر بھی بیان کر دیا ہے۔

کتاب کا جو حصہ مل سکا ہے اُس سے اندازہ ہوتا ہے کہ مصنف نے تمام ایسی باتوں سے گریز کیا ہے جن سے طویل کجیوں کا خطرہ ہے۔ ویسے اندازہ یہ ہے کہ اس کتاب کے کم از کم تین حصے ہوں گے۔ کتاب کی تصنیف کا مقصد صرف یہ معلوم ہوتا ہے کہ قرآن مجید میں جو مشکل مقامات یا الفاظ آگئے ہیں، اُن کی ضروری تشریح کر دی جائے۔ بہت ہی کم جگہوں پر دوسری تفسیروں یا اور فنی کتابوں کی عبارتیں نقل کی ہیں۔

\*\*\*

## تفسیر احسن القصص

مولانا سید علی محمد صاحب

یہ سورہ یوسف کی بہت ہی مفصل تفسیر ہے جسے شعبی نقطہ نظر سے لکھا گیا ہے۔ بڑے سائز پر اٹھ سو بارہ مطبوعہ صفحات پر مشتمل یہ تفسیر تفصیلی باتوں اور واقعات کے بیان کے لحاظ سے کافی مواد اپنے اندر رکھتی ہے۔ بیشتر جگہوں پر اسراہیلی روایات بھی نقل کی ہیں۔ یہ اصل عبرانی زبان میں ہی ہیں اور ان کا عربی ترجمہ دیا ہے۔ تفسیر کے پہلے صفحہ لکھا ہے کہ

یہ کتاب اس بارہ، جب یہ بات نہ تھی۔ حدیث ہے کہ اس کے بعد دوسری سطر میں لکھا ہوا ہے کہ اہل سنت و جماعت نہ اس کو دیکھیں اور نہ خریدیں۔“

پوری کتاب میں گھٹا پھرا کر حضرت علیؓ، حضرت حسینؓ اور حضرت حسنؓ کے تذکرے ہیں۔ اس کے علاوہ بہت سی جگہوں پر مختلف اماموں اور ان کے کارناموں کا ذکر ہے۔ اپنے فرقے کی عظمت کا احساس ہر جگہ نظر آتا ہے۔ بہت سی جگہوں پر تو یہی بات سمجھ میں نہیں آتی کہ جو واقعہ بیان کر رہے ہیں اس کا مقصد کیا ہے اور اس کا تفسیر سے کیا تعلق ہے؟

حضرت یوسف علیہ السلام کے واقعات بچپن سے آخر تک انتہائی مفصل طریقے پر اس میں درج ہیں۔ خصوصاً بھائیوں کا ان کو تفریح کے

لے جانا اور جس وقت یہ لوگ والد سے اجازت طلب کرنے گئے ہیں تو ان کے اضطراب کا تذکرہ۔ حضرت یعقوبؑ کا بڑی مشکلوں سے اجازت دینا اور رخصت کے وقت تھوڑی دور ساتھ آنا اور طرح طرح سے لڑکوں سے اس بات کی اطلاع کرنا کہ حضرت یوسفؑ کا پوری طرح خیال رکھیں۔ یہ تمام اضطرابی کیفیت بہت ہی تفصیل سے بیان کی ہے اور جب پھاڑا، نے حضرت یوسفؑ کو اندھے کنویں میں ڈال دیا اور خون میں رنگی ہوئی قمیص، لے کر حضرت یعقوبؑ کے پاس آئے اور بھیڑیے کی داستان تصنیف کی تو حضرت یعقوبؑ کا گریہ و بکا بہت بڑھ گیا، لیکن وہ پیغمبر تھے ان کو اپنے لڑکوں کی چال کا پورا علم ہو گیا۔ یہ تمام باتیں مفصل لکھی ہیں۔

اس سلسلے میں کچھ اور واقعات بھی بیان کیے ہیں۔ مثلاً حضرت یوسفؑ کے مصر پہنچنے سے قبل منادی نے یہ اعلان کیا کہ مصر میں ایک ایسا لڑکا داخل ہونے والا ہے جو حسن و جمال میں حور و علمان سے اور زہد و تقویٰ میں فرشتوں سے بڑھ کر ہے جو بھی اس کی طرف دیکھ لے گا۔ نجات پا جائے گا۔ اس کا نتیجہ یہ نکلا کہ تمام لوگ شہر سے نکل کر ان کو دیکھنے کے لیے جمع ہو گئے۔ اس میں یہ بھی بیان کیا ہے کہ ذلیخانے حضرت یوسفؑ کو سات سال کی عمر میں خواب میں دیکھا تھا اور اس وقت سے آپ اُس کے ذہن پر چھائے ہوئے تھے اور بعد کے تمام واقعات اُسی کا نتیجہ تھے۔

اسی طرح سے جیل کے واقعات، وہاں لوگوں کے ساتھ حسن سلوک، اخلاص کی تعلیم، خوابوں کی تعبیر بیان کرنا، لوگوں کا متاثر ہونا، غرض ہر بات کا ایک ایک جزو پوری طرح بیان کیا ہے۔ جیل سے رہائی کے وقت اپنی برأت کا اقرار کر لینا وغیرہ کو اسرائیلی روایات کی روشنی میں مفصل بیان کیا ہے۔



ان سب باتوں کے بیچ بیچ میں جہاں حوالے ہیں وہاں عبرانی زبان کی لمبی لمبی عبارتیں نقل کی ہیں اور ان کا عربی ترجمہ لکھا ہے۔ اس کے ساتھ ساتھ دوسرے واقعات بھی نقل کرتے گئے ہیں۔ اگر کوئی خواب دیکھا ہے یا کسی بزرگ کا واقعہ اس سے ملتا جلتا ہوا نظر آیا ہے تو اس کو بھی بیان کر دیا ہے، مگر ان سب باتوں میں شیخی نقطہ نظر کو ملحوظ رکھا ہے اور اپنے مذہب کی باتیں واضح طور پر پیش کی ہیں۔

حضرت علیؓ، حضرت حسینؓ و حسنؓ، امام جعفر صادقؓ، امام سجادؓ اور دوسرے اماموں کی عظمت کا اظہار ان کے واقعات، خیالات اور روایات کو بھی پیش کیا ہے۔ اکثر جگہوں پر ان کی فضیلت کا بھی ذکر کیا ہے۔ اپنے بالکل نئے طرز و انداز کی وجہ سے یہ تفسیر کم رہ گئی ہے اور ایک تاریخی کتاب زیادہ بن گئی ہے اور تاریخ بھی وہ جس کا تعلق دور قدیم سے ہے اور جس کے حالات ہمیں متفرق جگہوں پر ملتے ہیں۔ ایسا معلوم ہوتا ہے کہ خود مصنف کا بھی یہی خیال تھا کہ اس تفسیر میں تمام وہ واقعات درج کر دیے جائیں جن کا تعلق کسی بھی طرح حضرت یوسف کے واقعات سے ہو۔ اتنے بے شمار اور طرح طرح کے واقعات اس کتاب میں ملتے ہیں کہ اکثر اوقات ان میں اشتباہ ہونے لگتا ہے۔

\*\*\*



# الرسالہ فی التفسیر

محمد الکریمی

چھوٹا سا اٹھ صفحاتوں کا رسالہ ہے۔ خدا بخش لائبریری پٹنہ میں موجود ہے۔ اس رسالہ میں ”ان اللہ یامرکم ان تذبحوا البقرۃ“ کی تفسیر کی ہے۔ اس میں انہوں نے پہلے تو یہ دکھایا ہے کہ عام طور سے لوگوں نے اس کی تشریح غلط کی ہے۔ سب لوگ ”ان تذبحوا البقرۃ“ میں الجھ گئے ہیں۔ بعض کہتے ہیں کہ کوئی قید نہیں ہے جس طرح کی گائے چاہو ذبح کرو اور بعض کے نزدیک قید ہے۔ اس سلسلے میں انہوں نے امام رازی وغیرہ کی طویل بحثوں کے حوالے دیے ہیں۔ ان کے نزدیک کوئی متعین گائے نہیں تھی، بلکہ اللہ تعالیٰ کا حکم تھا کہ گائے ذبح کرو، اس کے ذریعے سے قاتل کا پتہ چل جائے گا۔ بہر حال اچھی خاصی بحث کی ہے۔ کتاب کی ابتدا یہ ہے :

”الحمد لله الذی شرف الانسان علی کل

حیوان بشرف العقل“

خاتمہ پر اشعار ہیں :

فالمراء مفتون بتالیفه      ونفسه فی مدحه غاویه  
 الذان اپنی تالیف پر مفتون ہوتا ہے      اور اس کا نفس اپنی تعریف میں  
 والفضل من ناظران یری      ماقدحوی بالمقلة الراضیه  
 ۱۲ کو مدح نظر کرنے والوں کی نظر میں ہے      کہ جو کچھ اس میں ہے، اس کو اپنے ہی کی نگاہ سے دیکھے گا  
 وان یجد عیبا یکن ساترا      عوارة بالمنة الوافیہ  
 اگر کوئی عیب پائے گا تو اسے      براہ کرم چھپا دے گا  
 ”والحمد لله وحده وصلى الله على من  
 لانبی بعده“

\*\*\*

## نقد الدرر

مظہر حسن جے پوری

یہ ۱۳ صفحات کا چھوٹا سا مطبوعہ رسالہ ہے جس میں ”انا عرضنا الامانہ علی السموات والارض والجبال فابین ان یحملنها واشفقون منها وحملها الانسان انه كان ظلوما جهولا“ کی تشریح و تفسیر کی گئی ہے۔ اس کے مصنف بھی شیعہ ہیں۔ ابتدایوں ہوتی ہے:

”اعلم ان الضمیر فی کلمۃ منها اقاہر جمع

الی الامانۃ فیقدر المضاف“

’امانت‘ کرا تھی جس کو اٹھانے سے انسان کے علاوہ ہر ایک نے انکار کیا۔ اس کے متعلق لکھتے ہیں:

”بعض لوگوں نے امانت سے ذاتِ الہی کی معرفت مراد لی

ہے اور بعض نے شریعت، کی ذمہ داری بتایا ہے، لیکن فرقہ

شریفہ شیعہ کے اہل تحقیق اس سے مقامِ حمد مراد لیتے ہیں، ہر

کا منتہی ذاتِ احمدی پھر ذاتِ علوی ہے“

اس رسالے کا خاتمہ ان الفاظ پر ہوتا ہے:

لے سورة الاحزاب آیت ۷۲

”تدرغ من تسويد هذه السطور....  
في شهر ربيع الثاني - العام سنة ۱۳۱۲ من  
الهجرة المقدسة المباركة حامدا ومصليا“

\*\*\*

## حاشیہ علی مدارک التنزیل

مولانا اللہ داد جون پوری (متوفی ۹۲۳ھ)

جون پور کے اہم اور مشہور علماء میں سے تھے۔ شیخ عبداللہ تلبی کے شاگرد تھے۔ سید حامد شاہ مانگ پورٹی سے بیعت تھے۔ اس بیعت کا قصہ یوں بیان کیا جاتا ہے کہ ان کے ایک ساتھی حامد شاہ کے مرید تھے۔ مولانا اللہ داد نے کہا کہ تم نے بیعت کر کے طالب علموں کی عزت برباد کر دی ہے۔ اُس ساتھی نے اُن کو حامد شاہ کی مجلس میں آنے کی دعوت دی اور خود امتحان لینے کے لیے کہا۔ مولانا بعض مشکل مسائل کو تیار کر کے حامد شاہ کے یہاں پہنچے اور اُن سے سوالات کیے۔ حامد شاہ نے اُن کو پوری طرح سے مطمئن کر دیا تو یہ خود بھی اُن کے مرید ہو گئے۔

درس و تدریس اُن کا شغل تھا۔ نحو، فقہ اور اصول فقہ میں اپنے دور میں ممتاز تھے۔ مدارک التنزیل، کافیر، ہدایہ وغیرہ کی شرحیں لکھیں۔ اس کے علاوہ اور بھی بہت سی تصانیف کے مالک تھے۔  
اس کتاب کا قلمی نسخہ علی گڑھ میں مولانا عبداللہ فرنگی محل کے ذخیرے

۱۔ متوفی ۹۲۲ھ (نہتہ ۳۰۴/۴ - ۲۷ متوفی ۹۰۱ھ (نہتہ ۸۴/۴)

۲۔ نہتہ ۴/۴۱ اخبار الاخبار ص (۱۹)

میں موجود ہے۔ اس میں ۳۹۲۔ اوراق ہیں۔ یہ شیخ ابوالبرکات حافظ الدین عبداللہ بن احمد بن محمود نسفیؒ کی مشہور و معروف تفسیر مدارک التنزیل و حقائق التاویل کا حاشیہ ہے۔ پہلے صفحے پر کئی مہریں ہیں جو صاف پڑھی نہ جاسکیں۔ اس کے علاوہ مختلف تحریریں ہیں۔ ایک مہر کے نیچے عرضِ ویدہ اور ۱۰۷۹ھ بھی لکھا ہے۔ مختلف تاریخیں اور بھی لکھی ہیں۔ ایک مہر کے نیچے ۱۱۸۴ھ بھی لکھا ہے۔ ایک ہلکی سی مہر ۱۰۷۵ھ بھی پڑھی جاتی ہے۔

یہ حاشیہ شروع قرآن مجید سے سورہٴ مریم تک ہے۔ شروع اور آخر میں ایک ہی شخص کی تحریر معلوم ہوتی ہے، لیکن نصفِ آخر میں بیچ کے کچھ صفحات کسی دوسرے شخص کے لکھے ہوئے ہیں، کیونکہ اندازِ تحریر بدل گیا ہے۔ اس حاشیہ کو لکھنے کی وجہ یہ معلوم ہوتی ہے کہ مشکلات کو آسان اور عام فہم کیا جاسکے۔ بیضاوی کی طرح سے یہ بھی چونکہ داخلِ نصاب رہی ہے، اس لیے اس کی ضرورت بھی تھی کہ مشکل مقامات پر مزید بحثیں کر کے اہم نکتوں کی تشریح کی جائے۔

مصنف نے اس میں پوری کوشش کی ہے کہ الجھی ہوئی بحثوں اور مبہم باتوں کی پوری توضیح کریں۔ تفسیر کے علاوہ گرامر، لغت اور روادا کے سلسلوں پر بھی نظر رکھی ہے۔ بہت سی ایسی احادیث بھی نقل کی ہیں جن کا اصل تفسیر میں محض حوالہ ہے۔ نشانِ نزول اور واقعات کا ذکر بھی کیا ہے۔ اس کتاب کی ابتداء یوں ہوتی ہے:

بِسْمِ اللّٰهِ الرَّحْمٰنِ الرَّحِیْمِ الْحَمْدُ لِلّٰهِ



”رب العالمين والصلوة على رسوله محمد  
 ا له واصحابه اجمعين رضی اللہ عنہم“  
 ان کا طرز بیان سمجھنے کے لیے مندرجہ ذیل عبارت کافی ہے جس میں  
 انہوں نے کذب اور فساد کی تشریح کی ہے :

”کسی چیز کے بارے میں خلاف واقعہ خبر دینا کذب ہے۔“  
 ”کسی چیز کا درستی اور قابل انتفاع حالت سے نکل جانا  
 فساد کہلاتا ہے“ یہ اصولیوں کے اُس بیان کے خلاف ہے  
 جو انہوں نے فساد اور باطل کے فرق کے سلسلے میں ذکر کیا  
 ہے۔ وہ کہتے ہیں ”جب اصل و وصف دونوں نہ رہیں تو  
 باطل ہے اور جب اصل باقی ہو، مگر وصف نہ موجود ہو تو اُسے  
 فاسد کہتے ہیں۔ مثلاً لو لو فاسد وہ موتی ہے جس میں چمک دمک  
 نہ رہے۔“

اسی طرح سے انہوں نے بہت سی باتوں کی طرف اشارے کیے ہیں  
 اور لغوی بحثیں کر کے مفہوم کی توضیح کی ہے۔ احادیث و اقوال کے ساتھ ساتھ  
 دوسری تفسیروں مثلاً تفسیر کبیر، تفسیر زاہدی اور تفسیر کشاف کا ذکر بھی کرتے  
 ہیں۔ بالخصوص کشاف کے بہت حوالے دیتے ہیں۔ امام شافعی کی بہت سی  
 تاویلات بیان کی ہیں اور جہاں ان کو غلط سمجھتے ہیں۔ اُن کی باتوں کی تردید  
 دلائل سے کرتے ہیں۔ بہت سی جگہوں پر یہ بھی کیا ہے کہ جس مسئلہ کو بیان  
 کر رہے ہیں۔ اُس کی ذیلی سرخیاں حاشیے پر لکھ دیتے ہیں کہ یہ حصہ اس  
 مسئلہ کے بیان میں ہے۔

تفسیر مدارک بذات خود کافی آسان اور سلجھی ہوئی ہے۔ یہ حاشیہ لکھ

اس کی مزید توضیح میں ہے، لیکن فتنی باریکیوں اور علمی بحثوں کی وجہ سے خلاصا  
مشکل ہو گیا ہے۔

اس کا اختتام ان الفاظ پر ہوتا ہے :

”قلت جازان یکون صوم النفل فی.....“  
اس کے آگے صفحہ غائب ہے۔ اتنی ہی عبارت تک کتاب موجود ہے۔

\* \* \*

## حاشیہ تفسیر بیضاوی

مولانا دہمیدہ الدین علوی بگراتی (ولادت ۹۱۱ھ وفات ۹۹۸ھ)

علامہ وجیر الدین بن نصر اللہ بن عماد الدین علوی بگراتی اپنے زمانے کے بہت بڑے عالم تھے۔ ان کے معاصرین میں کوئی بھی تصنیف و تالیف اور درس و تدریس میں ان کے ہم پل نہ تھا۔ جاپانیر بگرات میں ۹۱۱ھ میں پیدا ہوئے۔ تھوڑی تعلیم حاصل کرنے کے بعد علامہ عماد الدین محمد بن محمود طاریؒ کی شاگردی اختیار کی۔ منطق، حکمت، کلام وغیرہ کی تعلیم ان سے حاصل کی۔ تھوڑے ہی عرصے میں مختلف علوم میں ماہر ہو گئے۔ بیس سال کی عمر میں فتویٰ دینے لگے اور درس و تدریس کا سلسلہ بھی شروع کر دیا۔

شیخ کی زندگی ہی میں ان کا شمار اکابر علما میں ہونے لگا تھا۔ حاشیہ طریقے کی تعلیم قاضی خاں حاشی سے اور شرطاری طریقے کی تعلیم شیخ محمد غوث گولیار سے حاصل کی۔ انتہائی شریف النفس تھے۔ طبیعت میں قناعت تھی۔ سچے اور مخلص تھے۔ لباس میں کسی سے ممتاز نہ ہوتے تھے۔ جو کچھ بھی ان کے پاس ہوتا طلباء پر خرچ کر دیتے تھے۔ دنیاوی سامان سے پرہیز کرتے تھے

۱۔ متوفی ۹۳۱ھ (نہ ہتہ ۳۱۵/۲) ۲۔ متوفی ۹۳۰ھ (نہ ہتہ ۲۴۵/۲)

۳۔ متوفی ۹۲۰ھ (نہ ہتہ ۲۹۳/۲)

اور اُس کے حصول کے لیے ذرا بھی کوشش نہ کرتے تھے۔ دن رات عبادت و ریاضت اور تعلیم دین میں مشغول رہتے تھے۔ ان کو تصنیف و تالیف اور اچھی عبارت لکھنے کا ملکہ تھا۔ ان کی مفید تصانیف میں حاشیہ علی تفسیر بیضاوی، حاشیہ علی اصول بزدوی، حاشیہ علی المطول والمختصر، حاشیہ شرح وقایہ، حاشیہ علی شرح الشمسیہ للرازی وغیرہ مشہور ہیں۔ ۹۹۸ھ میں اُن کا انتقال ہوا۔ اُن کی قبر احمد آباد میں ہے۔

بادشاہ وقت اُن کی بڑی قدر و عزت کرتا تھا اور اُن کے علم سے بہت متاثر تھا۔ سید محمد غوث گوالیاری شیر شاہ سے ڈر کر احمد آباد آگئے تھے۔ یہاں اُن کے بہت سے مخالف ہو گئے تھے۔ اُنہوں نے ایک رسالہ معراج نامہ لکھا تھا۔ اس پر علمائے اعتراضات کیے اور اُن کے خلاف ایک محضر نامہ تیار کیا جس کی رُو سے اُنہیں قابل قتل ٹھہرایا گیا تھا۔ اس پر تمام علمائے مہرین ثابت کر دیں یہاں تک کہ شیخ علی متقی نے بھی جو اُس دور کے انتہائی عظیم بزرگ تھے، یہ محضر نامہ بادشاہ کو بھیج دیا گیا۔ بادشاہ نے اسے دیکھ کر کہا کہ جب تک اس پر شیخ وجیہ الدین کی مہر نہ ہوگی قتل کا حکم نہیں دیا جاسکے گا۔ یہ کاغذ شیخ صاحب کے پاس آیا۔ اُنہوں نے سید صاحب سے ملاقات کی اور پہلی ہی ملاقات میں اُن کی علمی فضیلت کے قائل ہو گئے اور اراکِ کاغذ کو پھاڑ کر پھینک دیا۔

اس حاشیے کے تین نسخے نظر سے گزرے ہیں۔ ایک علی گڑھ میں حبیب

۱۔ نزہتہ ۴/۳۸۵ - ۱۷۱ اکبر دانوں نے باہر، ہمایوں اور شیر شاہ وغیرہ کا دور بھی دیکھا تھا۔

۲۔ تذکرہ ص ۳۴۸ تا ۳۴۹ کلام دفتر اول ص ۱۹۲ -

گنج کلکشن میں اوراق (۱۸۷) دوسرا حیدرآباد میں اصفیہ لائبریری میں (۵۸۱) صفحات (تیسرا حیدرآباد میں سالار جنگ لائبریری میں (صفحات ۴۶۸)۔ تینوں نسخے مکمل ہیں۔ تینوں نسخوں کے کاتب مختلف ہیں اور مختلف سنوں میں نقل ہوئے ہیں۔ سالار جنگ کا نسخہ ۱۰۴۸ھ کا ہے۔ علی گڑھ کے نسخے کی ابتدا اس طرح سے ہوتی ہے:

”بسم الله الرحمن الرحيم وما توفيقى  
الا بالله عليه توكلت وايدانيب“

حیدرآباد والے نسخوں میں ایک آدھ لفظ بدلا ہوا ہے۔ تینوں نسخے ابتدا سے لے کر سورۃ حجر تک ہیں۔ سالار جنگ کے نسخے میں کاتب نے آخر میں یہ عبارت لکھی ہے جس سے کاتب کا نام اور سنہ تحریر کا پتہ چلتا ہے:

”تمت تمام شد کاتب حروف عبدالرحمن بن میاں صدیق شہر  
ذوالقعد تاریخ ثمانیۃ وعشرون (۲۸) ذی قعدہ ۱۰۴۸ھ سنۃ  
ثمانیۃ واربعمین والفت“

اصفیہ کے نسخے میں کاتب نے خاتمے پر یہ عبارت لکھی ہے:

”هذه الحاشية المباركة لسيد العلماء و  
الفضلاء و افضل الشرفاء و الفقهاء المستقيمين  
على الصراط النبوى الشيخ وجيه الدين  
المعروف بالعلوى اسكنه الله تعالى.....  
الجنان و افاض الله عليه شايب الغفران“

لے کم خوردہ

على التفسير البيضاوى وقت الفتحوة من  
الاثنين السلوك في شهر الشوال المنظوم“  
علی گڑھ کے نسخے میں اختتام کے الفاظ کاتب نے یوں لکھے ہیں:  
”تمام شد حاشیہ میاں شیخ وجیہ الدین بر تفسیر بیضاوی بتاریخ  
۲۲ شہر ذی الحجۃ روز دوشنبہ ۱۰۷۸ ہجری در احمد آباد گجرات“  
اس حاشیہ کا مقصد بھی وہی ہے جو اور لوگوں کے پیش نظر رہا ہے،  
یعنی بیضاوی کی مشکلات کو حل کرنا اور مسائل کو زیادہ آسان انداز میں ذہن  
نشین کرانا۔ اس سلسلہ میں انہوں نے خاصی کوشش کی ہے۔

بیضاوی کی عبارت کو قول کے بعد لکھتے ہیں۔ اس کے بعد اس کی  
تشریح کرتے ہیں۔ بعض بعض جگہوں پر بیضاوی اور ان کی عبارتوں میں تفریق  
کرنا مشکل ہو گیا ہے۔ اس لیے کہ کوئی ایسی علامت نہیں ہے جس سے  
دونوں کو الگ الگ کیا جاسکے۔

انہوں نے اس بات کی پوری کوشش کی ہے کہ عبارت کہیں بھی  
الُجھنے نہ پائے جتنی بھی عبارتیں ہیں سب صاف اور سیدھی ہیں۔ جہاں  
پر ضرورت ہے گرامر سے بھی بحث کی ہے نہ مخشریؒ، علامہ تفتازانیؒ اور  
جوہریؒ کے حوالے موجود ہیں۔ اس دور کی دوسری شرحوں کے مقابلے

۱۔ محمود بن عمر بن محمد بن احمد الخوارزمی الرخشری جار اللہ ابوالقاسم متوفی ۵۳۸ھ

الاعلام ۵۵/۸

۲۔ مسعود بن عمر بن عبداللہ التفتازانی متوفی ۷۹۷ھ الاعلام ۱۳/۸۔

۳۔ اسماعیل بن حماد الجوهری متوفی ۳۹۳ھ الاعلام ۳۰۹/۱۔

میں ان کی شرح زیادہ بہتر ہے اور اس سے مفہوم کے سمجھنے میں زیادہ آسانی ہوتی ہے۔ انہوں نے اس میں بلاوجہ کی بحثیں نہیں کی ہیں۔ اس کی کوشش کی ہے کہ لوگ ان کی کتاب سے زیادہ فائدہ اٹھائیں۔

\* \* \*





# الرسالة العلوية

شیخ وجیبہ الدین علوی

یہ رسالہ چار صفحات پر مشتمل ہے۔ اس میں کثاف کی فمن ثقلت موازینہ کی تفسیر کی توضیح ہے۔ یہ رام پور کے کتب خانے میں موجود ہے۔ ابتدا میں ایک نوٹ ہے جس میں لکھا ہے کہ:

”یہ رسالہ حضرت شیخ وجیبہ الدین کی تصنیف ہے جو صاحب کثاف کے اس قول کی تردید میں لکھا گیا ہے جو اس نے فمن ثقلت موازینہ کے بارے میں کہا ہے“  
اس رسالے کی ابتدا ان الفاظ سے ہوتی ہے:

”بِسْمِ اللّٰهِ الرَّحْمٰنِ الرَّحِیْمِ وَبِهِ نَسْتَعِیْنِ  
الْحَمْدُ لِلّٰهِ عَلٰی اِحْسَانِهِ وَالصَّلٰوةُ عَلٰی مُحَمَّدٍ  
اَفْضَلُ خَلْقِهِ“

اس رسالہ کے کاتب ملک احمد ہیں جیسا کہ خاتمے کی عبارت سے پتہ

چلتا ہے:

”تمت الرسالة العلوية ضخوة يوم الاحد (بروز اتوار ۲۱) محرم الحرام ۱۰۷۳  
علی يد الفقير ملك احمد منقولة بخط المؤلف قدس سره“





سورۃ الحمد تک کا ہے۔ انہوں نے اُسے مدینہ میں لکھا تھا۔ اُن کا ارادہ تھا کہ آئندہ اُسے مکمل کریں گے، مگر غالباً اسے مکمل نہیں کر سکے۔ اس کو شیخ بن ابیاس نے مرتب کیا تھا اور ۱۰۳۱ھ میں عبدالملک بن ملاحزہ نے نقل کیا۔ اس کی ابتدا ان الفاظ سے ہوتی ہے :

”الحمد لله الذى نزل الفرقان على عبده ليكون نذيراً“

اپنے مقدمے میں علم تفسیر کے سلسلے میں لکھتے ہیں :

”تفسیر وہ علم ہے جس کے ذریعے بقدر طاقت بشری کلام الہی

کے مطالب روایت و روایت کے اعتبار سے کیے جاتے ہیں۔

اس طرح تفسیر و تاویل ایک ہو جاتے ہیں، لیکن دوسرے لوگوں

نے کہا ہے کہ روایت کے ذریعے جو معنی بیان کیے جائیں، وہ

تفسیر ہے اور بذریعہ روایت جو مطالب بتائے جاتے ہیں

وہ تاویل ہے۔“

”تفسیر کی تفسیر بیان کرنے کی وجہ سے حاشیہ خاصا طویل ہو گیا ہے۔

۹۵۔ اوراق میں محض مقدمہ اور الحمد کی تفسیر ہو سکی ہے۔

\* \* \*

## حاشیہ تفسیر بیضاوی

مولانا عبدالسلام لاہوری (متوفی ۱۰۳۷ھ)

مولانا عبدالسلام کو علم و فن سے بہت لگاؤ تھا، حتیٰ کہ اتنا زیادہ پڑھنے والا کوئی اور مشکل سے رہا ہوگا۔ کتب درسی شیخ اسحاقؒ سے پڑھیں۔ شیخ سعد اللہؒ اور قاضی صدر الدینؒ سے بھی کسب فن کیا۔ حکمت فتح اللہ شیرازیؒ سے سیکھی۔ لاہور میں درس و تدریس کا سلسلہ شروع کیا اور پچاس سال تک اسے جاری رکھا۔ شیخ محب اللہ آبادیؒ، مفتی عبدالسلام دیوبندؒ، محمد میر بن قاضی سائین وغیرہ ان کے مشور شاگرد ہوئے ہیں۔

ماثر اکرام میں غلام علی حسین بلگرامی لکھتے ہیں کہ وہ کہا کرتے تھے کہ میں جب علم کے کسی بھی دروازے میں قدم رکھتا ہوں تو اس دروازے سے اور بھی بہت سے دروازے کھل جاتے ہیں اور میں اس علم سے دوسرے بہت سے علوم تک پہنچ جاتا ہوں۔ اگر میں چاہوں تو ان کو لکھ کر ایک مستقل چیز بنا سکتا ہوں، لیکن مجھے پڑھانے سے اتنی فرصت ہی نہیں ملتی کہ یہ کام بھی انجام دے سکوں۔ جب میں بڑھا ہو جاؤں گا اور میرے اعضا

۱۔ نزہتہ ص ۵۶۷۔ ۲۔ نزہتہ ص ۵۶۸۔ ۳۔ ایضاً ص ۷۷ ج ۱۔ ۴۔ ایضاً ص ۳۳

۵۔ ج ۵۔ ایضاً ص ۲۳۲ ج ۵۔ ۶۔ ایضاً ص ۲۲۲ ج ۵۔

شل ہو جائیں گے تو مجھے اس کا افسوس ہو گا اور ہوا بھی ایسا ہی۔ آخر عمر میں ان کو اپنی اس کوتاہی پر بہت افسوس تھا۔  
 ایک مدت تک مفتی کے عہدے پر بھی فائز رہے اور تمام فرائض پوری دیانت داری سے ادا کرتے رہے۔ انہوں نے بیضاوی کی شرح لکھی جو بہت مشہور ہوئی۔ ۱۰۳۷ھ میں ان کا انتقال ہوا۔  
 اس حاشیے کا اصل نام تفسیر زہرا دین ہے جیسا کہ کتاب کے خاتمے پر لکھا ہے۔

”ثم تفسیر الزہرا دین بتوفیق اللہ تعالیٰ  
 والحمد لله علی ذالک“

یہ حاشیہ ۲۷۲ اوراق پر مشتمل ہے۔ اس کا قلمی نسخہ رام پور کے کتب خانے میں موجود ہے۔ اس حاشیے میں شروع کلام پاک سے سورۃ آل عمران تک کی شرح ہے۔ اس کی ابتدا ان الفاظ سے ہوتی ہے:

”بسم اللہ الرحمن الرحیم، قوله الحمد  
 لله الذی نزل الفرقان علی عبدہ لیکون  
 للعالمین نذیراً“

قاضی بیضاوی کی انوار التنزیل اور اسرار التاویل ہندوستان میں بیشتر جگہوں پر نصاب میں داخل رہی ہے۔ اس لیے بہت سے علمائے اس کو زیادہ آسان اور عام فہم بنانے کے لیے اس کی شرحیں لکھیں۔ انہی شرحوں میں سے ایک ملا عبدالسلام لاہوری کی یہ کتاب بھی ہے۔ کسی بھی شرح

کی جب مزید شرح کی جاتی ہے تو چھان بین اور مسائل کی تحقیق و تدقیق میں بات سلجھنے کے بجائے اور الجھسی جاتی ہے۔ ایسا ہی کچھ اس حاشیے میں بھی ہے بہت سی جگہوں پر باتیں کافی لمبی ہو گئی ہیں اور یہ پتہ نہیں چلتا ہے کہ مطلب کیا ہے۔ قولہ کہہ کر شروع تو کرتے ہیں، مگر متن و حاشیہ اس طرح ملا دیتے ہیں کہ دونوں کو الگ کرنا بہت مشکل کیا تقریباً ناممکن ہو جاتا ہے۔

ذوی القربنی والیتیمیٰ کی تشریح یوں کرتے ہیں :

”ذوی القربنی کو مقدم کیا ہے۔ امام رازی کا بیان ہے کہ جو زیادہ مستحق تھا اس کو ترجیح دی ہے۔ اس وجہ سے اگر تنگ دستی قرابت کے ساتھ ہو تو ایسا شخص دوسرے سے زیادہ مستحق ہے، کیونکہ اس میں صلہ رحمی اور صدقہ دونوں کا لحاظ رکھا گیا ہے۔ قرابت مال کے دیئے جانے کی زیادہ باعث ہوتی ہے۔ اسی وجہ سے عزیز یا قریب وراثت کا مستحق ہوتا ہے۔ وصیت میں بھی اس کا اثر پڑتا ہے اور صاحب مال ایک تہائی سے زیادہ کی وصیت نہیں کر سکتا۔ اس کے بعد یتیموں کا ذکر کیا ہے۔ اس لیے کہ وہ بالکل بے سہارا ہوتے ہیں۔ پھر مساکین کا ذکر کیا ہے۔ اس لیے کہ ان کو ضرورت شدید ہوتی ہے، پھر مسافر کا ذکر کیا ہے، کیونکہ اسے اہل و عیال کی ذمہ داریوں کی وجہ سے مال کی بھی ضرورت ہوتی ہے۔ پھر سائلین اور غلاموں کی آزادی کا ذکر کیا ہے۔ اس لیے کہ پہلے پہلے بیان کردہ لوگوں کے مقابلے میں

ان دونوں کی ضرورتیں کم ہوتی ہیں۔“  
 احادیث بھی نقل کی ہیں۔ اختلافی مسائل میں ائمہ کی رائیں لکھی ہیں اور ان کے اختلافات کو بیان کیا ہے۔ مختلف مسائل میں علماء کا مذہب کیا رہا ہے۔ یہ بھی بیان کیا ہے۔ مثلاً وراثت کی آیتوں میں مفسرین نے بہت اختلاف کیا ہے۔ بعض لوگ ان میں سے کچھ آیتوں کو منسوخ قرار دیتے ہیں اور کچھ نہیں۔

کتاب کا خاتمہ اس عبارت پر ہوتا ہے:  
 ”کصدل صیام رمضان ہو بالفتح المثل  
 من غیر الجیش وبالکسو من الجیش۔“



اے آپر کی عبارت کرم جو ردہ ہونے کی وجہ سے مفہوم واضح نہیں ہے۔



## حاشیہ بیضاوی

شیخ عبدالطہیم سیالکوٹی (متوفی ۱۰۶۷ھ)

شیخ عبدالطہیم سیالکوٹی میں پیدا ہوئے۔ شیخ کمال الدین کشمیری سے کسب علم کیا۔ مسائل کو سمجھنے اور حل کرنے کی نئی راہوں کو بروئے کار لائے۔ شاہ جہاں ان کا بہت معترف تھا۔ دو بار ان کو چاندی سے ٹولا اور سب کی سب ان کو بخش دی۔ ان کا وظیفہ مقرر کر رکھا تھا تا کہ وہ بے نیاز ہو کر اپنی علمی و ادبی مصروفیات جاری رکھ سکیں۔

شیخ فضل اللہ مجیبی خلاصۃ الاثر میں لکھتے ہیں کہ وہ بہترین اور بڑے علماء میں سے تھے۔ عقیدے کے پختہ اور سیدھی راہ پر چلنے والے تھے۔ حق کے ہم نوا تھے اور اُمراء و اعیان سلطنت سے مقابلہ کرنے کی ہمت رکھتے تھے۔ شاہ جہاں نے ان کو رئیس العلماء کا خطاب دے رکھا تھا اور وہ کوئی اہم کام بغیر ان کی مرضی کے نہیں کرتا تھا۔ ان کو جوشان اور عظمت نصیب ہوئی اُس دور میں کسی اور کو نہیں ملی۔ تمام قسم کے علم و فضل ان میں جمع تھے اور وہ اپنے دور کے یکتا تھے۔ انہوں نے اپنی جوانی اور بڑھاپا اہم مسائل کے تفہیم اور ان کے حل کرنے میں لگا دیا۔

محمد صالح العمل الصالح میں لکھتے ہیں کہ وہ اپنے زمانے کے اساتذہ میں سے تھے۔ وہ علم کی انتہائی بلندیوں تک پہنچ گئے تھے۔ اُن کے دور میں کوئی بھی اُن کا ہم پلہ نہ تھا۔ ساٹھ سال تک درس و تدریس میں لگے رہے۔ اُن کی تصانیف میں حاشیہ بیضاوی، حاشیہ مطول، حاشیہ شرح المطلب، حاشیہ لُغیالی، حاشیہ شرح العقائد وغیرہ ہیں۔ اس کے علاوہ اور بھی کچھ کتابوں کی شرحیں لکھیں، رسائل کا بھی مجموعہ ہے۔ سیالکوٹ ہی میں ۱۰۶۷ھ میں انتقال ہوا اور وہیں دفن ہوئے۔

عبداللہ بن عمر البیضاوی کی انوار التنزیل و اسرار التاویل، قرآن کریم کی تفسیروں میں ایک خاص مرتبہ رکھتی ہے۔ قرآن مجید کی تفسیر میں جتنے موضوعات سے بحث کی جاسکتی ہے وہ سب بڑی خوبی کے ساتھ اس میں جمع کر دیے گئے ہیں، لیکن ان سب باتوں کے باوجود بہت سے لوگ اسے مکمل اور جامع تفسیر نہیں تسلیم کرتے۔ ان کے خیال میں ان میں بہت سے مسائل ایسے ہیں جن پر پوری تفصیل سے بحث نہیں کی جاسکتی ہے۔

اس کتاب کی اہمیت کا اندازہ اس سے بھی لگایا جاسکتا ہے کہ یہ عرصے تک بہت سی جگہوں کے نصابِ درس میں بھی داخل رہی ہے۔ بیضاوی، جلالین اور کثاف یہ تینوں کتابیں ایسی ہیں جنہیں بے انتہا شہرت نصیب ہوئی اور جن کا عام طور سے مذہبی حلقوں میں رواج ہوا۔ یہ کتابیں چونکہ اختصار کو ملحوظ رکھتے ہوئے لکھی گئی تھیں۔ اس لیے مدتِ دراز تک مدارس کے نصاب میں داخل رہیں۔ ہندوستان کے علمائے نے ان تینوں پر حواشی

لکھے۔ بیضاوی کی بہت سے لوگوں نے مختلف انداز میں تشریح کی ہے، مگر ان سب میں ملا عبدالحکیم کا حاشیہ بہت اچھا اور اہم سمجھا جاتا ہے۔ اس کے بہت سے قلمی نسخے مختلف کتب خانوں میں موجود ہیں اور یہ کتاب شائع بھی ہو چکی ہے۔

ملا صاحب کی یہ تصنیف بیضاوی کے پہلے دو پاروں کی تشریح میں ہے، چونکہ یہی حصہ اہم مسائل سے متعلق ہے۔ اس لیے ملا صاحب نے اس حصے کی تشریح کو زیادہ ضروری سمجھا۔ اگرچہ انہوں نے اس کا اظہار کیا ہے کہ بعد میں وہ اپنا کام مکمل کریں گے، لیکن پھر اس حصے کے آگے غالباً وہ نہ لکھ سکے۔ اُن کی یہ شرح دوسرے پارے کی ثلث تک ہے۔

مصنف کا مقصد بیضاوی کی مشکلات کو حل کرنا ہے۔ یہ بات بھی پیش نظر ہے کہ دوسروں کو اس سے بات کے سمجھنے میں زیادہ آسانی ہو۔ یہی وجہ ہے کہ انہوں نے بیضاوی کے چھوٹے چھوٹے جملوں اور کہیں کہیں پر مبہم تفسیر کی تشریح و توضیح پوری تفصیل سے کی ہے۔ مصنف نے اس بات کی کوشش بھی کی ہے کہ مشکل مقامات کو بھی حل کر دیں، تاکہ پڑھنے والے زیادہ سے زیادہ فائدہ اٹھا سکیں۔

زبان و بیان اور نعت کی باریکیوں کا ذکر کیا ہے۔ مشکل الفاظ اور مخصوص طرزِ ادا کی تشریح کی ہے۔ اس میں وہ دوسرے شارحین سے بازی لے گئے ہیں۔ ان کی تشریحی عبارتیں زیادہ آسان ہیں جن سے پڑھنے والے کو بغیر کسی الجھن کے بات سمجھنے میں آسانی ہوتی ہے۔ قرآن مجید کی سب سے صحیح، واضح اور اچھی تفسیر خود نبی صلی اللہ علیہ وسلم نے اپنی زبان مبارک سے کی تھی۔ اُن کے صحابہؓ نے ان اقوال کو حفظ کر لیا

تھا اور موقع پر انہوں نے روشنی میں عمل کرتے تھے۔ قرآن کریم میں بہت سے ضروری مسائل کی طرف محض اشارے ہیں۔ ان اشاروں کو سمجھنے کے لیے ہمیں احادیث کی شرح شروع کرنا پڑتا ہے، کیونکہ یہ نبی صلی اللہ علیہ وسلم کے اقوال یا افعال ہیں جن سے آیات کی شرح ہوتی ہے۔ تمام مفسرین کی طرح قاضی صاحب بھی اپنی تفسیر میں اقوال محمدی نقل کرتے ہیں اور اس سے آیتوں کی تفسیر زیادہ آسان ہو جاتی ہے۔ صاحب حاشیہ نے ان احادیث کے علاوہ کئی اور حدیثیں بھی لکھ دی ہیں۔ بیضاوی نے بعض جگہوں پر حدیث کو نقل کی ہے، مگر سند نہیں بیان کی ہے اور نہ ہی راوی کا نام لیا ہے۔ ملا صاحب نے اس کمی کو پورا کیا ہے اور راوی کا نام لکھ دیا ہے جن روایتوں کی صحت میں شبہ ہے۔ ان پر بھی بحث کی ہے۔

بیضاوی نے ”وامنوا بما انزلت مصداقاً لمام حکم“ کی تفسیر میں آگے چل کر نبی صلی اللہ علیہ وسلم کی ایک حدیث نقل کی ہے جس میں ہے کہ اگر موسیٰ علیہ السلام ہوتے تو وہ بھی میرے دین کی اتباع کرتے۔ اس حدیث کا کوئی حوالہ نقل نہیں کیا گیا ہے، صاحب حاشیہ نے پورا واقعہ نقل کیا ہے اس کے بعد نبی صلی اللہ علیہ وسلم کے الفاظ بھی نقل کیے ہیں کہ ”والذی نفس محمد بیدہ لو بدکم موسیٰ فاتبعتموه وترکتونی لضللتم عن سواء السبیل ولو کان حیا وادریک نبوتی لاتبعنی“ مشکوٰۃ اور دارمی کا حوالہ بھی دیا ہے (ص ۳۲۲) اسی طرح سے اور بہت سی جگہوں پر بھی کیا ہے۔

قاضی صاحب بعض جگہوں کی تفسیر کو ناچھوڑ گئے ہیں۔ ملا صاحب

وَأَعْلَمُ انَّ الْمُصَنِّفَ رَاحِمَهُ اللهُ تَعَالَى لَمَ يُفَسِّرْهُ لِكَلِّهِ كَرَّخُودِ اس كِي تَفْسِيرِ بِيَانِ كَرْتِي هِيں ۔

يِه حَاشِيَةِ اِن كِي عِلْمِي قَابَلِيَّتِ كِي سَا تَهْدِ نَذِيْبِي مَعْلُومَاتِ پَرِ عِبُورِ اَدْرِ فِهْمِ قُرْآنِي كِي دِيْلِ هِي هِي۔ اس حَاشِيَةِ كِي دَرَجِه سے اُن كِي بُڑِي شَهْرَتِ هُوْنِي۔ خِلَاصَةِ الْاَثَرِ مِيں لِكْتَا هِي كِه عِلْمَا تَهْمُنْدَرِ مِيں جُومَرْتِه اُن كَا تَهْدَا وَه كِسِي دُوسَرِي كُو نَصِيْبِ نَه هُوَا۔ اس كِتَابِ مِيں اُن كِي حَاشِيَةِ كِي مَتَعَلِقِ لِكْتَا هِي كِه مِيں نِي اُسِي دِيكْهَا هِي اُور اس مِيں سِي بَهْتِ سِي دَقِيْقِ مَبَاحِثِ كَا مَطَالَعِ كِيَا هِي هِي۔

\*\*\*

لے خِلَاصَةِ الْاَثَرِ ۲/۳۱۸



## حاشیہ بیضاوی

سید جبار اللہ الہ آبادی (توفی ۱۱۰ھ)

اس کا قلمی نسخہ علی گڑھ میں فرنگی محل کے ذخیرہ کتب میں موجود ہے۔ اس کے تین حصے ہیں۔ پہلے حصے میں ۱۷۹ ورق ہیں۔ دوسرے میں ۱۲۹ اور تیسرے میں ۱۲۰ تینوں ایک ہی جلد میں ہیں۔ اس میں تمام سورتوں کی تفسیر و تشریح آگئی ہے۔ اختتام پر ایک آدھ صفحہ غائب ہے۔ پوری طرح سے اس کا اندازہ تو نہیں ہو سکا کہ یہ کس سن کی تصنیف ہے۔ دوسرے حصے کے خاتمے پر کاتب نے تاریخ کتابت ۱۶ شہر صفر ختم بالخیر والظفر ۱۲۳ھ لکھا ہے۔

اس کی ابتدا ان الفاظ سے ہوتی ہے :

”الحمد لله الذي نزل الكتاب على

عبده لم يخالط الكتاب ولم يقوع مسمع الخطأ

فانهم ببلاغة نظمه....“

اس کے بعد اپنا نام اور تفسیر کی اہمیت لکھی ہے۔

اس کے بعد قاضی بیضاوی کی تعریف کی ہے اور ان کی تصنیف کی اہمیت

۱۔ نمبر ۲۰/۲۱ ع تفسیر حالات کے لیے تہذیب ص ۵۲ ج ۶

بیان کی ہے اور بتایا ہے کہ کس طرح مجھے اُس کے بار بار مطالعہ اور غور و فکر کا موقع ملا۔ دورانِ مطالعہ میں جو مباحث اہم نظر آئے ان کو میں نے نوٹ کر لیا تاکہ محفوظ رہیں اور ضائع نہ ہوں۔

بِسْمِ اللّٰهِ الرَّحْمٰنِ الرَّحِیْمِ کو کسی سورۃ کا جزو مانا جائے یا نہیں۔ اس پر بڑی اچھی بحث کی ہے اور بہت سی حدیثوں وغیرہ سے یہ ثابت کیا ہے کہ بسم اللہ کسی بھی سُورۃ کا جزو نہیں ہے۔ مثلاً سب سے پہلے سورۃ اقرآن نازل ہوئی، اس میں بسم اللہ کا ذکر نہیں ہے "یا ایہا المدثر" میں بھی اس کا تذکرہ نہیں ملتا۔ دوسرے ائمہ نے اس سلسلے میں جو بحثیں کی ہیں ان کا بھی ذکر کیا ہے اور حوالہ دیا ہے۔ انہوں نے اس میں اور دوسرے مسائل پر بھی بحث کی ہے۔ بالخصوص گرامر اور لغت پر کافی توجہ کی ہے۔

"آدم"۔ کیا مراد ہے، اس سلسلے میں بھی اپنی نیز مفسرین کی رائیں نقل کی ہیں۔ استنباط مسائل اور بحث کا انداز بالکل فلسفیانہ ہے۔ ان کی عبارت بھی اسی وجہ سے کافی مشکل ہو گئی ہے۔ قاضی صاحب نے مسائل کی طرف توجہ نہیں دی تھی یا جن کو سرسری طور پر حل کر کے چھوڑ دیا تھا۔ انہوں نے ان سب کو پیش کیا ہے اور مفصل بحث کی ہے۔

بہت سی جگہوں کی تفسیر اپنی طرف سے بیان کی ہے اور اس بات کی پوری کوشش کی ہے کہ کوئی بات بھی اُلجھی یا غیر تفسیر شدہ نہ رہنے پائے۔ اس سلسلے میں انہوں نے دوسری تفسیروں مثلاً رازی، کشاف وغیرہ کے حوالے بھی دیے ہیں۔ بعض آیتوں سے استنباط مسائل بھی کرتے ہیں اور فقہ کی روایات نقل کرتے ہیں۔

چونکہ ان کے پیش نظر دیگر مفسرین کی تفاسیر ہیں۔ اس لیے انہوں نے



مفہوم کی توضیح اور مطالب کی تشریح زیادہ بہتر طریقے پر کی ہے۔ جا بجا قدما کے حوالے بھی موجود ہیں اور مطالب میں ان کے اختلافات کا ذکر بھی کر دیا ہے۔ اس نسخے کا اختتام ان الفاظ پر ہوتا ہے :

واعلم ان الاحادیث المروية من العلامة  
متعين في فضائل السور كلها موضوعات الامارات  
العلامات في فضيلة سورة الاخلاص فانه  
مروي عن البخاري ومسلم“

کتاب یہیں پر ختم ہو جاتی ہے۔ سورۃ الناس کی شرح اس سے پہلے

ہے۔

\*\*\*



## حاشیہ علیٰ انوار التشریح

محمد بن عبدالرحیم جونپوری (متوفی ۷۲۱ھ)

یہ پوری تفسیر بیضاوی کا حاشیہ نہیں ہے، بلکہ صرف سورۃ الفاتحہ کا ہے۔ اس کا قلمی نسخہ نیشنل لائبریری کلکتہ کے 'بہار کلکشن' میں موجود ہے۔ اس میں ۳۰ ورق ہیں۔ اس کی ابتدا یوں ہوتی ہے :

الحمد لله الذي هدانا لهذا وما كنا

لنهدى لولا ان هدانا الله ۛ

اس کے بعد اپنی تصنیف کی وجہ بیان کی ہے کہ تفسیر کا درس دیتے وقت انہیں اندازہ ہوا کہ امام الائمہ اور قدوة العلماء قاضی بیضاوی کی تفسیر کے حاشی لکھتے وقت بعض لوگوں نے کچھ جگہوں پر پوری طرح سے غور و غوض کیے بغیر تشریح کر دی ہے اور بعض نے ان کی مدافعت کی ہے۔ بہر حال غیر ضروری باتوں میں الجھ گئے ہیں۔ مطالب کے پوری طرح نہ سمجھنے کی وجہ یہ نہیں ہے کہ قاضی صاحب کی عبارتیں مبہم اور پیچیدہ ہیں؟ بلکہ اس کی وجہ ان کی بلند خیالی اور اونچے مطالب پیش کرنے کی کوشش ہے۔ ان کے ان خیالوں تک عام ذہنوں کا پہنچنا اور ان کی تفسیر کو سمجھنا اور مطالب کو حل کرنا آسان نہیں ہے۔ اس تک صرف وہی ذہن پہنچ سکتے ہیں جو بہت رسا اور طبع سلیم کے حامل ہوں۔ اس کے بعد انہوں نے سورۃ الحمد کی تشریح شروع کی ہے۔ الفاتحہ کے

متعلق لکھتے ہیں :

”تالخر فتح کے معنی میں مصدر ہے۔ جیسے کہ کاذبہ کذب کے معنی میں ہے اور اس کی وجہ مناسبت یہ ہے کہ یہ ابتدائے قرآن مجید ہے۔“

آگے چل کر یہ بیان کیا ہے کہ اس سورۃ میں کتنی آیات ہیں۔ آیتوں کی تعداد تھوڑے سے اختلاف کے ساتھ سات ہے۔ اس کتاب میں انہوں نے دوسرے مفسرین اور بزرگوں کے اقوال سے بھی مدد لی ہے۔ لغوی بحثیں بھی اس سلسلے میں کی ہیں۔

اس کا اختتام ان الفاظ پر ہوتا ہے :

”والكتاب كالزمان كاتب وقد يطلق على المكتب

وهو المراد له هنا اما حقيقته بالاشتراك او مجازاً

لكونه محل الكتابة تم“

\*\*\*

## حواشی ترجمہ قرآن

شاہ ولی اللہ دہلوی (۱۱۷۴ھ)

اس کا قلمی نسخہ اعظم گڑھ میں دارالمصنفین کے کتب خانے میں موجود ہے۔ شاہ صاحب نے فارسی میں فتح الرحمن فی ترجمہ القرآن کے نام سے قرآن کریم کا جامع اور بہت ہی مختصر ترجمہ کیا تھا۔ اس ترجمہ کے حاشیے پر آپ نے جو نوٹ لکھے ہیں، یہ کتاب اُسنی کی علیحدہ شکل ہے۔ شاہ صاحب نے خود شروع میں اس کا اظہار کر دیا ہے۔

اس کے بعد اُنہوں نے سورتوں کے عنوانوں سے بعض اہم الفاظ و آیات کی تفسیر کی ہے۔ عام طور سے اختصار کو ملحوظ رکھا ہے اور اس بات کی کوشش کی ہے کہ بغیر کسی بحث اور الجھاؤ کے آسانی سے اپنی بات سمجھا دیں۔ مثلاً

۱۔ اس کا ایک اور قلمی نسخہ جامعہ ملیہ دہلی کے کتب خانے میں بھی ہے جو خاص طور سے جامعہ ملیہ کے لیے اسی نسخہ سے نقل کرایا گیا ہے۔ نمبر ۴۰۶۔

۲۔ حالات کے لیے حیات ولی از مولانا رحیم بخش خزینۃ الاصفیاء ۳۷۴/۲۔ حدائق الحنفیہ ص ۴۷۴۔ نزہتہ ۳۹۸/۶۔ قاموس المشاہیر ۲۷۹/۶۔

۳۔ یہ ترجمہ متعدد بار شائع ہو چکا ہے اور اب تک بہت ہی اچھا سمجھا جاتا ہے۔ حیات ولی از مولانا رحیم بخش ص ۵۴۵۔

سورۃ مائدہ میں ثلاثہ ثلاثتہ کی تفسیر اس طرح کی ہے کہ نصاریٰ باپ، بیٹا اور رُوح القدس کو ثابت کرتے ہیں، لیکن ان کی تشریح میں مختلف الخیال ہیں۔ میں نے نصاریٰ کے ایک رسالے میں اس طرح دیکھا ہے کہ باپ سے مراد مبدأ وجود ہے، بیٹا صا در اقل اور رُوح القدس عقول مجرودہ ہیں۔ انوم دین حضرت عیسیٰ کی ذات میں نازل ہوا پس وہ خدا ہے اور وہ انسان ہیں۔

اسی طرح سے سورۃ رعد میں ومن عنده علم الكتاب کے تحت لکھا ہے کہ ہجرت سے پہلے کی آیات اہل کتاب کے ایمان پر دلالت کرتی ہیں اور ہجرت کے بعد کی آیات اُن کے کفر کا اظہار کرتی ہیں۔ اس کی تحقیق جیسا کہ ابن اسحاق نے ذکر کیا ہے کہ قبل ہجرت انہوں نے نبی صلی اللہ علیہ وسلم کو مان لیا تھا، لیکن جب آپ مدینے میں تشریف لائے اور اُن کو اسلام قبول کرنے اور یہودیت کے ترک کرنے کی دعوت دی تو انہوں نے انکار کیا۔

اسی انداز پر انہوں نے بہت سی آیات کی تشریح کر دی ہے۔ بعض بعض جگہوں پر مدارک، جلالین، بیضاوی وغیرہ کے حوالے بھی دیے ہیں آخری آیت جس کی تشریح پر اس نسخے کا اختتام ہوتا ہے وہ سورۃ کافرون کی آیت ”ولا انتم عابدون ما عبدو“ ہے۔ اس کی شرح یہ بیان کی ہے:

وقع مرتبین فی الاقل بمعنی الحال و فی الاخری بمعنی الاستقبال قالہ المحلی۔

یہ دو مرتبہ آیا ہے پہلی مرتبہ حال کے معنی میں اور دوسری بار مستقبل کے معنی میں۔

## برہان التاویل فی شرح الاکلیل

سراج احمد بن محمد مرشد (متوفی ۱۲۳۰ ہجری)

سراج احمد بن مرشد بن ارشد ۱۱۷۶ھ میں سرہند میں پیدا ہوئے۔ اُن کا سلسلہ نسب حضرت مجدد الف ثانی سے ملتا ہے۔ اُن کے والد اُن کے بچپن ہی میں اپنے خاندان کو لے کر رام پور آ گئے تھے۔ سراج احمد نے اپنے والد سے کسبِ علم کیا جو خود بہت بڑے عالم اور بزرگ تھے۔ خاص طور سے علم حدیث سے بہت اچھی طرح واقفیت رکھتے تھے۔ مولانا سراج احمد شیخ عبدالعزیز اور شیخ سلام اللہ کے ہم عصر تھے۔ ان کا انتقال ۱۲۳۰ھ میں لکھنؤ میں ہوا اور اُن کی لاش رام پور لائی گئی۔ انہیں اُن کے والد کے قریب دفن کیا گیا۔

علامہ جلال الدین سیوطی نے قرآن مجید سے متعلق بہت سے کام کیے ہیں۔ تفسیر جلالین کے علاوہ القان فی علوم القرآن، الدر المنثور فی التفسیر بالماثور، لباب النقول فی اسباب النزول، مقدمات الاقران فی مہمات القرآن، طیقات المفسرین وغیرہ بڑی اہم کتابیں ان کی تصنیف ہیں۔ انہوں نے الاکلیل فی التنباط التفسیری بھی لکھی ہے جس میں ان آیتوں کی تاویل و توجیہ و تفسیر ہے جن سے

۱۔ نزہۃ ص ۱۹۴ ج ۷ -

کوئی مسئلہ یا کوئی اصول مستنبط ہوتا ہے۔ مولانا سراج احمد نے ضروری سمجھا کہ الاکیل کی شرح لکھ کر اس کو زیادہ مفید بنایا جائے۔ اس خیال کے پیش نظر انہوں نے اس کام کو بڑی محنت اور توجہ سے کیا اور پوری تفصیل کے ساتھ اس کی شرح لکھ ڈالی اور اس کا نام برہان التاویل رکھا۔ اس کتاب کا قلمی نسخہ علی گڑھ یونیورسٹی کی لائبریری میں موجود ہے۔ اس میں ۴۸۳ اوراق ہیں۔ یہ کتاب ۱۲۲۳ھ کی تصنیف ہے۔ اس کی ابتدا ان الفاظ سے ہوتی ہے:

”الحمد لله الذي انزل على عبده آيات بينات

منها محكمات و آخر متشابهات“  
اپنا سلسلہ نسب یوں لکھتے ہیں:

”سراج احمد بن محمد مرشد بن محمد ارشد  
بن... بن محمد سعید بن مجدد الف ثانی الشیخ  
احمد السرهندی مولدا و الفاروقی نسباً و الحنفی  
مذہباً“

خود اس کتاب کے متعلق لکھتے ہیں:

”چونکہ حافظ جلال الدین سیوطی کی کتاب الاکیل فی استنباط التذلل  
احکام شریعت کے استنباط میں کافی تھی، لیکن مختصر بہت تھی۔  
اس لیے میں نے حدیث و تفسیر کی کتابوں، خاص طور سے تفسیر  
کبیر کی مدد سے اس کی تفصیل و تشریح کی غرض سے یہ کتاب  
لکھی اور اس کا نام برہان التاویل رکھا“



شیخ سراج احمد نے اکیلیل کی شرح پوری توجہ اور محبت سے کی ہے اور ان آیتوں کی مزید تفسیر بھی کر دی ہے جن کو کسی وجہ سے علامہ سیوطی چھوڑ گئے تھے۔ مثلاً الحمد للہ رب العالمین کی تشریح مفصل طور پر کی ہے اور حمد اور مدح کی تشریح کرنے کے بعد شکر اور حمد کا فرق بیان کیا ہے۔ اس کے بعد رب اور عالمین کی وضاحت کرتے ہیں اور ہر بات کے ثبوت میں عقلی دلائل اور حدیثوں کے حوالے پیش کرتے ہیں۔ رحمان اور رحیم کی بھی وضاحت کی ہے۔ اسی طرح تمام سورتوں کی آیات احکام کی تشریح و توضیح کی ہے۔ اہم مسائل مثلاً روزہ، حج، زکوٰۃ، نکاح و طلاق وغیرہ کے بارے میں انہوں نے پوری توجہ سے بحث کی ہے۔ ائمہ و بزرگان دین اور صحابہ کرام کی روایات و اقوال اور ان کے نظریات کو بیان کیا ہے۔ تمام باتوں کے ساتھ ساتھ دلائل و براہین بھی پیش کیے ہیں اور جس مسئلے کو بھی مشروع کیا ہے۔ اُس کو اچھی طرح اختتام تک پہنچایا ہے۔

اس کی سب سے بڑی خوبی یہ ہے کہ اس کی زبان شستہ اور سلیس ہے۔ مسائل کی مکمل توضیح اور احکام الہیہ کی پوری پوری ترجمانی اس میں موجود ہے۔ بہت سی اُن باتوں کا ذکر بھی موجود ہے جو اکیلیل میں رہ گئی ہیں۔ اس کی وجہ یہ ہے کہ اکیلیل بہت مختصر ہے۔ اکیلیل میں خاتمہ پر اللہ تعالیٰ کے نام، محمد صلی اللہ علیہ وسلم کے نام اور اسم اعظم سے متعلق باتیں ہیں۔ شیخ سراج احمد نے اُن کو بھی نقل کر دیا ہے۔

کتاب کا انداز محض احکام کا ذکر کرنا ہی نہیں ہے، بلکہ مفسر انہ رنگ ہے جس سے مفسر کی علمی قابلیت و ذہانت کا پتہ چلتا ہے۔

اس کا اختتام ان الفاظ پر ہوتا ہے:

”قد تم الكتاب المدعو برهان التاويل في شرح  
الاكلیل يوم الثلثاء لخمس بقين من جمادى  
الاخر سنة الف ومائتان وثلاث عشرون من  
الهجرة النبوی علی صاحبها افضل الصلوات  
واكمل التحیات والبركات الثامات“  
جس سے معلوم ہوتا ہے کہ بروز سہ شنبہ ۲۵ جمادی الآخر ۱۲۲۳ھ کو  
یہ کتاب نکل ہوئی۔

\*\*\*

## ہلالین شرح جلالین

مولانا تراب علی لکھنوی (ولادت ۱۲۱۳ھ وفات ۱۲۸۱ھ)

ابوالبرکات کنیت اور رکن الدین لقب تھا۔ علم و فن میں کامل دستگاہ حاصل تھی۔ بڑی بڑی اہم چیزوں کو باسانی سمجھ اور پرکھ سکتے تھے۔ آبا و اجداد دہلی اور امر وہہ کے رہنے والے تھے۔ بعد میں لکھنؤ آئے اور یہیں رہ پڑے۔ والد کا نام شجاعت علی اور دادا کا نام فقیہ الدین سلسلہ نسب مصعب بن زبیرؓ تک پہنچتا ہے۔ ان کے خاندان میں کافی لوگ پڑھے لکھے ہوئے ہیں اور عزت و شہرت حاصل کی ہے۔ مولانا مخدوم حسین لکھنوی سے انہوں نے عربی کی تعلیم حاصل کی۔ منطق، کلام اور ادب کی چند کتابیں شیخ مظہر علیؒ سے پڑھیں۔ کتب درسی مفتی اسماعیل بن وحیدؒ مراد آبادی اور مفتی ظہور اللہ انصاریؒ لکھنوی سے پڑھیں۔ اس کے بعد شوقِ حج کی تکمیل کے لیے حرمین کا رخ کیا۔ مکہ میں مفتی عبداللہ سراج مکی سے حدیث کا درس لیا پھر وطن واپس آئے اور زندگی بھر درس و تدریس کا مشغلہ جاری رکھا۔ ان کے شاگردوں میں شیخ معین الدین کروی، قاضی انوار علی مراد آبادی، سید غنی تقی زید پوریؒ وغیرہ کافی

۱۔ متوفی ۱۱۹۵ھ نمبرہ ص ۲۲۶ ج ۶ ۲۔ متوفی ۱۲۳۷ھ نمبرہ ص ۳۸۴ ج ۷ ۳۔ نمبرہ ۶۱ ج ۷ ۴۔

۵۔ متوفی ۱۲۵۶ھ نمبرہ ص ۲۲۷ ج ۷ ۶۔ متوفی ۱۲۵۷ھ نمبرہ ص ۳۶۵ ج ۷ ۷۔

اہم ہیں۔ ان کی تصانیف میں التعلیق المرصی علی شرح القاضی، شرح الشرح علی القاضی، شرح السلم، شرح ہدایۃ المحکمۃ، شمس الضعی لالزالۃ الدجی، المطول، اور بلالین بہت مشہور ہیں۔ ۲۸۱ھ میں ان کا انتقال ہوا اور محمد آباد میں دفن ہوئے۔

مولانا تراب علی نے اور شارحین کے راستے سے ذرا ہٹ کر اپنے الگ انداز سے جلالین کی شرح لکھی ہے۔ دوسرے لوگ تفسیروں کی شرح لکھتے وقت عام طور سے قرآن کریم کی آیات کا حوالہ نہیں دیتے ہیں بس جس جملے یا عبارت کا حوالہ ہوتا ہے اُس کی طرف اشارہ کر دیتے ہیں۔ انہوں نے آیت بھی لکھی ہے، جلالین کی عبارت بھی اور پھر اُس کی شرح کی ہے۔ اس طرح سے پڑھنے والے کے سامنے تمام باتیں آجاتی ہیں اور وہ خود اپنی رائے بھی قائم کر سکتا ہے۔ شرح کرتے وقت انہوں نے تفسیر کبیر، کشاف اور بیضاوی وغیرہ کے حوالے بھی دیئے ہیں۔ بعض جگہوں پر مزید توضیح کے لیے حدیثوں سے بھی کام لیا ہے۔ کہیں کہیں پر لغوی بحثیں بھی کی ہیں اور قواعد کے اعتبار سے کن الفاظ کے معنی مختلف جگہوں پر کیا ہو گئے ہیں، اُن کو بھی بیان کیا ہے۔ قرآن مجید کے پڑھنے میں بعض جگہوں پر جو اختلافات ہیں، اُن کا بھی ذکر کیا ہے۔ انہوں نے آخری پارے کی شرح سے ابتدا کی ہے۔ اس کی وجہ غالباً یہ ہے کہ آخری پارے میں چھوٹی چھوٹی سورتیں بڑے وسیع معنوں کی حامل ہیں۔ کتاب کی ابتدا مولانا جمیل احمد اور مولانا محمد اعلم کی تقریظوں سے ہوتی ہے۔

مختلف سورتوں کی تشریح مختلف انداز سے کی ہے اور ہر ایک میں اس

۱۔ تفسیر غفاری کے نام سے بھی مشہور ہے جیسا کہ پہلے صفحے پر لکھا ہوا ہے۔

۲۔ حقائق الخفیہ میں سنہ وفات ۱۲۸۰ھ لکھا ہے ص ۲۰، ۲۸۱۔ نزہتہ ص ۱۰۶ ج ۱۔

بات کی کوشش کی ہے کہ اپنی بات کو دوسروں کے سامنے پوری طرح ثابت کر سکیں۔ مثلاً سورۃ العصر میں العصر کی تشریح جلالین میں یوں ہے:

”الدهر وما بعد الزوال الى الغروب او صلوة لعصر“

(ص ۱۵۱)

لیکن صاحب جلالین اُس کی وجوہات بھی بیان کرتے ہیں کہ عصر کی قسم کیوں کھائی ہے۔

اگر کسی سورۃ سے کوئی اہم واقعہ متعلق ہے یا کسی آیت میں کسی خاص بات کی طرف اشارہ کیا گیا ہے تو اُس واقعے کو بھی بیان کر دیا ہے تاکہ بات صاف ہو جائے اور سمجھنے میں آسانی ہو۔

یہ کتاب ۱۲۷۸ھ میں مکمل ہوئی اور ۱۲۸۰ھ میں مطبع نظامی کانپور سے شائع ہوئی ہے۔ اس کے اختتام پر طبائع کی طرف سے لکھا ہے کہ اسی منہج پر دوسرے پاروں کی تفسیر بھی شائع ہوگی، مگر غالباً نہیں شائع ہوئی، کیونکہ کہیں بھی نہیں ملتی ہے۔

\*\*\*



## تعلیقات الجلالین

مولانا فیض الحسن سہمانپوری (متوفی ۱۳۰۴ھ)

مولانا فیض الحسن مولانا فضل حق خیر آبادیؒ کے شاگرد تھے۔ انہوں نے ہندوستان کے عربی ادب میں انقلاب پیدا کیا۔ طلبا کو قدیم شعرائے عرب کی طرف متوجہ کیا۔ حماسہ کا درس انہوں نے ہی رائج کیا اور اس کی شرح ۱۲۹۴ھ میں لکھی۔ ان کے عربی دیوان کو ان کے شاگرد مولانا حمید الدین صاحب نے ۱۳۳۲ھ میں حیدرآباد سے شائع کرایا۔ مولانا فیض الحسن اور انہیں کالج لاہور میں پروفیسر بھی رہے۔

مولانا فیض الحسن کا بڑا کارنامہ قرآن مجید کی معجزانہ فصاحت و بلاغت کی نکتہ شناسی تھی۔ مولانا اسی اصول سے قرآن مجید کا با محاورہ اُردو ترجمہ اپنے خاص طالب علموں کو پڑھاتے تھے۔

انہوں نے عربی میں تفسیر جلالین کی شرح و تعلیقات الجلالین بھی لکھی۔ ان کی یہ تصنیف انسٹی ٹیوٹ پریس علی گڑھ سے ۱۲۸۷ھ میں شائع ہوئی۔ یہ تعلیقات کا پہلا حصہ ہے جس میں سورہ بنی اسرائیل تک تشریح آگئی ہے۔ دوسرا حصہ غالباً شائع نہیں ہوا اور نہ ہی اُس کے مسودے کا پتہ چلتا ہے۔

لہ متوفی ۱۲۷۸ھ

ہے۔ خود اپنی تفسیر کے متعلق لکھتے ہیں :

”الفاظ کے اعتبار سے تفسیر جلالین بہت مختصر لیکن معنی کے

لحاظ سے بسیط ہے۔ اس کا استعمال بھی بہت ہے۔ بعض مشہور

علمائے اس کی شرحیں لکھی ہیں، لیکن بایں ہمہ اس کے غوامض پھر

بھی باقی ہیں۔ پس میں نے ارادہ کیا کہ اپنے علم و خیال کے

مطابق جو کچھ مناسب معلوم ہو میں بھی اس کے متعلق لکھوں۔

میں نے اس کا نام تعلیقات الجلالین رکھا ہے۔“

مولانا فیض الحسن صاحب نے اپنی کتاب میں اس بات کی کوشش کی

ہے کہ جلالین میں جو باتیں پوری توضیح کے ساتھ بیان نہیں کی جاسکتی ہیں، ان

کی تشریح کر دیں۔ جلالین کے متعلق کہا جاتا ہے کہ کم سے کم الفاظ میں بحثوں

میں اُلکھے بغیر ایک طرح کا عربی ترجمہ ہے۔ انہوں نے خود بھی اسی انداز کو اپنایا

ہے، یعنی یہ بھی جلالین کے اسرار و غوامض کی توضیح طولانی انداز میں نہیں

کرتے، بلکہ اپنی رائے اور انداز کے مطابق ان جملوں کو جن میں ابہام کا شبہ

تھا۔ کچھ شرح و بسط کے ساتھ بیان کر دیتے ہیں۔ بعض جگہوں پر جلالین کی

عبارتوں کی تشریح میں احادیث و اقوال سے کام لیا ہے۔ مسائل کی آیتوں کے

بیان میں ائمہ کے استدلال اور رائے کا ذکر بھی کر دیتے ہیں۔ اس کے ساتھ

ساتھ دوسری قدیم تفسیروں کا حوالہ بھی دیتے ہیں۔ اس کے ساتھ ساتھ

دوسری قدیم تفسیروں کا حوالہ بھی کہیں کہیں لکھ دیتے ہیں۔



## شواہد التفسیر

اس میں مصنف نے اُن اشعار کی توضیح کی ہے جن کو بیضاوی نے اپنی تفسیر میں استعمال کیا ہے لکھتے ہیں :

”بیضاوی نے اپنی تفسیر میں جو اشعار درج کیے ہیں وہ

مشکل ہیں اور طلبا اُن کی وضاحت کے طالب ہیں۔ اس لیے

میں نے خدا کے بھروسے پر اُن کی شرح لکھ دی ہے۔“

مقدمے میں اُنہوں نے لکھا ہے کہ اُنہوں نے یہ کتاب مکمل کر کے

مولانا فضل حق خیر آبادی کی خدمت میں پیش کی تھی۔ اُنہوں نے اسے بہت

پسند کیا۔

اس میں اُنہوں نے ہر سورۃ میں استعمال کیے گئے اشعار کی الگ

الگ اسی سورۃ کے تحت تشریح کی ہے۔ یہ کتاب مطبع فخر المطابع دہلی سے

۱۲۷۱ھ میں شائع ہوئی۔

\*\*\*



# القول العظیم فی حل کلام البیضاوی فی تفسیر قوله تعالیٰ

## آلَم

ابوالطیبات محمد عبدالواحد بن منشی محمد نصیر الدین النولوی، خازی پوری

یہ چوبیس صفحات کا رسالہ ہے جس میں مصنف نے آلم کی تشریح کرنے کی کوشش کی ہے۔

اس میں کوئی خاص بات نہیں ہے۔ آلم کے سلسلے میں (یعنی سورۃ بقرہ کے شروع میں بیضاوی کی جو عبارتیں ہیں۔ اُن کی تشریح کر دی ہے۔ اس سلسلے میں اُنہوں نے بیچ بیچ میں الجداول کے تحت نقشے بھی بنائے ہیں جن سے مختلف سورتوں میں ان حروف مقطعات کے استعمال ہونے کا پتہ چلتا ہے، لیکن یہ سب کرنے کی وجہ سے کتاب کی افادیت محض اُن لوگوں کے لیے باقی رہ گئی ہے جو استخراج کے فن سے اور اس قسم کی جداول سے پوری طرح واقف ہوں۔ جہاں تک بیضاوی کی عبارتوں کی توضیح کا سوال ہے۔ اس کی بھی چنداں ضرورت نہ تھی۔ بلاوجہ مختصر باتوں کو طولانی بنا دیا ہے۔ مثلاً بیضاوی کی عبارت ولعلمہما اداوانہما اشرا ربین اللہ تعالیٰ ورسولہ صلی اللہ علیہ وسلم ورموز لہم ليقصد

بہا افہام غیبہ (شاید اُن کی مراد یہ ہے کہ اللہ اور رسول صلی اللہ علیہ وسلم کے درمیان راز ہیں جن کو دوسروں کو سمجھانا مقصود نہیں ہے) کی تشریح تقریباً ڈیڑھ صفحوں میں کی ہے اور اُس میں مختلف لوگوں کے اقوال وغیرہ نقل کیے ہیں۔

۱۳۰۸ھ میں اس کی تصنیف ہوئی اور ۱۳۰۹ھ میں مطبع اسلامی لکھنؤ سے طبع ہوئی۔

\*\*\*

# الاکلیل علی مدارک التنزیل

حافظ شیخ محمد عبدالحق بن شیخ شاہ محمد بن یار محمد الہ آبادی

شیخ عبدالحق الہ آبادی صاحب جبرکتی نے بھی مدارک التنزیل وحقائق التاویل کی شرح لکھی ہے اور اس کا نام الاکلیل علی مدارک التنزیل رکھا ہے۔ الاکلیل سات ضخیم جلدوں میں بڑے سائز پر ۱۳۳۰ھ میں شائع ہوئی ہے۔ اسے مجموعی طور سے اس میں تقریباً ڈھائی ہزار صفحات ہیں۔ مدارک کی عبارت حاشیے پر ہے۔

۱۔ پہلی جلد سورۃ الحمد سے فلا خوف علیہم ولا ہم یحزنون (سورۃ بقرہ آیت ۳۸ تک ہے)

۲۔ دوسری جلد سورۃ بقرہ کی اُن تالیسویں آیت ”الذین کفروا او کذبوا بآیاتنا اُولٰئک اصحاب النار“ سے شروع ہوتی ہے اور اس سورۃ کے اختتام تک ہے۔

۳۔ تیسری جلد سورۃ آل عمران سے سورۃ مائدہ تک ہے۔

۴۔ چوتھی جلد سورۃ النعام سے سورۃ توبہ تک ہے۔

۵۔ پانچویں جلد سورۃ یونس سے سورۃ روم تک ہے۔

۶۔ چھٹی جلد سورۃ لقمان سے سورۃ الحجرات تک ہے۔

لے مطبع اکلیل المطابع اسرا۔

۷۔ ساتویں جلد سورۃ ق سے ختم قرآن تک ۔

علامہ عبدالحق نے اس بات کی پوری کوشش کی ہے کہ ان کی یہ شرح بہت ہی آسان ہوتا کہ پڑھنے والے کو وقت کا سامنا نہ کرنا پڑے۔ مشکل الفاظ کی تشریح بہت اچھے انداز سے کی ہے۔ جہاں جہاں ضرورت تھی۔ لغت کی بحثیں بھی کی ہیں۔ کسی لفظ کی تشریح کے وقت اس کی چھان بین بھی کرتے ہیں۔ قدماء کی کتابوں سے حوالے دیتے ہیں۔ گرامر کے اصولوں کو بھی پیش نظر رکھا ہے۔

اسی طرح سے جتنے بھی اہم اور مشکل الفاظ آئے ہیں۔ سب کی تشریح کی ہے۔ بعض جگہوں پر نام آجاتے ہیں۔ ان کی بھی جانچ کرتے ہیں اور ان کا ذکر کرتے ہیں۔ مثلاً سلمان فارسی، علی بن ابی طالب، ابن مسعود، قتادہ، جاحظ، ابلیس، یہ اور اسی قسم کے جو نام بھی آجاتے ہیں، ان لوگوں کے حالات، خاندان اور اہمیت و فضیلت کا ذکر کرتے ہیں۔ مثلاً حضرت علیؑ کی کیا اہمیت ہے۔ آنحضرتؐ سے ان کا کتنا تعلق تھا۔ ہجرت کے وقت آنحضرتؐ نے اپنے بجائے ان کو مکہ میں چھوڑا تھا۔ ان کے متعلق علیؑ متی دانامن علیؑ کہا۔ اکثر حضرت علیؑ کی علمیت اور افضلیت کا اظہار کیا۔ انا مدینۃ العلم وعلی باہما فی علم کا شہر اور علی اس کا دروازہ ہیں، غرض اسی طرح سے ہر ایک کے متعلق پوری تفصیل سے بیان کیا ہے۔

لفظ ابلیس کی بھی پوری تشریح کی ہے۔ اس کی وجہ تسمیہ بھی بیان کی ہے۔ اسی طرح جہاں کسی فرقہ اور جماعت مثلاً خوارج، معتزلہ وغیرہ کا ذکر آیا ان کا

لے علیؑ سے اور میں علیؑ سے ہوں۔ لے سند کے اعتبار سے یہ حدیث قوی نہیں ہے۔

تعارف کرایا ہے۔

قصص قرآنی کا تفصیلی ذکر کیا ہے اور تمام واقعات شروع سے لے کر آخر تک بیان کر دیے ہیں، تاکہ پڑھنے والوں کے سامنے تمام باتیں ٹھیک طور سے آجائیں۔ مثلاً گائے ذبح کرنے والا واقعہ پوری تفصیل سے بیان کیا ہے۔ لوگوں نے اس کو ذبح کرنے میں کتنی تساہلی کی۔ کس کس طرح شرطیں لگائیں اور آخر میں بڑی مشکلوں سے اسے ذبح کیا اور پھر ذبح ہو جانے کے بعد کس معجزانہ انداز سے اس گلے نے پورا واقعہ بیان کیا۔

قرآن مجید اور احادیث نبوی میں بہت سے فرشتوں کا ذکر بھی آتا ہے۔ عبدالحق صاحب نے ان کے متعلق بھی جتنی معلومات ممکن تھیں۔ فراہم کیں۔ حضرت جبرئیل، حضرت میکائیل وغیرہ کا تذکرہ کیا ہے اور ان کے کاموں کو بھی بیان کیا ہے۔ قرآن مجید میں مختلف جگہوں پر حضرت جبرائیل کی عظمت و اہمیت کا ذکر ہے۔ وہ اللہ تعالیٰ کے خاص فرشتہ اور پیغامبر ہیں۔ وحی لانا انہی کا کام تھا۔ نبی صلی اللہ علیہ وسلم کے پاس یہ مختلف شکلوں میں آیا کرتے تھے۔ ان سب کا پورا ذکر ہے۔

اللہ تعالیٰ نے لوگوں کی ہدایت اور نجات کے لیے بہت سے نبی دُنیا میں بھیجے تھے۔ ان میں سے بہتوں کے نام بھی نہیں ملتے۔ کچھ کا ذکر بعض قدیم مذہبی کتابوں میں ملتا ہے اور کچھ قرآن مجید میں۔ دورانِ تفسیر میں جن نبیوں کا ذکر آگیا ہے۔ اُن کے ناموں اور حالات کو بیان کیا ہے۔ حضرت عیسیٰ علیہ السلام کے تمام حالات بچپن، پرورش اور نبوت وغیرہ کا مفصل حال لکھا ہے۔ انہی کے ذکر میں حضرت حزقیل اور حضرت جبرئیل کا ذکر بھی آگیا ہے۔ حافظ نسفی تو مختصراً حوالہ دے کر آگے بڑھ گئے ہیں، مگر علامہ

عبدالمتقی نے دونوں کا بہت تفصیلی ذکر کیا ہے۔ حزن قیل وہ تھے جنہوں نے اللہ کے حکم سے پوری مُردہ قوم کو زندہ کر دیا تھا۔ اُن کے حالات اور تمام واقعات مفصل لکھے ہیں۔ اسی طرح جبرجیس کے متعلق لکھا ہے کہ وہ فلسطین کے بہت ہی نیک اور پارسا انسان تھے اور اُنہی کی وجہ سے ان کی بستی جو گناہوں کی کثرت کی وجہ سے تباہ ہونے والی تھی بچ گئی۔ ان کے بہت سے واقعات اور کرامتوں کا ذکر بھی کیا ہے۔ آخر میں جب لوگوں کی سرکشی بہت بڑھی تو پھر عذاب الہی آ ہی گیا اور زمین کو اُلٹ دیا گیا۔

آنحضرت صلی اللہ علیہ وسلم کے مفصل حالات لکھے ہیں۔ اُن کا بچپن، اُن کے فضائل، اُن کی نیکیاں، اُن کی اعلیٰ صفات، اولاد، ازواج وغیرہ کا ذکر کیا ہے۔ آپ کے غلام کتنے تھے اور اُن کے ساتھ آپ کا سلوک کیسا تھا۔ کتاب کون کون تھے۔ آپ نے مختلف جگہوں پر جن لوگوں کو سفیر بنا کر بھیجا اُن کے نام اور حالات بھی لکھ دیے ہیں۔ اس کے بعد اخلاق و عادات اور معجزات کا تفصیلی تذکرہ ہے۔

مسائل کے استنباط میں خاص توجہ کی ہے۔ امام شافعی، امام ابوحنیفہ، امام ابویوسف وغیرہ کے فقہی استدلال اپنی باتوں کے ثبوت میں پیش کیے ہیں۔ فاینما تو وا فثم وجہ اللہ کی مکمل اور جامع تفسیر کی ہے۔ اس پر پوری بحث کی ہے اور کعبہ و حرم کی اہمیت کا ذکر کیا ہے۔ آیات احکام میں تلا جیوں کی تفسیرات احمدیہ کا حوالہ کئی جگہوں پر ملتا ہے۔ ہدایہ اور دوسری فقہی کتابوں کو پیش نظر رکھا ہے۔ رازی، زاہدی وغیرہ کی تفسیروں کو بھی



زیر بحث لائے ہیں۔ قبلہ کے مسئلے پر اچھی بحث کی ہے اور بہت سی دلیلوں سے یہ ثابت کیا ہے کہ قرآن مجید میں شطر المسجد الحرام سے مراد حرم کعبہ ہے۔ "اتمو الحج والعمرة" کے تحت حج سے متعلق مباحث کی توضیح کی ہے اور اس سلسلے میں بھی اپنی بات کا ثبوت ائمہ اور قداماء کی اہم کتابوں سے پیش کرتے ہیں۔ طلاق کے مسائل پر بھی سیر حاصل بحث کی ہے۔ طلاق رجعی، خلع وغیرہ کیا ہیں۔ سب بیان کیا ہے اور ائمہ کی رائیں اس سلسلے میں نقل کی ہیں۔

حافظوا علی الصلوات والصلوة الوسطیٰ التیمیٰ صلوة وسطیٰ  
 سے کیا مراد ہے۔ اس میں بہت سے لوگوں کو اختلاف ہے۔ حضرت انسؓ اور معاذ بن جبل کی روایت کے اعتبار سے وہ فجر کی نماز ہے۔ ابن عمرؓ اور زید بن اسامہ سے ظہر قرار دیتے ہیں۔ ابن عباسؓ کہتے ہیں کہ یہ مغرب کی نماز ہے اور بعض لوگ اسے عشاء کی نماز کہتے ہیں، لیکن حضرت عائشہؓ حضرت ام سلمہؓ، حضرت عمرؓ اور حضرت علیؓ سے صریح طور پر مروی ہے کہ 'صلوة وسطیٰ' صلوة عصر ہے۔ اس کو نبی صلی اللہ علیہ وسلم سے یوں ثابت کرتے ہیں کہ احزاب کے معرکے میں عصر کی نماز قضا ہو گئی تھی تو نبی صلی اللہ علیہ وسلم نے فرمایا:

"الشدان کے گھروں کو آگ سے بھروسے۔ امنوں نے ہم کو صلوة وسطیٰ یعنی نماز عصر سے غافل کر دیا۔"  
 اس کے بعد اس کی فضیلت اور اہمیت کا ذکر ہے کہ کیوں مخصوص طریقے

۱۔ سورة البقرة آیت ۱۴۴۔ ۲۔ سورة البقرة ۱۹۶۔ ۳۔ سورة البقرة آیت ۲۳۸

سے اس کی حفاظت کا ذکر کیا ہے۔ پھر یہ بھی بتایا ہے کہ حضرت ابوحنیفہ اور  
جمہور صلوٰۃ وسطیٰ کو عصر ہی تسلیم کرتے ہیں، کیونکہ یہ دن اور رات کی نمازوں  
کے بیچ میں ہے۔

تفسیر کے درمیان جن لوگوں کا ذکر آ گیا ہے۔ ان کے حالات بھی مختصراً  
بیان کر دیے ہیں۔ اس سلسلے میں اسد الغابہ فی معرفۃ الصحابہ کے حوالے دیے  
ہیں۔ لسان العرب، مصباح وغیرہ سے الفاظ و لغت کے مباحث پیش کیے  
ہیں۔ تفسیر جلالین، تفسیر نیشاپوری، تفسیر بیضاوی، تفسیرات احمدیہ، تفسیر  
کبیر امام رازی وغیرہ کے حوالے بھی جا بجا نقل کیے ہیں۔

\* \* \*

## ہدایۃ المسالک فی حل تفسیر المدارک

مولانا عبدالہادی بھوپالی

مدارک التنزیل وحقائق التاویل کے بہت سے حاشیے لکھے گئے ہیں۔  
 زیر نظر کتاب ہدایۃ المسالک، بھی ان میں سے ایک ہے۔ اس کے مصنف  
 مولوی عبدالہادی صاحب چودہویں صدی کے اوائل میں پیدا ہوئے انہوں  
 نے چودہ سال کی عمر میں کلام اللہ حفظ کیا۔ اس کے بعد علوم و فنون نقلیہ کی طرف  
 توجہ کی۔ ۱۳۲۹ھ میں سند حاصل کی۔ ان کے والد مولانا عبدالاحد بھی بڑے  
 صاحب کمال تھے۔ ان کے اساتذہ میں حافظ عبدالعزیز صاحب اور عبدالرب  
 صاحب مشہور لوگوں میں سے تھے۔ انہوں نے اس کی تصنیف کی ضرورت  
 سمجھی تاکہ طلبہ کی دشواری دور ہو اور وہ اس کے مطالب آسانی سے سمجھ سکیں۔  
 اس کتاب میں مصنف نے بہت سی ان باتوں کی تفصیل بیان کی  
 ہے جن کا اصل تفسیر میں صرف حوالہ موجود ہے یا جہاں پر علامہ  
 نسفی نے اختصار کو ملحوظ رکھا ہے۔ اس وقت جو کتاب پیش نظر ہے اس  
 میں پارہ سیکول سے لے کر پارہ لایحجب اللہ تک کی تفسیر شامل ہے۔ اس  
 کا پتہ نہ چل سکا کہ اور حصے بھی شائع ہوئے ہیں یا نہیں۔ بہر حال پیش نظر

پاروں کی تفسیر دیکھنے سے معلوم ہوتا ہے کہ مولانا عبدالہادی طلبہ کی مشکلات سے باخبر ہیں۔ انہوں نے مدتوں درس دیا ہے۔ اس لیے اپنے وسیع تجربے کی روشنی میں انہوں نے پیچیدہ مقامات کو سلجھا کر بیان کر دیا ہے۔

\*\*\*

چوتھا باب

## دستور المفسرین

مولانا عبدالنبی اکبر آبادی (وفات ۱۰۲۱ھ)

ان کا پورا نام عماد الدین محمد عارف اور عرف عبدالنبی عثمانی ہٹاری، سندیلوی، ثم اکبر آبادی ہے۔ ان کے والد شیخ عبداللہ بھی، برٹے پایہ کے عالم اور صوفی بزرگ تھے۔ یہ دونوں چیزیں شیخ عبدالنبی کو اپنے والد سے ورثے میں ملی تھیں۔ افسوس ہے کہ ان کے مفضل حالات اور ولادت و وفات کی تاریخوں کا ٹھیک ٹھیک پتہ نہیں چلتا ہے؛ البتہ یہ بات یقینی ہے کہ ان کا زمانہ دسویں صدی کے آخر اور گیارہویں صدی ہجری کے شروع کا ہے۔ ان کی بعض کتابوں سے بھی اس کی تصدیق ہوتی ہے۔ طرب الاماثل بترجمہ الافاضل کے حوالے سے رحمان علی صاحب نے اور مولانا عبدالحی صاحب نے ان کا زمانہ ۱۰۲۰ھ متعین کیا ہے، لیکن خود ان کی تصنیف ”دستور المفسرین“ ۱۰۲۱ھ کی تصنیف ہے۔ اس کا مطلب ہے کہ اس وقت تک تو موجود تھے ہی۔ ان کی بہت سی تصانیف ہیں جن کا ذکر طرب الاماثل ص ۲۳۷ تذکرہ علمائے ہند ص ۱۳۵ اور ذریعۃ النجاة، شرح مشکوٰۃ، شرح الغصص، الفواحش، دستور لوامح الاسرار، ذریعۃ النجاة، شرح مشکوٰۃ، شرح الغصص، الفواحش، دستور

الستعادة، لوامع الانوار فی مناقب السادات، مقامات العارفين، حدائق الانشاء، كشف الانوار اور دستور المفسرين وغيره۔ ان میں سے اکثر کا پتہ نہیں چلتا۔ غالباً ضائع ہو گئیں۔ دستور المفسرين غالباً ان کی آخری تصنیف ہے۔ اس لیے کہ انہوں نے اس کے آخر میں لکھا ہے کہ اگر اجل نے مہلت دی تو ایک رسالہ آیات متشابہات کی تاویل میں لکھیں گے۔ ایسا معلوم ہوتا ہے کہ ان کی آرزو پوری نہ ہو سکی، کیونکہ اس قسم کے کسی رسالے کا ان کی تصانیف میں نام نہیں ملتا ہے۔

دستور المفسرين ۷۳ اوراق کا رسالہ ہے جو ناسخ و منسوخ سے متعلق ہے۔ اس کا قلمی نسخہ علی گڑھ میں مولانا عبدالحی صاحب کے ذخیرہ کتب میں موجود ہے۔ نسخہ اچھے حال اور صاف خط میں ہے۔ اس کی ابتدا ان الفاظ سے ہوتی ہے:

”بسم الله الرحمن الرحيم واسجوا منك الافاضة  
يا كريم الحمد لله الذي نسخ سنن الضلالة  
والهوى“

اس کے بعد انہوں نے خاصاً طویل مقدمہ لکھا ہے جس میں یہ بحث کی ہے کہ آیات کیوں اور کس طرح سے منسوخ ہوئیں۔ پھر رسول اللہ صلی اللہ علیہ وسلم اور صحابہ کرام رضی اللہ عنہم کی تعریف و توصیف کی ہے اور اس میں اپنی عربیت کے جوہر دکھائے ہیں۔

اس کے بعد اپنے نام، حسب و نسب اور مذہب و طریقت کا ذکر

لے زبید صاحب نے لے لا پتر قرار دیا ہے م ۲۸۸۔ ۲۹۱ مخطوطہ ۱/۸۱۔

کیا ہے اور علم تفسیر کی اہمیت اور اس کے رتبہ عالی کو بیان کیا ہے۔  
 ناسخ و منسوخ سے واقفیت کی ضرورت پر چند سطریں لکھی ہیں اور بتایا  
 ہے کہ اس کے بغیر مطالب قرآنی اور احکام الہی کو صحیح طور سے سمجھنا ممکن نہیں ہے۔  
 اس سلسلے میں حسب ذیل واقعہ بیان کیا ہے :

”حضرت علیؓ کو فنی کی مسجد میں داخل ہوئے تو دیکھا کہ ایک  
 شخص کے گرد لوگ جمع ہیں اور اُس سے تفسیر قرآن کے بارے میں  
 دریافت کر رہے ہیں اور وہ بتا رہا ہے۔ اس آدمی کا نام عبدالرحمن  
 تھا۔ حضرت ابو موسیٰ اشعری کا شاگرد تھا۔ آپ نے اُس سے پوچھا  
 کیا تو ناسخ و منسوخ کو جانتا ہے؟ اُس نے کہا نہیں۔ آپ نے  
 اُس کے کان مروڑے اور فرمایا کہ اس کے بعد ہماری مسجد میں  
 بیان نہ کرنا۔ اس کے بعد حضرت حذیفہؓ کی یہ روایت نقل کی ہے کہ  
 کسی شخص کے لیے جو ناسخ و منسوخ سے واقف نہ ہو وعظ و تفسیر  
 قرآن جائز نہیں ہے۔“ (درق ۳)

اسی طرح سے اور بھی بہت سی ایسی احادیث و اقوال نقل کیے ہیں جن  
 میں اس بات کی تاکید کی ہے کہ ناسخ و منسوخ کا علم ہونا ایک مفسر کے لیے  
 بہت ضروری ہے۔ اس کے بعد انہوں نے اس کتاب کے لکھنے کی ضرورت  
 بیان کی ہے اور بتایا ہے کہ ان کے پیش نظر کیا ہے !!

مصنّف نے اپنی اس تصنیف کو خان خانان کے نام سے معنون کیا ہے۔  
 خان خانان کی بہت تعریف کی ہے اور انہیں وحید العصر، فرید الزماں ،  
 صاحب السیف والقلم، منبع الجود والکرم وغیرہ القاب سے متصف  
 کیا ہے۔

آگے چل کر انہوں نے لفظ نسخ کی لغوی تشریح کی ہے۔ نسخ کے معنی ازالہ کے ہوتے ہیں۔ نقل کرنے کے معنی میں بھی مستعمل ہے۔ ایک جگہ سے دوسری جگہ منتقل کرنے کو بھی کہتے ہیں۔ اس سلسلے میں مختلف علماء کے اقوال بھی نقل کیے ہیں۔

بہر حال یہ بحث بہت لمبی کی ہے اور اس میں انہوں نے مختلف مثالیں پیش کی ہیں۔ علماء کے اقوال بھی نقل کیے ہیں اور فقہی و لغوی باتوں کی طرف اشارے کیے اور حوالے دیے ہیں۔ ابن حجاج، سعیدی، سخاس مسکین، ابو مسلم اصفہانی وغیرہ کی روایتیں بھی لکھی ہیں۔ لغوی بحث کے بعد یہ بحث شروع کرتے ہیں کہ نسخ کس قسم کی باتوں میں واقع ہوا ہے۔ اس میں بھی قدامد کے اقوال نقل کیے ہیں۔ بعض لوگوں کے نزدیک محض امر ونہی والی باتوں میں اس کا وقوع ہوا ہے۔ بعض کے نزدیک امر ونہی وعدہ وعید اور ایسی خبروں پر بھی واقع ہوا ہے جس کا تعلق امر ونہی سے ہے۔

یہ بحث بھی خاصی طویل ہے۔ مثالوں اور اقوال سے نسخ کی قسمیں سمجھائی ہیں اور مختلف دوسری صورتیں بھی بیان کی ہیں۔ اس کے بعد انہوں نے لکھا ہے کہ نسخ کی چار قسمیں ملتی ہیں:

۱۔ نیا حکم جو نافذ کیا گیا وہ منسوخ شدہ حکم سے زیادہ بھاری اور شاق ہو، مثلاً روزہ اور فدیہ کے درمیان اختیار کو منسوخ کر کے واجب صوم کا حکم نافذ کیا گیا۔

اس کے علاوہ اسی قسم کی اور مثالیں دے کر اس مسئلے کو اچھی طرح سے واضح کیا ہے۔

۲۔ جو حکم منسوخ کیا گیا ہے۔ اُس کا کوئی بدل نہ متعین کیا گیا ہو۔



۲۔ جو حکم نازل کیا گیا ہو وہ منسوخ شدہ حکم سے ہلکا ہو جیسے کہ پہلے جہاد میں مسلمانوں کو مخالفین کی دس گنی تعداد کا مقابلہ کرنا ضروری تھا۔ پھر اسے منسوخ کر کے یہ حکم نازل کیا گیا کہ صرف دو گنی تعداد سے مقابلہ کرنا لازمی ہے۔

۴۔ جو حکم نافذ کیا جائے وہ ایسا ہی ہو جیسا کہ منسوخ شدہ حکم تھا۔ جیسے کہ ابتدائے اسلام میں بیت المقدس کو قبلہ قرار دیا گیا۔ بعد کو اُسے منسوخ کر کے کعبہ شریف کو قبلہ مقرر کیا گیا۔

اس کے بعد یہ بحث شروع کی ہے کہ جواز نسخ کن صورتوں میں ہوتا ہے۔ اس میں بھی اقوال اور مثالیں پیش کی ہیں۔ آگے چل کر نسخ کی چار قسمیں پھر بیان کی ہیں:

۱) کتاب کا نسخ کتاب سے۔ (۲) کتاب کا نسخ سنت سے۔

۳) سنت کا نسخ سنت سے۔ (۴) سنت کا نسخ کتاب سے۔

۱۔ نسخ الکتاب بالکتاب یعنی پہلی قسم میں سب متفق ہیں۔

۲۔ دوسری قسم یعنی نسخ الکتاب بالسنت میں جمہور کا اتفاق ہے، لیکن شافعی

اختلاف کرتے ہیں۔ شوافع کے نزدیک خبر متواترہ سے آیات قرآنی کی نسخ

نہیں ہوتی۔ اس سلسلے میں مُصنّف نے دونوں کے دلائل پیش کیے

ہیں اور مسائل پر خوب بحث کی ہے۔ جو لوگ نسخ الکتاب بالسنت کے قائل

ہیں وہ کہتے ہیں کہ رسول اللہ صلی اللہ علیہ وسلم جو بھی گفتگو کرتے تھے اور

جو بھی حکم دیتے تھے۔ وہ من جانب اللہ ہوتا تھا۔ اس لیے اگرچہ وہ کلام

اللہ میں درج نہیں ہے، لیکن اُس کا مرتبہ اس کے برابر ہی ہے۔ یہی

وجہ ہے کہ سنت متواترہ سے آیتوں کا نسخ ہو سکتا ہے۔ جو لوگ قائل

نہیں ہیں وہ کہتے ہیں کہ رسول صلی اللہ علیہ وسلم چونکہ ہم ہی میں سے ایک انسان تھے اور وہ جو باتیں کرتے تھے وہ بہر حال ایک انسان کی گفتگو ہوتی تھی۔ اس لیے اُس سے آیت کی تفسیح نہیں ہو سکتی، البتہ جو باتیں انہوں نے اللہ تعالیٰ کی طرف سے کہی ہیں وہ مباح مانی جا سکتی ہیں، چونکہ مصنف خود مذہباً حنفی ہیں۔ اس لیے قدرتی طور پر جھکاؤ اسی طرف ہے اور انہوں نے حنفی مسلک ہی کو برتر ثابت کیا ہے۔

۳۔ تیسری قسم یعنی نسخ السنۃ بالسنتۃ میں جمہور کا اتفاق ہے کہ خبر متواترہ خبر متواترہ سے منسوخ ہو سکتی ہے۔ اسی طرح خبر واحدہ خبر واحدہ سے بھی منسوخ ہو سکتی ہے، لیکن خبر متواترہ کا خبر واحدہ سے منسوخ ہونا عقلاً تو جائز تسلیم کیا جاتا ہے، مگر شرعاً اس میں اختلاف ہے۔ اسے انہوں نے تفصیل سے بیان کیا ہے۔

۴۔ چوتھی قسم یعنی نسخ السنۃ بالکتاب میں بھی سب کا اتفاق ہے۔ انہوں نے اس سلسلے میں مثالیں بھی پیش کی ہیں۔ اس کے بعد یہ بیان کرتے ہیں کہ کتاب اللہ میں نسخ تین قسموں کا ہے:

(۱) حکم اور خط یعنی عبارت دونوں منسوخ ہو گئے۔ (۲) خط منسوخ ہو گیا لیکن حکم باقی رہا۔ (۳) حکم منسوخ ہو گیا، لیکن خط باقی رہا۔

ان تینوں قسموں کی الگ الگ تفصیل بیان کی ہے اور سب کو مثالوں سے ثابت کیا ہے۔ اس کے بعد انہوں نے یہ بتایا ہے کہ علماء میں ناسخ و منسوخ آیات میں بہت اختلافات ہیں، بعض لوگ ایک سورت میں کسی آیت کو ناسخ قرار دیتے ہیں۔ بعض اس کو تسلیم نہیں کرتے، بعض کسی آیت کو منسوخ کہتے ہیں۔ دوسرے اُسے نہیں مانتے انہوں نے ان سورتوں کے نام

لکھتے ہیں جن میں آیاتِ ناسخہ و منسوخہ ہیں۔ الگ الگ لوگوں کے اختلافات کا ذکر تو نہیں کیا؛ البتہ یہ لکھ دیا ہے کہ کن کن سورتوں میں اختلاف ہے ان کے نزدیک ۱۱۳ آیتیں منسوخ ہوئی ہیں۔

ان سب باتوں کے بیان کرنے کے بعد یہ اپنے موضوع پر آتے ہیں اور اپنی تحقیقات بیان کرتے ہیں۔ اس موقع پر انہوں نے قرآن مجید کی سورتوں کی ترتیب کے اعتبار سے آیاتِ منسوخہ کا تذکرہ کیا ہے۔ پہلے سورۃ کا نام لکھتے ہیں، پھر اس کے کئی یا مدنی ہونے کا ذکر کرتے ہیں۔ پھر حروف و کلمات اور سورۃ کی کل آیات کی تعداد لکھتے ہیں (ایک آدھ جگہوں پر یہ تمام تفصیل نہیں بھی بیان کی ہے، بلکہ مختصر اندر دربی بات کہہ دی ہے) پھر یہ بیان کرتے ہیں کہ اس میں کتنی آیات منسوخ ہوئی ہیں۔ ہر آیت کا حوالہ بھی دیتے ہیں اور تفصیل سے اس کی وجہ نسخ بیان کرتے ہیں۔ اگر کسی آیت کی تیسخ یا اس کی تفسیر میں کوئی اختلاف ہے تو اس کو بھی بیان کر دیتے ہیں۔ سورۃ الحمد میں کوئی آیت منسوخ نہیں ہوئی ہے۔ سورۃ بقرہ میں تیس آیتیں منسوخ ہوئی ہیں۔ سورۃ آل عمران میں نو، سورۃ نساء میں چوبیس۔ غرض اسی طرح سے تمام سورتوں کے نام اور ان کی تفصیل لکھی ہے۔ اگر کسی سورۃ میں کوئی آیت منسوخ نہیں ہوئی ہے تو بھی حروف و کلمات آیات کی تعداد اور کئی و مدنی کا فرق بیان کر دیتے ہیں۔ ان کے طرز استدلال کو سمجھنے کے لیے نمونہ کے طور پر چند جبارتیں پیش کرنے کی ضرورت تھی، مگر اردو داں حضرات ان مباحث کے مطالعے میں الجھن محسوس کریں گے۔ اس لیے نظر انداز کی جا رہی ہیں۔

کتاب کی ترتیب اور اوراق میں جلد ساز سے غلطی ہو گئی ہے، یعنی آخر کا ایک ورق جس میں آخری سورتوں کا ذکر ہے۔ بیچ میں آ گیا ہے۔ اس میں سورۃ

فیل، سورۃ قریش، سورۃ مکارم، سورۃ فلق اور سورۃ ناس کا بیان ہے۔ یہ ورق کتاب کے حساب سے پچاسواں ہے۔ حالانکہ اسے ورق بہتر کے بعد ہونا چاہیے تھا۔ اس کے علاوہ بعض جگہوں سے دو ایک ورق غائب ہیں۔ جس کی وجہ سے عبارت کا تسلسل ختم ہو گیا ہے اور مطلب بھی خبط ہو گیا ہے۔ مثال کے طور پر ورق نمبر ۴۰ ب اور ورق ۴۱ میں کوئی تعلق نہیں معلوم ہوتا۔ اسی طرح سے ورق ۴۱ ب اور ۴۲ میں ربط نہیں ہے۔ ورق ۴۴ ب اور ۴۵ کے بیچ کا کچھ حصہ غائب ہے۔ اسی طرح سے ایک آدھ جگہ پر اور بھی ہے۔ غالباً اس کی وجہ یہ ہو گی کہ بیچ کے اوراق گم ہو گئے ہوں گے۔ بیچ میں ایک آدھ جگہ پر کتاب زیادہ کرم خوردہ ہے جس کی وجہ سے چند عیب آئے ہیں۔

ناسخ و منسوخ کا یہ رسالہ مکمل کرنے کے بعد انہوں نے اپنے اس خیال کا اظہار کیا ہے کہ اگر اللہ تعالیٰ نے موقع دیا تو ایک رسالہ اور لکھیں گے جس میں مشابہ آیات کی تاویلات بیان کریں گے۔

لیکن غالباً یہ کتاب نہیں لکھی گئی، مگر مصنف کے اس اعلان سے اندازہ ہوتا ہے کہ اس زمانے میں لوگوں کو علمی مباحث کے مطالعے کا کتنا شوق تھا۔ دستور المفسرین کے خاتمے کی عبارت خاصی طویل ہے جو وقت و حاصل الفواغ من تسوید هذا المقابل بعون الملك الوهاب سے شروع ہو کر الامین یا رب العالمین پر ختم ہوتی ہے۔ اس میں تاریخ اور تصنیف دو شنبہ ۲۱ صفر ۱۰۲۱ھ درج ہے۔ (ورق ۷۳)

یوں تو علم ناسخ و منسوخ پر اور بھی کتابیں مل جاتی ہیں، لیکن جو علمی بحثیں اور انداز بیان اس کا ہے۔ وہ دوسرے ہندوستانی مصنفین کے یہاں کمتر ہوتا ہے۔ پھر یہ کہ سورتوں، آیات، کلمات اور الفاظ کی بھی تفصیل اس میں درج

ہے۔ یہ نسخہ بہت نادر ہے۔ کسی دوسرے نسخے کا پتہ اب تک نہیں چل سکا ہے۔ غالباً کہیں بھی نہیں پایا جاتا ہے۔ ڈاکٹر زبیر احمد نے اس کا نام بھی صحیح نہیں لکھا ہے۔ انہوں نے اس کا نام دستور المصنفین بتایا ہے اور لاپتہ قرار دیا ہے۔

کتاب کے خاتمے پر داہنی طرف ایک مہر ہے جو پڑھی نہیں جاسکی۔ اس کے دوسری طرف غالباً کاتب کی تحریر اس نسخے کی کتابت کے بارے میں ہے جو پوری طرح سے تو نہیں پڑھی جاسکی، لیکن اتنی بات سمجھ میں آجاتی ہے کہ مصنف کے مسوے سے ۱۰۲۷ھ میں اس کو نقل کیا گیا۔

\*\*\*

## الرسالة الواضحة في تخریج الآیات

موسوم بہ ہادیہ قطب شاہی محمد علی کربلائی (۱۰۴۵ھ)

یہ کتاب آیات قرآنی کی تخریج سے متعلق ہے۔ اس کے متعدد نسخوں کا پتہ چلتا ہے۔ ایک انڈیا آفس لائبریری میں ہے۔ دوسرا حیدرآباد کن کی آصفیہ لائبریری میں (فارسی میں)، تیسرا خدابخش لائبریری پٹنہ میں (عربی میں)، چوتھا رضا لائبریری رام پور میں (فارسی میں)، اور پانچواں لکھنؤ کی ناصر یہ لائبریری میں (عربی میں)، اس کے نسخے عربی اور فارسی دونوں زبانوں میں ملتے ہیں۔ اندازہ یہ ہوتا ہے کہ پہلے عربی میں لکھی گئی تھی۔ پھر فارسی میں منتقل کی گئی اس کی ابتدا ان الفاظ سے ہوتی ہے:

”بسم اللہ الرحمن الرحیم الحمد لله الذی نزل

الفرقان تبیاناً للعالمین“

اس کی وجہ تصنیف یہ بیان کی ہے کہ ان کے دوستوں، بزرگوں اور دوسرے لوگوں کو اپنی ضرورت کی آیت تلاش کرنے میں کافی دقت ہوتی تھی۔ اس لیے ان کے استاد خاتون عالمی نے یہ کام ان کے سپرد کیا کہ قرآن کریم سے ضرورت

۱۶۱ نمبر

۲۹ نمبر

۸۴ نمبر

۳۵ حالات کے لیے معجم المؤلفین ۴۱۱

۱۵ نمبر

کی آیتوں کی تخریج کے لیے ایک ایسی کتاب لکھیں جس سے آسانی کے ساتھ مطلوبہ آیت تلاش کی جاسکے۔ اُستاد کے حکم کے پیش نظر اُنہوں نے اس کتاب کو مرتب کیا اور اُسے والی دکن عبداللہ قطب شاہ کے نام پر طویل طویل تعریفی کلمات کے ساتھ معنون کیا۔

اس کے بعد قاعدہ لکھا ہے کہ کس طرح ضرورت کی آیت تلاش کی جائے۔ یہ قواعد اور دیباچہ فارسی نسخوں میں فارسی میں ہے اور عربی نسخوں میں عربی میں۔ اس کے بعد وہ حروف لکھے ہیں جو علامت کے طور پر استعمال کیے گئے ہیں۔ مثلاً س علامتِ سجدہ ہے۔ ف علامتِ فصل ہے۔ علامتِ مدغان ہے۔ اسی طرح سے اُنہوں نے تمام علامتوں کو بیان کر دیا ہے۔

یہ رسالہ دو حصوں میں منقسم ہے۔ پہلے حصے میں آیات کی ترتیب ابتدائی حروف کے اعتبار سے ہے اور دوسرے حصے میں آخری حروف کے اعتبار سے۔ اس طرح سے اگر آیت تلاش کرنے والے کو پہلے یا آخری الفاظ یاد ہیں تو وہ آسانی سے اپنی ضرورت کی آیت کو تلاش کر سکتا ہے۔ اس کتاب میں اُنہوں نے جو طریقہ استعمال کیا ہے۔ اُس کے متعلق وضاحت کر دی ہے۔ اس طرح سے جس آیت کی تلاش مقصود ہو اُس کو اُن کے بتائے ہوئے اصولوں کے پیش نظر سہولت سے معلوم کیا جاسکتا ہے۔

پٹنے والے نسخے کے خاتمے کی عبارت یہ ہے:

”وقد اتفق الفراغ من تحریرہ علی ید ا

قل العباد صادق بن مولانا محمد طاہر شہزادہ

عَفَر لہما

اس سے اوپر تاریخ فراغ، محرم ۱۰۴۵ھ لکھی ہے۔

لکھتو والا نسخہ بھی اچھے حال میں ہے۔ کتابت صاف ستھری ہے۔ ۲۶۲ ورق ہیں؛ البتہ آخری حصہ مکمل نہیں ہے۔ باب الباء والصاد مع العین وغین آخری باب اس کتاب میں لکھا ہے۔ خاتمے کی عبارت یہ ہے:

مع العین انت الاعلیٰ یو در بک الاعلیٰ

وبالافق الاعلیٰ کذا بہم ربکم الاعلیٰ ل ن ا  
 اوبہ الاعلیٰ ل ج من استعلی الدرجات العلیٰ یو ج  
 والسّموات العلیٰ یو ج مع القان وما قلی ل ض ج  
 مع الواو فاولی لطف قیاسیر تھا الاولیٰ یو طبع ۔

\*\*\*



## مجمع الفوائد

قلی بن پادشاہ قلی (در عہد اورنگزیب - ۱۱۱۱ھ)

اورنگ زیب کے عہد میں اس کتاب کی تصنیف ہوئی۔ اس کا قلمی نسخہ علی گڑھ لائبریری میں سبحان اللہ کلکشن میں موجود ہے۔ اس میں ۴۱۲ اوراق ہیں۔ یہ کتاب ضبط الفاظ قرآنی، اعراب، قرأت مشہورہ اُتم سماع اور بیان معانی و تفسیر پر مشتمل ہے۔ اس میں مصنف نے اس بات کی کوشش کی ہے کہ متعلقات قرآن مجید پر مختصر انداز میں ایسی بحثیں کریں کہ تمام ضروری باتیں حل ہو جائیں اور پڑھنے والے تمام مسائل کو بہ آسانی سمجھ لیں اور کسی دوسری کتاب کی ضرورت محسوس نہ ہو۔ ایسی کتاب لکھنے کے لیے اطمینان اور سکون کی بہت ضرورت تھی۔ صاحب کتاب نے لکھا ہے کہ وہ اس سلسلے میں وادی کشمیر میں رہے اور اس تصنیف کو مکمل کیا ۱۱۱۱ھ میں اورنگزیب کے عہد میں انہوں نے اس سے فراغت حاصل کی۔

کتاب کا انداز یہ ہے کہ پہلے آیت بیان کرتے ہیں۔ اس کے بعد اعراب اور نحوی ترکیب سے بحث کرتے ہیں۔ پھر دلیل الوقوف کی سرخی کے تحت یہ بیان کرتے ہیں کہ کن جگہوں پر وقف ثابت ہے اور اس کی وجہ بیان کرتے ہیں۔

اس کے بعد المعنی کے تحت اُس کا مفہوم فارسی میں لکھتے ہیں۔ یہ کتاب ابتداءً قرآن شریف سے۔

”لقد ارسلنا نوحا الى قومہ فقال يا قوم اعبدوا الله ما لکم من الله“

تک ہے۔ اس آیت کی تفسیر شامل نہیں ہے۔ اندازِ بیان کو سمجھنے کے لیے کتاب کی عبارت ضروری تھی، مگر اعراب و قرأت کے فنی مباحث اُردو اہل حضرات کے لیے دردِ سری کا باعث ہوں گے۔ اس لیے نظر انداز کیا جا رہا ہے۔

چونکہ صرف معنی یا ایک آدھ جگہ پر ایک دو جملے فارسی میں ہیں اور بقیہ سب سببیں عربی میں ہیں۔ اس لیے اُسے عربی کی تصنیف کہا جاسکتا ہے۔ شروع میں ایک مقدمہ لکھا ہے جس میں قواعد قرآن اور اسی قسم کی دوسری ضروری بحثیں ہیں۔ مثلاً اوقافِ قرآنی وغیرہ کا ذکر کیا ہے۔ یہ مقدمہ بھی فارسی میں ہے۔

## ترتیب مطالب القرآن

( ۲۱۱ھ )

اس کتاب کا قلمی نسخہ جامعہ ملیہ کے کتب خانے میں موجود ہے۔ پہلے صفحے پر ایک مہر ہے 'یا محمد' اس کے بعد یہ عبارت لکھی ہے :

”اللہ اکبر من عوادی الزماں عند العبد

الضعیف الراجی رحمة ربہ المتان مغزلاً محمد

بن معتمدخان ختم اللہ لہ بالامن والایمان۔“

کتاب کے مصنف کا پتہ نہیں چلتا، لیکن انداز سے یہ ہندوستانی معلوم ہوتے ہیں۔ شروع کے کچھ ورق غائب ہیں۔ کتاب کی عبارت موجودہ نسخہ میں المشرق والمغرب فاینما تولو فثم وجه اللہ سے شروع ہوتی ہے۔ اس کتاب میں مصنف نے مختلف عنوانوں کے تحت آیات قرآنی کو جمع کیا ہے۔ یہ کتاب سات ابواب پر مشتمل ہے۔ ہر باب کے کئی کئی جزو ہیں جن کو ذیلی سرخیوں کے تحت مرتب کیا گیا ہے۔ سات ابواب یہ ہیں :

۱۔ قد علمنا ما نرضنا علیہم اس میں انہوں نے اسلام اور عمل صالح و عمل سود یعنی حسنات و سیئات سے متعلق آیات کو جمع کیا ہے۔

مثلاً پہلی آیت یہ لکھی ہے۔ یا ایہا الرسول بلغ ما انزل الیک من ربک وان لم تفعل فما بلغت رسالتہ (اے رسول جو کچھ آپ پر آپ کے رب کی طرف سے نازل کیا گیا اسے دوسروں تک پہنچا دیجیے۔ اگر آپ نے ایسا نہیں کیا تو آپ نے اس کے پیغام کو نہیں پہنچایا) اس قسم کی اور بھی بہت سی آیات پیش کی ہیں۔ عمل صالح و سوره سے متعلق یہ آیت لکھی ہے من عمل صالحا فلنفسہ ومن اساء فعلیہا (جس نے کوئی نیک کام کیا اپنے لیے کیا اور کوئی برائی کی تو اس کا نقصان اسی پر مرتب ہوگا۔)

۲۔ وما یحمل من انثی ولا تضع الابعامہ۔ اس میں المہتدین المضلین، العالمین، الذاکرین، المتقین، الصادقین، الکاذبین، مسلة السابقین، مذهب الاحقین، المنافقین، المرتدین، المشرکین، المهاجرین، والجاہدین، الصابرین، الحاکمین، وما یناسیہم المنجمین، عمل الزارعین، والحافرین، اهل الصعود والهبوط، اهل الصناعة، اهل الکسب وغیرہ سے متعلق خبریں قائم کی ہیں اور حسب عنوان آیات جمع کی ہیں۔

۳۔ والله یعلم ما فی قلوبکم۔ اس کے تحت نیت و اخلاص، توبہ، استغفار، خوف، رجا، رحمت، استقامت و ریسوخ، ضیافت و اتفاق اور اسی قسم کی دوسری جھلائیوں سے متعلق آیات پیش کی ہیں۔

۴۔ واللہ يعلم ما فی انفسکم فاخذروہ۔ اس میں نخل ولساک  
حرم وطمح، غیبت و سوءظن، مکر و حسد، شراب و کباب وغیرہ کی آیات  
لکھی ہیں۔

۵۔ هو اعلم بما تفيضون فيه اس میں حسن الوجہ، حسن الخط،  
حسن الکلام، حسن الصوت وغیرہ کی آیات ہیں۔

۶۔ واللہ يعلم ما فی البر والبحر۔ یہاں ذکر السفر والتجار،  
والسفینۃ، والحفظ والاعتصام، والفين والبليات والمرض والشفاء  
کی آیات نقل کی ہیں۔

۷۔ وما یعمرن من معمر ولا ینقص منه عمرہ الا فی

کتاب۔ اس میں بڑھاپا اور موت کی آیات جمع کی ہیں۔

اس کتاب میں کسی بھی آیت کی تفسیر بیان نہیں کی گئی ہے۔ بس عنوان  
سے متعلق آیات جمع کر دی گئی ہیں۔

مصنف اور سنہ تصنیف کا پتہ باوجود کوشش کے نہیں چلا۔



# التفسیرات الاحمدیہ فی بیان آیات الشرعیہ

احمد بن سعید سراجیون (ولادت ۰۴۵ھ وفات ۱۱۳ھ)

ان کی بہت سی بیش بہا تصنیفات ہیں۔ ان میں سب سے زیادہ شہرت اور افادیت اصول فقہ کی کتاب نور الانوار اور ان کی تفسیر کو نصیب ہوئی۔ اس میں انہوں نے آیات شرعیہ کی تشریح و توضیح کی ہے۔ اس کی تصنیف انہوں نے ۱۰۶۴ھ میں شروع کی جبکہ ان کی عمر محض سترو سال تھی۔ اُس وقت حجازی پڑھتے تھے۔ ۱۰۶۹ھ میں اس کو مکمل کر لیا۔ ستائیس سال کی عمر میں اس پر نظر ثانی کی۔ ان کی دوسری تصنیف نور الانوار فی شرح المنار ہے۔ اس کو انہوں نے مدینہ منورہ میں دو مہینوں میں لکھا۔ اس کے علاوہ سوانح علی منوال اللوائح للہامی "مناقب الاولیاء" جس میں انہوں نے مشائخ کے حالات لکھے ہیں۔ یہ کتاب آخر عمر میں اپنے وطن امیٹھی میں تصنیف کی۔ اس کتاب کی تکمیل ان کے لڑکے عبدالقادر کے ہاتھوں ہوئی۔ آداب احمدی کو بچپن میں لکھا تھا۔ "مناقب الاولیاء" میں خود ہی لکھا ہے "تیرہ سال کی عمر میں میرے والد کا انتقال ہوا۔ اس کے بعد ہی میں نے آداب احمدی لکھی۔ اس میں جمعہ اور عیدین کے خطبے جمع کیے۔ بائیس سال کی عمر میں تحصیل علم سے فراغت حاصل کی۔ اور درس و تدریس میں لگ گیا۔ عربی میں انتیس قسیدے کہے۔" ۱۱۳۰ھ میں دہلی میں انتقال ہوا۔ وہیں دفن ہوئے، لیکن تھوڑے عرصے بعد ان کے جسم کو لوگوں نے

اُن کے وطن ایٹھی منتقل کر دیا۔

ان کی تفسیر عام طور سے تفسیر احمدی کے نام سے مشہور ہے۔ یہ قرآن مجید کی مکمل تفسیر نہیں ہے، بلکہ اس میں محض اُن آیتوں کی توضیح کی گئی ہے جن سے کوئی حکم مستنبط ہوتا ہے۔ کتاب کے شروع میں ایک مختصر سا مقدمہ ہے جس میں مصنف نے یہ بیان کیا ہے کہ بچپن میں وہ سنا کرتے تھے کہ امام غزالی نے پانچ سو آیتیں اس قسم کی اکٹھا کی تھیں جن سے کچھ مسائل نکلتے تھے۔ ملا جیون کو شروع ہی سے اس کام سے دلچسپی تھی۔ اُنہوں نے اس سلسلے میں پوری جھان بین کی۔ نتیجے کے طور پر اُن کو پتہ چلا کہ یا تو امام غزالی نے یہ کام کیا نہیں یا پھر وہ زمانے کی دست برد سے محفوظ نہ رہ سکا۔ سو لہذا سال کی عمر میں اُنہوں نے قرآن مجید سے احکام والی آیات کو الگ کر کے اُن کی تشریح کر ڈالی لیس سال کی عمر میں یہ کام پایہ تکمیل کو پہنچ گیا اور چھ برس بعد اُس پر نظر ثانی میں لگے۔

اُنہوں نے ان آیتوں کو قرآن مجید کی ترتیب کے مطابق ہی رکھا ہے۔ جس آیت کی تفسیر بیان کرتے ہیں۔ اُس سے پہلے یہ لکھتے ہیں کہ اس سے کونسا مسئلہ نکلتا ہے۔ آیت کی تشریح سے قبل اُس کی شان نزول بیان کرتے ہیں۔ اس کے بعد الفاظ و لغت کے استعمال پر نظر ڈالتے ہیں۔ لفظی تراکیب اور اعراب کی اہمیت اور اُن کی خوبیوں کا ذکر کرتے ہیں، پھر اُس کی مکمل اور جامع توضیح ہوتی ہے اور اس کا ذکر ہوتا ہے کہ اس سے کونسا مسئلہ نکلتا ہے۔

لے زہرہ ص ۱۹ ج ۶ حدائق ص ۳۶۶۔ ماثر الکلام دفتر اول ص ۲۱۶ خزینۃ الاصفیاء

ص ۳۶۵ ج ۶ -



ایک فرست الگ سے بھی ہے جس سے یہ پتہ آسانی سے چل جاتا ہے کہ کن سورتوں اور کن آیتوں سے احکام اخذ کیے گئے ہیں۔ ساتھ ہی ساتھ یہ بھی پتہ چل جاتا ہے کہ کس سورۃ سے کس قسم کا مسئلہ نکلتا ہے۔ جن آیتوں سے کوئی مسئلہ نہیں نکلتا ہے انہیں ذوالیہ عن الاحکام قرار دیا ہے۔ مثلاً سورۃ رعد، سورۃ سبأ، سورۃ فاطر، سورۃ طہ، سورۃ السجدہ وغیرہ سے کوئی بھی مسئلہ نہیں نکلتا ہے۔ سب سے زیادہ مسائل سورۃ بقرہ، سورۃ نساء، سورۃ مائدہ اور سورۃ العام سے علی الترتیب نکلتے ہیں۔ مسائل بیان کرنے اور اپنی بات کے ثبوت میں احادیث نبویؐ اور صحابہ کرامؓ کے اقوال اور مروجہ باتوں کو بھی بیان کرتے گئے ہیں۔ اس سے باتیں مدلل اور زیادہ پُر زور ہو گئی ہیں۔

پہلی آیت جس سے اُن کے نزدیک کسی مسئلے کا پتہ چلتا ہے سورۃ بقرہ کی

یہ آیت ہے :

هو الذي خلق لكم ما في الارض جميعاً لئتم استوي  
الى السماء فسقون سبع سموات وهو بكل شئ  
عليم  
(سورۃ بقرہ آیت ۲۶)

وہی ہے جس نے تمہارے لیے زمین میں جو کچھ ہے سب پیدا کیا۔ پھر آسمان کا قصد کیا اور سات آسمان ٹھیک طور سے بنائے اور وہ ہر چیز کا جاننے والا ہے۔

اس سے اُنہوں نے یہ مسئلہ نکالا ہے کہ ”ان الاباحۃ اصل فی الاشیاء“ اس کی اُنہوں نے لمبی تشریح کی ہے اور اپنی بحث میں یہ ثابت کیا ہے کہ ہر چیز جائز تھی سوائے اُن چیزوں کے جن سے خاص طور سے روک دیا گیا ہو۔

جن آیتوں سے حکم امتناع ثابت ہوتا ہے۔ وہ اس قسم کی آیتوں کی ناسخ ہیں۔ بہر حال جس چیز سے روکا نہ گیا ہو وہ جائز ہے اور یہ آیت "خلق لکم ما فی الامرض جمیعا" اس بات کا ثبوت ہے۔ بعض لوگوں کے نزدیک بہر حال میں حرمت اصل ہے، مگر حنفیوں کا مسک وہی ہے جس کا اُد پر ذکر ہوا، یعنی اصل حلت ہے حرمت کے لیے دلیل تحریمی ضروری ہے۔

انہوں نے بعض کتب تفسیر کو بھی اپنے مطالعے میں رکھا تھا۔ جن کا حوالہ مختلف جگہوں پر دیتے ہیں۔ مثلاً بیضاوی 'تفسیر کبیر' آفاق فی علوم القرآن وغیرہ۔ کتب تفسیر کے ساتھ ساتھ فقہ میں 'شرح وقایہ'، 'ہدایہ' اور فتاویٰ 'عادیہ' کچھ کتابیں اصول کی شرح العقائد تفتازانی کی۔ کلام میں اور اس کے علاوہ بعض دوسری کتابیں اہم علوم و فنون پر بھی اُن کے زیر نظر تھیں، غرض اس طرح سے انہوں نے اپنے وسیع مطالعہ اور ضلاداد لیاقت سے اس تفسیر کو بڑی حد تک عظیم بنا دیا ہے۔

ویسے تو تقریباً تمام ہی مفسرین آیات قرآنی کی تشریح و توضیح کرتے وقت مسائل کی طرف بھی اشارہ کر دیتے ہیں۔ بعض سیر حاصل بحثیں کرتے ہیں، لیکن ملا جیون نے الگ سے یہ کام کر کے ایک بڑا کارنامہ انجام دیا ہے۔ انہوں نے تقریباً ساڑھے چار سو آیتیں ایسی منتخب کی ہیں۔ اُن کا نقطہ نظر حنفی ہے، مگر انہوں نے مسائل کے بیان میں دوسرے فرقوں کے اصولوں کا بھی ذکر کر دیا ہے۔

کتاب کے خاتمے پر انہوں نے اپنا نام، خاندان اور مذہب و مسک بیان کیا ہے اور یہ بتایا ہے کہ یہ کتاب کب شروع کی اور کب ختم کی اور

کب نظر ثانی سے فارغ ہوئے اور مندرجہ ذیل الفاظ پر کتاب ختم ہوتی ہے :-

”الحمد لله على نواله والصلوة والسلام  
على رسوله محمد وآله واصحابه اجمعين  
برحمتك يا ارحم الراحمين“

---



## نجوم الفرقان

مصطفیٰ بن محمد سعید جو نیپوری

جون پور کے رہنے والے تھے، لیکن بعد میں اورنگ آباد میں سکونت اختیار کر لی۔ علوم ادبیہ میں ایک خاص درجہ رکھتے تھے اور اعظم بن عالمگیر کے ندیموں میں سے تھے۔ وہ ان سے تمام مسائل میں مشورہ کرتا تھا اور بیشتر وقت اپنے ہی ساتھ رکھتا تھا۔ ایک مرتبہ اورنگ زیب کو ان سے کسی معاملے میں بدگمانی ہو گئی۔ اُس نے ان کو معزول کر کے حج کے لیے بھیج دیا۔ حج کے بعد یہ ہندوستان واپس آئے تو اورنگ زیب سے فقیروں کے بھیس میں ملاقات کی۔ عالمگیر نے فوراً یہ مصرع پڑھا۔

بہر صورت کہ آئی می شناسم

محمد اعظم نے ان کی بہت سفارش کی، مگر عالم گیر کا دل ان کی طرف سے صاف نہ ہوا۔ تفسیر سے متعلق ان کی کئی تصانیف کا پتہ چلتا ہے۔ نجوم القرآن جس کا ذکر آگے آئے گا۔ امارات کلام الرحمن فارسی زبان میں تخریج آیات سے متعلق اچھا رسالہ ہے۔ اس کا قلمی نسخہ رام پور کے کتب خانے میں موجود ہے۔ ایک اور رسالہ اقسام آیات قرآنیہ کے نام سے بھی لکھا تھا۔

یہ کتاب قرآن مجید کی آیات کی تخریج کے لیے لکھی گئی تھی۔ اس کے معتد قلمی اور مطبوعہ نسخے عربی اور فارسی میں ملتے ہیں۔ اس کا اندازہ نہیں ہو سکا کہ پہلے کس زبان میں لکھی گئی تھی۔ عربی نسخہ کی ابتدا ان الفاظ سے ہوتی ہے :

”الحمد لله الواحد الذي جعل آيات الكتاب

معجزا ومهديا الى سبيل الهدايا“

اس کے بعد اپنا نام بتایا ہے اور تصنیف کے بارے میں لکھا ہے کہ اس کے لکھنے کا کیا سبب ہے۔

اس کے بعد لکھتے ہیں کہ اس فن میں بہت سے لوگوں نے کتابیں لکھی ہیں جو نظر سے گزریں، لیکن وہ سب بڑی ضخیم اور زیادہ مفصل ہیں جس کی وجہ سے ان سے حسب دل خواہ فائدہ نہیں اٹھایا جاسکتا۔ اس نقطہ نظر سے میں نے مختصر طریقے پر یہ کتاب تصنیف کی ہے۔ اس کا سن تصنیف انہوں نے اورنگ زیب کا ۳۴۲ وال سنہ جلوس لکھا ہے۔ اورنگ زیب کی بہت تعریف کی ہے اور اپنی اس تصنیف کو اورنگ زیب ہی کے نام معنون کیا ہے۔ کتاب کے مقدمہ میں اس سے فائدہ اٹھانے کے اصول و قواعد بیان کیے ہیں۔ انہوں نے بھی وہی انداز اختیار کیا ہے جسے عام طور سے لوگ تخریج کے سلسلے میں استعمال کرتے ہیں۔

مصنف کی دونوں تصانیف یعنی نجوم الفرقان اور امارات کلام الرحمن دیکھنے سے اندازہ ہوتا ہے کہ دونوں یکساں ہیں۔ ایک ہی قسم کی عبارتیں ہیں

ایک ہی قسم کے نمونے اور حوالے ہیں۔ بس اتنا ہی فرق معلوم ہوتا ہے کہ دونوں کا مقدمہ مختلف ہے۔ نجوم الفرقان اور نگ زیب کے نام سے معنون ہے۔ دوسری کسی کے نام نہیں۔ کسی آیت کی تلاش کے لیے جو نمونہ خود انہوں نے پیش کیا ہے وہ بھی دونوں میں یکساں ہے۔ بہر حال تخریج آیات کے لیے دونوں ہی کتابیں اچھی سمجھی جاتی ہیں۔

---





## رسالہ در بیان اقسام آیات قرآنیہ

اکٹھ اوراق کا یہ رسالہ لکھنؤ کے ناصرہ کتب خانے میں اچھے حال میں موجود ہے۔ اس کے مصنف کا کسی طرح پتہ نہیں چلتا۔ کتاب کے شروع میں کسی نے لکھا ہے کہ مؤلف ہذا کتاب معاصر السلطان قطب شاہ فی دکن اس سے خیال پیدا ہوتا ہے کہ اسی عہد میں کسی نے لکھا ہو گا۔

اس رسالے میں مصنف نے قرآن مجید کی آیتوں کو مختلف عنوانوں کے تحت الگ الگ تقسیم کیا ہے اور اس تقسیم کی وجہ بھی بیان کی ہے۔ اس سلسلے میں مختلف الفاظ کی تشریح بھی کرتے ہیں۔ ابتدا ان الفاظ سے ہوتی ہے :

بِسْمِ اللّٰهِ الرَّحْمٰنِ الرَّحِیْمِ الْحَمْدُ لِلّٰهِ الْعَدْلِ  
ذِی الْعِزَّةِ وَالْجَبْرُوتِ

نمبر ۶۹ (تفسیر) ۷۷ زبید احمد صاحب نے اپنی کتاب میں مصطفیٰ بن محمد سعید کے ایک رسالہ اقسام آیات قرآن کا ذکر کیا ہے۔ (ص ۲۴۲) ممکن ہے یہ وہی رسالہ ہو۔ مصطفیٰ بن محمد سعید حج سے واپسی کے بعد کچھ دن اورنگ آباد میں رہے ہیں، چونکہ ان کا سن وفات نہیں معلوم ہے۔ اس لیے یقین سے تو یہ بات نہیں کہی جاسکتی ہے، لیکن گمان غالب یہی ہے کہ یہ رسالہ انہی کا ہے۔

اس کے بعد لکھا ہے کہ :  
 ”جو شخص نسخ و منسوخ، خاص و عام، محکم و متشابہ، کلی و مدنی ،  
 اسباب نزول وغیرہ امور سے ناواقف ہے۔ وہ عالم قرآن نہیں  
 ہے۔“

اس رسالے میں اُنہوں نے الگ الگ چھوٹے چھوٹے عنوان قائم کیے  
 ہیں جن کے تحت اس عنوان سے متعلق ضروری باتوں کی تفسیر بیان کرتے ہیں۔  
 مثلاً ”تفسیر المحکم من کتاب اللہ“، اول ما نزل اللہ عن القرآن، ”تفسیر الضلال“،  
 ”تفسیر المہدی“، ”تفسیر الوحی“، ”تفسیر الخلق“، ”تفسیر القضا“، ”تفسیر النور“، ”تحریرات  
 القرآن“، ”تفسیر وجہ الشکر“، ما جاء فی القصص واقامہا، رد علی من انکر حدیث  
 العالم، ”تفسیر الایمان ودرجہ“ وغیرہ۔

کتاب کا اختتام اس عبارت پر ہوتا ہے :

”نعوذ باللہ من الضلالة بعد الهدی واتبع  
 الصوی وایاہ نستعین علی ما یقرب منه انه سمیع  
 مجیب۔ تمت الكتاب۔“

## فتح الخیر بما لا بد من حفظہ فی التفسیر

شاہ ولی اللہ دہلوی (۱۱۷۳ھ)

یہ ایک چھوٹا سا رسالہ ہے جو دراصل فوز الکبیر فی اصول التفسیر میں شاہ صاحب نے پانچویں اور آخری باب کے طور پر لکھا تھا۔ اس کو شروع کرتے وقت خود غالباً اُن کے ذہن میں بھی یہ تھا کہ اسے کبھی بھی الگ کر کے ایک مستقل کتابچے کی شکل دی جاسکتی ہے؛ چنانچہ خود ہی لکھا ہے:

”واین باب بہ خطبہ علیحدہ شروع کردہ شد تا رسالہ باشد

مستقل اگر کسی خواہد جدا نویسد“

یہ رسالہ ایک خاص نقطہ نظر کے تحت مرتب کیا گیا ہے۔ یہ قرآن کریم کی مکمل تفسیر نہیں ہے، بلکہ بعض آیتوں اور الفاظ کی مختصر شرح ہے جنہیں حضرت عبداللہ بن عباسؓ کی روایت سے بیان کیا گیا ہے۔

علامہ سیوطی نے الاقان فی علوم القرآن کے نام سے ایک بہت ہی مفصل اور جامع کتاب تصنیف کی ہے۔ انہوں نے بہت سے ابواب کے تحت تقریباً ہر قسم کے علوم و فنون کا ذکر کیا ہے۔ شاہ صاحب کے زیر نظر یہ کتاب رہی ہے جیسا کہ خود انہوں نے بھی ذکر کر دیا ہے۔

بعض جگہوں پر صحاح اور سیوطی کے یہاں کچھ آیتیں اور الفاظ وغیرہ غیر مفسر رہ گئے ہیں۔ شاہ صاحب کہتے ہیں کہ میں نے انہی چھوٹی ہوئی باتوں کی تفسیر

کی ہے۔ اس کے علاوہ ثقہ لوگوں اور اہل نقل کی بعض باتوں کو لے لیا ہے اس کا بھی خیال رکھا ہے کہ مفسر کو کون باتوں کی ضرورت پڑتی ہے۔ ان کو بھی بیان کر دیا ہے۔ آیات الہی کی شان نزول بھی بیان کی ہے اور اس سلسلے میں معتمد اور قابل اعتبار محدثین کی ثقہ روایات پر بھروسہ کیا ہے اور بخاری، ترمذی وغیرہ کے حوالے سے نقل کیا ہے۔

۳۶ صفحات پر مشتمل یہ مختصر سا رسالہ قرآن مجید کی بہت سی مبہم اور غیر واضح باتوں کی تفسیر پر انتہائی اختصار کے ساتھ مبنی ہے۔ اس میں ترتیب کو ملحوظ رکھا ہے، مگر پوری آیت کا لکھنا ضروری نہیں سمجھا۔ بیشتر جگہوں پر صرف الفاظ ہی لکھ کر ان کی توضیح کر دی ہے۔ ہر سورت کا نام لکھا ہے۔ اس کے بعد جن الفاظ کو غریب جاننا ہے۔ ان کی وضاحت کی ہے۔

اسی طرح مسائل کی جانب بھی اشارے ملتے ہیں۔ مختلف فیہ باتوں کو بھی کہیں کہیں بیان کر دیا ہے۔

بعض جگہوں پر بہت اختصار ملحوظ رکھا ہے۔ حتیٰ کہ دو تین لفظوں میں مفہوم واضح کر دیا ہے۔ سورۃ الانبیاء میں 'الویل' کی شرح 'داؤنی جہنم' سے کی ہے۔ 'انتھائیل' کے معنی 'الاصنام' کیے ہیں۔

سورۃ العصر کے متعلق لکھا ہے :

”العصر الدھر نحر صلال“ ص ۳۳

سورۃ التکاثر کو لکھا ہے :

”التکاثر من الاموال و الاولاد“ ص ۳۳۔

سورۃ الاخلاص کی شان نزول یہ لکھی ہے :

”قال المشركون صف لنا ربك فانزل الله“

قل هو اللہ احد“ ص ۳۳۔

مشرکوں نے کہا کہ اپنے رب کے وصف بیان کیجیے۔ اُس

پر قل ہو اللہ احد کی سورت نازل ہوئی۔

اسی انداز پر چھوٹے چھوٹے جملوں، واضح لفظوں اور مختصر اشاروں

سے قرآن مجید کی ضروری آیتوں کی وضاحت کی ہے۔ اس انداز کی تصنیف

ہندوستان میں غالباً یہی ہے۔



## جنتۃ النعیم فی فضائل القرآن الکریم

محمد ہاشم بن عبدالغفور السندی  
(ولادت ۱۱۰۴ھ وفات ۱۱۷۴ھ)

سندھ کے رہنے والے تھے۔ عقائد کے لحاظ سے حنفی المذہب تھے۔  
فقہ، حدیث اور عربی ادب پر اچھی نظر تھی۔ سندھ ہی میں پرورش پائی۔  
مولانا ضیاء الدین سندھی اُن کے اُستاد تھے۔ کچھ عرصے کے بعد حجاز کا سفر کیا۔  
حج و زیارت سے فارغ ہو کر شیخ عبدالقادر بن ابی بکر مکی سے جو مکہ معظمہ  
میں حنفی مفتی تھے۔ استفادہ کیا۔ فقہ و حدیث میں شیخ عبدالقادر کا درجہ بہت  
اُدنچا تھا۔ محمد ہاشم بھی ان کے علم سے پوری طرح سے مستفید ہوئے اور جلد  
ہی کمال کی حدوں تک پہنچ گئے۔ اس کے بعد درس و تدریس میں مشغول ہو  
گئے۔ کتابیں تصنیف کیں۔ فتوے دیے اور اپنے شہر کے شیخ بنائے گئے۔  
شیخ معین الدین سندھی سے اُن کے بہت مباحثے ہوئے، جن سے کتابوں  
کے صفحات پُر ہیں۔

ان کی کتابوں میں 'جنتۃ النعیم فی فضائل القرآن الکریم'، 'بذل القوتہ فی مسنی النبوة'  
فاکرۃ البستان (حرام و حلال سے متعلق) 'حیاء القلوب فی زیارة المحبوب'  
کشف المرین فی مسند رفع الیدین وغیرہ ہیں۔ ان کتابوں کے علاوہ فرائض اسلام  
سے متعلق ایک بہت بڑی کتاب بھی ہے جس میں ایمان کے فرائض اور

ان پر عمل کس وقت لازم ہوتا ہے، بیان کیا ہے۔ اس کے علاوہ بھی ان کی بعض دوسری تصانیف کا پتہ چلتا ہے۔

اس کتاب میں قرآن کریم کی سورتوں اور آیتوں کے فضائل بیان کیے ہیں۔ یہ تمام باتیں احادیث صحیحہ سے ثابت کی ہیں یا صحابہ کرام و تابعین رحمہم اللہ تعالیٰ سے منسوب ہیں۔ مصنف نے اسناد و حدیث کر دیے ہیں تاکہ طوالت نہ ہونے پائے۔ جو روایت یا قول نقل کیا ہے، اس میں صحابی یا تابعی کا نام لے لیا ہے۔

اس کے دو نسخے نظر سے گزرے ہیں۔ ایک رام پور میں جس میں ۳۶۶ صفحات ہیں۔ دوسرا پٹنہ میں جس میں ۱۶۳ ورق ہیں۔ دونوں نسخے مکمل ہیں اور دونوں کی ابتدا اور اختتام یکساں ہیں۔ پٹنہ والے نسخے میں کتابت عبداللہ بن یعقوب کی ہے۔ اس کی ابتدا یوں ہے:

”بِسْمِ اللّٰهِ الرَّحْمٰنِ الرَّحِیْمِ - سُبْحٰنَكَ لَا

عِلْمَ لَنَا اِلَّا مَا عَلِمْتَنَا اَنْتَ الْعَلِیْمُ الْحَكِیْمُ“

یہ ۱۳۴ھ کی تصنیف ہے۔ جیسا کہ انہوں نے خود تصریح کی ہے۔

ملاحظہ ہو ص ۳ -

کتاب کی ترتیب کے متعلق لکھتے ہیں کہ یہ ایک مقدمہ اور دو فصولوں پر مشتمل ہے۔ مقدمہ میں فوائد بیان کیے گئے ہیں۔ فصل اول میں قرآن مجید کی سورتوں اور آیتوں کے وہ فضائل بیان کیے گئے ہیں جو احادیث و آثار میں مروی ہیں۔ دوسری فصل میں وہ احادیث بیان کی ہیں جو زخشری اور



بیضاوی وغیرہ مفسرین نے اپنی تفسیروں میں ہر سورت کے آخر میں درج کی ہیں۔

لا اله الا انت سبحانك انى كنت من الظالمين کی یہ فضیلت بیان کی ہے کہ یہ حضرت یونسؑ کی دُعا ہے جو انہوں نے مچھلی کے پیٹ میں مانگی تھی۔ جب کوئی کسی معاملے میں اس کے ساتھ دُعا کرے گا تو قبول کی جائے گی۔ (ص ۱۵۷)

سورۃ اخلاص کی سب سے زیادہ فضیلت ہے۔ اُس کے متعلق لکھتے ہیں کہ جو شخص اسے دو سو بار پڑھے گا۔ اُس کے دو سو سال کے گناہ معاف کر دیے جائیں گے۔

اسی طرح سے جتنی بھی آیتوں سے کسی قسم کی فضیلت یا نبی صلی اللہ علیہ وسلم کا کوئی قول متعلق ہے۔ اسے بیان کر دیا ہے اور راویوں نیز مفسرین کے حوالے بھی پیش کیے ہیں، لیکن صحت و ضعف کا خیال نہیں کیا ہے۔

اس کتاب کا خاتمہ ان الفاظ پر ہوتا ہے :

”والحمد لله على التمام والصلوة والسلام  
على محمد خير الانام وعلى اله وصحبه الكرام  
مارامت اللیالی والایام والشہور والاعلام لاحول  
ولا قوۃ الا باللہ العلی العظیم“



# الجداول النورانیۃ فی استخراج آیات القرآنیۃ

ناصر بن حسین حسینی (۱۲۰۰ھ)

اس کے دو نسخے مکمل رام پور میں موجود ہیں (۶۲۶، ۶۲۷) یہ رسالہ استخراج آیات سے متعلق ہے۔ دونوں نسخے اچھے حال میں ہیں۔ پہلا مخطوطہ ۱۲۰۰ھ مطابق ۱۷۸۵ء کا ہے اور دوسرے پر ۱۲۶۸ھ مطابق ۱۸۵۱ء درج ہے۔ انڈیا آفس والا نسخہ اٹھارویں صدی کا ہے۔ یہ نسخہ بھی مکمل ہے۔ ابتدا سب کی ان الفاظ سے ہوتی ہے:

”الحمد لله الذی افاض جداول برآء واحسانه و

فقننا للاهتدأ بایات ملکوتہ وسلطانہ“

اس کے بعد کتاب کے سلسلے میں لکھتے ہیں کہ:

۱۔ زبیر احمد صاحب نے اس کا نسخہ محض انڈیا آفس میں لکھا ہے۔ ص ۲۲۸۔

۲۔ نمبر ۶۲۶۔ ۳۔ نمبر ۶۲۷۔

4) CATALOGUE OF ARABIC MSS INDIA OFFICE LIB. BY C.A. STOREY

NO 1212.

اس کا ایک اور قلمی نسخہ مدراس کے سعید رکتب خانے میں موجود ہے۔ کہا جاتا ہے۔ سلطان ٹیپو کی شہادت کے وقت سرنگاپٹم کے محل میں سلطان کے پلنگ پر تکیہ کے پاس رکھا ہوا تھا (رسالہ برہان اکتوبر ۱۹۴۷ء ص ۳۶)

”اکثر لوگوں کو معانی و مطالب قرآن مجید کو سمجھنے اور مفسرین کے خیالات سے واقف ہونے کے لیے آیتوں کے موقع و محل سے واقفیت کی ضرورت ہوتی ہے۔ اس بنا پر ایسی کتابیں لکھی گئی ہیں جن کی مدد سے آیتیں نکالی جاسکیں۔ میں نے اس مہم کو آسان کرنے کے لیے یہ کتاب لکھی ہے۔ (مختص مفہوم بیان مصنف) آگے چل کر اسی سلسلے میں انداز بیان کے متعلق لکھتے ہیں :

”میں نے ایک جدول بنائی ہے جس میں پانچ خانے ہیں۔ پہلے خانے میں آیت، دوسرے میں سورت۔ تیسرے میں رکوع چوتھے میں پارہ اور پانچویں میں ربع پارہ لکھا ہے اور حروفِ تہجی کے لحاظ سے آیتوں کو مرتب کیا۔ لفظ کے پہلے حرف کو باب اور دوسرے کو فصل قرار دیا ہے۔“

اس کتاب کو اور نگزیب عالمگیر کے نام معنون کیا ہے اور کئی سطروں میں اُن کی صفاتِ عدل و احسان، انتظام و تدبیر اور نصرت و خدمت دین کا ذکر کیا ہے۔

ان کے انداز کو سمجھنے کے لیے ذیل کے نمونے کافی ہوں گے جو مختلف جگہوں سے ماخوذ ہیں :

الآیة	السورة	الرکوع	الجزء	ربع الآخر
۱۔ فجعل منه الزوجین الذکر	القیمة	۲	۲۹	اواسط الرابع
۲۔ وفتحت السماء فكانت ابوابا	النساء	۱	۳۰	اوائل ۱
۳۔ هدی وبشری للمؤمنین		۱	۱۹	اوائل ۴

اسی انداز پر تمام آیتوں کے متعلق الگ الگ لکھا ہے۔ خاتمہ اس عبارت پر

ہوتا ہے :

”حتم بالخیر والظرف التاسع عشر من  
شهر الصفر علی يد العبد الاحقر مهدی  
بن جعفر غفر الله له ولقاء ثوابه يوم المحشر  
وصلی الله علی محمد و آل خیر البشر ما دام  
اللیل والسعد وقد مضی من الجرة الف وماتان  
یدوم الخظ فی القرطاس وکاتبه مریم فی  
التراب“

کتاب بہت صاف ستھری اور مکمل ہے۔ خط بہت عمدہ ہے اور ساری  
ایک ہی خط میں ہے۔ دوسرے نسخہ ۶۲۷ کے شروع کے چند ورق مختلف خط میں  
ہیں۔ اس کے بعد ایک ہی کاتب کا قلم معلوم ہوتا ہے۔ انڈیا آفس والے نسخے کے  
بھی دو کاتب ہیں ص ۱۳۷ تک ایک اور اس کے بعد سے آخر تک یعنی ۲۲۶  
تک دوسرا۔ اس نسخے کے کاتب یعنی آخری حصے کے ابو محمد محمد دہلوی ہیں  
تخریج آیات کے سلسلے میں یہ کتاب اس فن میں لکھی گئی۔ دوسری کتابوں  
سے خاصی مختلف ہے۔ بیشتر کتابوں میں الگ الگ کلمات کی تخریج کے سلسلے  
میں لکھا گیا ہے، لیکن اس میں آیت یا جزء آیت کے استخراج کو مد نظر رکھا  
ہے۔ اس کی ترتیب بھی نسبتاً زیادہ آسان معلوم ہوتی ہے۔ اس کی ترتیب  
حروف تہجی کے اعتبار سے ہے۔ کسی آیت کی تلاش پہلے حرف کے حساب

1) CATALOGUE OF ARABIC MSS INDIA OFFICE LIB. BY C.A.  
STOREY (1) NO. 1212

سے ہوگی۔

کتاب کے مقدمہ سے پتہ چلتا ہے کہ مصنف نے ایک کتاب اسی فن کی اور لکھی تھی جس میں اواخر آیات سے استخراج ہوتا تھا، یعنی جو مخطوطے موجود ہیں۔ اُن کا بالکل اُلٹا، لیکن کسی بھی مخطوطہ میں یہ رسالہ شامل نہیں ہے اُن ہے ضائع ہو گیا ہو۔

---

## افاداتِ عزیزِیہ

شیخ رفیع الدین مراد آبادی (ولادت ۱۳۴ھ وفات ۱۲۲۳ھ)

شیخ رفیع الدین بن فرید الدین بن عظمت اللہ اپنے دور کے بڑے علما میں سے تھے۔ ان کی پیدائش ۱۳۴ھ میں مراد آباد میں ہوئی۔ بچپن کی تعلیم اپنے شہر کے اساتذہ سے حاصل کی۔ اس کے بعد دہلی گئے اور حضرت شاہ ولی اللہ دہلویؒ کی شاگردی اختیار کی۔ ان سے ایک مدت تک کسب فیض کرنے کے بعد اپنے وطن واپس آئے اور بہت زمانے تک لوگوں کو مستفید کرتے رہے۔ ۲۰۱ھ میں حرمین شریفین تشریف لے گئے۔ حج و زیارت سے فارغ ہونے کے بعد وہاں کے مشائخ و علما سے فیض اٹھاتے رہے اور ۲۰۳ھ میں ہندستان واپس آئے۔ اپنے سفر اور حرمین سے متعلق بہت سی کتابیں تصنیف کیں۔ اس کے علاوہ ان کی اور بھی بہت سی تصانیف ہیں جن میں قصر الآمال، تذکرہ الحال والمال، سلو الکتیب، تذکرہ الحبیب، تذکرہ المشائخ، کنز الحساب، تذکرہ الملوک، تاریخ الانغمہ، کتاب الاذکار، الافادات العزیزیتہ وغیرہ ہیں۔

ان کا انتقال ذی الحجہ ۱۲۲۳ھ میں نو اسی سال کی عمر میں ہوا۔

اس کے دو نسخے ندوۃ العلماء لکھنؤ کے کتب خانے میں موجود ہیں۔ دونوں

۱۔ مفصل حالات کے لیے حالات ولی از مولانا محمد رحیم بخش دہلوی۔ ۲۔ نوبہ الخواطر ۱۸۲ (رسالہ)

مفرہ ان کی سوانح میں ہے، حدائق الحنفیہ ص ۴۶۹۔ ۳۔ نمبر ۸۴، نمبر ۱۷۹۔

ہی مکمل ہیں، البتہ دونوں کے خط میں خاصا فرق ہے۔ مخطوطہ نمبر ۸، ۱۔ اصل کتاب کی عبارت سے شروع ہوتا ہے، لیکن نمبر ۸۴ میں شروع کے چار صفحات میں فیضی کی سواطع الالیام کے معمول کو حل کرنے کی کوشش کی ہے۔ اس سلسلے میں بس شروع کے دو تین ناموں کی عبارت جو فیضی نے اشاروں میں لکھی ہے۔ ان کا ترجمہ کر دیا ہے۔ اس کے بعد چند سطریں ہیں جو اصل کتاب کا مقدمہ کہی جاسکتی ہیں۔ لکھتے ہیں :

”شاہ عبدالعزیز نے فتح العزیز نامی ایک تفسیر کی کتاب لکھی ہے جس میں بے شمار تحقیقات اور لطائف بیان کیے ہیں، لیکن پانچ مستقل علوم اس کے ساتھ مخصوص ہیں۔ ۱۔ ہر سورت کا عنوان اور اجمالاً مضمون سورت کا بیان۔ ۲۔ ربط آیات۔ ۳۔ تشابہات قرآن۔ ۴۔ اسرار قصص و احکام۔ ۵۔ لطائف نظم قرآن۔ شاہ صاحب نے ان علوم کے بارے میں جستہ جستہ مجھے خطوط لکھے۔ نیز میرے بعض سوالوں کا جواب دیا۔ یہ ساری باتیں اس کتاب میں نقل کر دی گئی ہیں۔“

کتاب کی اصل عبارت اس طرح شروع ہوتی ہے :

”فلا یظہر علی غیر احد الا من امرتضی من رسل“

اس کتاب کو دیکھنے سے یہ اندازہ تو کمین نہیں ہوتا کہ کہاں سوال ہے اور کہاں جواب یا کہاں خط کی شکل ہے اور کہاں نہیں۔ کمین پر کسی آیت کی تفسیر ہے کمین پر اور دوسری بحثیں؛ البتہ اس کا اندازہ ضرور ہوتا ہے کہ تفسیر فتح العزیز جسے عام طور سے نامکمل ہی سمجھا جاتا ہے۔ مکمل ضرور ہو گئی تھی۔

لے اس کا مکمل نسخہ کمین بھی نہیں ملتا ہے صرف شروع کی ۱۸۲ آیات کی اور آخر کے دو پاروں کی تفسیر مندرجہ شکل میں ملتی ہے۔



اس لیے کہ جا بجا اس قسم کے حوالے ملتے ہیں۔

من فتح العزیز فی سورة النحل یا ایضاً من تفسیر سورة النسا یا من تفسیر فتح العزیز  
تحت قوله تعالیٰ فی سورة المؤمنین وغیره۔

ان کی نکتہ سنجی کا اندازہ سورة فاطر کی آیت: و من الجبال جدد بیض و حمر  
مختلف الوانها و غرابیب سود کی تفسیر سے ہو سکتا ہے۔ فرماتے ہیں کہ:  
”سفید پہاڑی سے طبقہ صوفیہ کی طرف اشارہ ہے۔ سُرخ سے  
شہداد کی طرف اشارہ ہے اور سیاہ سے علمائے مصنفین کی طرف اشارہ  
ہے جن کا مشغلہ قلم دوات اور تحریر سے اور لاق کو سیاہ کرنا ہے“

اس میں بعض جگہوں پر عبارتیں فارسی کی بھی ہیں، لیکن اکثریت عربی عبارتوں  
کی ہے۔ شروع میں فتح العزیز کی جن پانچ نحوہوں کی طرف اشارہ کیا ہے۔  
اس کتاب میں انہیں سب کا ثبوت پیش کیا ہے۔ اس کا اندازہ تو نہیں ہوتا  
کہ یہ خطوط اور سوالات و جوابات کی شکل کی کوئی چیز ہے۔ اس لیے کہ نہ تو کسی  
جگہ پر خط کا سا اندازہ ہے نہ ہی القاب اور دعائیہ الفاظ ممکن ہے۔ اس کو مرتب  
کرتے وقت ایسی عبارتوں کو نکال دیا ہو؛ البتہ کہیں کہیں پرتا سنجیں ہیں جن  
کو خط ہونے کا ثبوت کہا جاسکتا ہے۔ مثلاً و صدق الرسول ۲۸ صفر ۲۱۵ھ  
یا جمعہ ۱۹ صفر ۲۱۵ھ۔



## نشر المرجان فی رسم نظم القرآن

شیخ محمد غوث مدراسی (ولادت ۱۱۶۶ھ وفات ۱۲۳۸ھ)

شیخ عالم فقیہ محمد غوث بن ناصر الدین بن نظام الدین شافعی مشہور فقہار میں سے تھے۔ محمد پور ضلع ارکاٹ (مدراس) میں ۱۱۶۶ھ میں پیدا ہوئے۔ اپنے دادا نظام الدین سے تعلیم حاصل کی اور حدیث کی سند لی۔ جب ان کا انتقال ہو گیا تو مولانا امین الدین صدیقی الوریؒ سے پڑھنے لگے۔ انہی کے ساتھ رام ناتھ گئے اور کتب درسیہ ختم کیں۔ جب مولانا امین الدین کا انتقال ہوا تو مدراس واپس آ گئے اور عبدالعلی بن نظام الدین لکھنویؒ کی صحبت میں رہنے لگے ان کی بہت سی تصانیف ہیں۔ جن میں نشر المرجان فی رسم نظم القرآن۔ الفوائد الصغیہ فی شرح الفرائض السراجیہ۔ بسط الیومین لاکرام الابوین۔ الشافی شرح الکافی، عربی میں اہم ہیں۔ اس کے علاوہ فارسی و اردو میں بھی بہت سی کتابیں لکھیں ۱۲۳۸ھ میں انتقال ہوا۔

اس میں انہوں نے قرآن مجید کے رسم الخط کی وضاحت کی ہے۔ مدوۃ العلماء لکھنؤ کے کتب خانے میں اس کی پانچ جلدیں مطبوعہ موجود ہیں جو ۲۳ پاروں پر

۱۔ متوفی ۱۱۹۵ھ زہرت ج ۶ ص ۴۰۔ ۲۔ ان کی شہرت بحر العلوم کے لقب سے تھی انتقال

۱۲۲۵ھ میں ہوا اور مدراس میں مدفون ہوئے، تذکرہ علمائے ہند ص ۱۲۲ زہرت ج ۷ ص ۲۸۲

مشتمل ہیں۔ کتاب کے شروع میں ایک مقدمہ لکھا ہے جس میں اس کتاب کی تصنیف کی وجہ اور ضرورت بیان کی ہے اور یہ دکھایا ہے کہ قرآن مجید کب اور کس طرح جمع کیا گیا اور مکمل تحریری شکل پائی۔ پھر ان حروف کو بیان کیا ہے جن میں تبدیلیاں ہوتی رہی ہیں۔ کس حرف میں کیا تبدیلی ہوئی ہے۔ اسے قرآن کریم کے الفاظ کے حوالوں سے ثابت کیا ہے۔ نیز یہ بھی بیان کرتے گئے ہیں کہ کن الفاظ کے رسم الخط میں مصاحف میں اختلاف پایا جاتا ہے۔ مثلاً ہاروت وماروت کے لکھنے میں اختلاف ہے۔ لکھتے ہیں۔

”بعض مصاحف میں انہیں الف کے ساتھ اور بعض میں بغیر الف کے لکھا گیا ہے۔ غازی بن قیس اندلسی نے اہل مدینہ سے ہر دو مروث بے الف نقل کیا ہے۔ شاطبی اور سیوطی نے بھی اسی سے اتفاق کیا ہے، لیکن جزری نے الف کے ساتھ ہاروت وماروت لکھا ہے۔“

اسی طرح سے پورے قرآن کے تمام الفاظ کو بیان کیا ہے اور ہر لفظ کو الگ الگ کر کے دکھایا ہے کہ کس طرح لکھا اور پڑھا جاتا ہے۔ اگر ان کے پڑھنے میں کچھ اختلاف ہے تو اس کو بھی بیان کر دیا ہے۔ گرامر کے اعتبار سے بھی الفاظ پر بحث کی ہے۔

## تعداد الاسما فی القرآن

غلام حسین (۱۲۴۱ھ)

اکیس صفحات کا مختصر سا رسالہ ہے جس میں ان ناموں کا ذکر ہے جو قرآن مجید میں مختلف جگہوں پر استعمال ہوئے ہیں۔ زیادہ تر نام انبیاء علیہ الصلوٰۃ والسلام کے ہیں۔ لکھنؤ میں ناصر یہ کتب خانہ میں قلمی نسخہ موجود ہے۔ اس کا انداز یہ ہے کہ پہلے نبی کا نام لکھتے ہیں۔ اس کے بعد یہ بتاتے ہیں کہ سائے قرآن شریف میں یہ نام کتنی جگہوں پر آیا ہے۔ اس کے بعد اس کی تفصیل ہوتی ہے کہ کس سورہ میں ہے۔ مثلاً یہ کہ حضرت زکریا کا نام قرآن مجید میں سات بار آیا ہے سورہ آل عمران میں تین جگہ، سورہ النعام میں ایک جگہ، سورہ مریم میں دو جگہ اور سورہ انبیاء میں ایک جگہ۔ اسی طرح سے تمام ناموں کا مکمل تذکرہ موجود ہے۔ حضرت نوح، حضرت ابراہیم، حضرت عیسیٰ، حضرت موسیٰ، حضرت محمد مصطفیٰ صلی اللہ علیہ وآلہ وسلم وغیرہ سب ہی کا ذکر ہے اور ہر ایک کے متعلق معلومات فراہم کی ہیں کہ کون سا نام قرآن مجید میں کتنی بار اور کس کس سورہ میں آیا ہے۔ انبیاء کے علاوہ فرعون، ہامان، قارون، مریم وغیرہ بھی جہاں جہاں آئے ہیں۔ ان کا ذکر کیا ہے۔ قارون کے متعلق لکھا ہے:

لے نمبر ۱۹۔

قارون علیہ اللعنة کا ذکر سارے قرآن مجید میں چار جگہ ہے۔ سورہ قصص میں دو جگہ۔ سورہ عنکبوت میں ایک جگہ اور سورہ مومنین میں ایک جگہ۔  
یہ رسالہ اس عبارت پر ختم ہوتا ہے:

”تمت الرسالة في بيان تعداد اسماء الانبياء عليهم  
الصلوة والسلام وعدومواضعهم في جميع القرآن  
في ۱۲۴۱ھ احدى واربعين ومائتين بعد الالف  
من الهجرة النبوية على صاحبها الصلوة والسلام  
كتبه العبد المذنب غلام حسين عفى الله عنه“

## رسالہ رسم خط کلام اللہ

محمد کامل چریا کوٹلی

قرآن مجید کے مختلف الفاظ کے رسم خط کو واضح کیا ہے۔ الفاظ کو بیان کرنے سے پہلے سورۃ کا نام اور آیات کی تعداد بیان کی ہے۔ ابتدا ان الفاظ سے ہوتی ہے :

”بِسْمِ اللّٰهِ الرَّحْمٰنِ الرَّحِیْمِ سُوْرَةُ الْفَاتِحَةِ مَكِّيَّةٌ  
وَهُوَ سَبْعُ آيَاتٍ مَعَ الْبِسْمَةِ الْعُلَمَاءُ الرَّحْمٰنُ  
مُلْكٌ“

رسم خط قرآن پر اس سے بہتر رسالے موجود ہیں۔ اس میں نہ تو کوئی مقدمہ ہے اور نہ ہی کوئی ایسی عبارت جس سے یہ سمجھا جاسکے کہ یہ اس میں کیا بیان کرنا چاہتے ہیں۔ آخر کی بعض سورتوں کی ابتدا میں لکھتے ہیں ”دیریں سورہ لفظ غیر مشہور نیست“ اس سے یہ اندازہ ہوتا ہے۔ انہوں نے اس کتاب میں ان الفاظ کے رسم خط کو دکھایا ہے جو غیر معروف ہیں، لیکن اس کتاب دیکھنے سے یہ اندازہ ہوتا ہے کہ ایسا نہیں ہے۔ مثلاً الکتب، رزقتم، نوحا بنعمت، ام، تسلم وغیرہ غیر مشہور الفاظ نہیں ہیں۔ بہر حال یہ ابتداء قرآن مجید سے محتم قرآن تک ہے۔ سورۃ الناس آخری سورہ ہے جس میں کوئی غیر مشہور لفظ نہیں ہے۔ اس کی کتابت ۱۲۶۷ھ کی ہے۔ اس کا قلمی نسخہ جو اہر میوزیم علی گڑھ میں موجود ہے

لے نمبر ۲۲۲ ج ۶۔





# مقدمہ تفسیر فتح العزیز

مولانا عبدالعزیز

زبیر احمد صاحب نے اسے شاہ عبدالعزیز دہلوی کی تصنیف کہا ہے۔  
 مولانا عیسیٰ صاحب نے بھی رام پور کے کتب خانے کی نئی فہرست میں اسے  
 شاہ صاحب کی تصنیف قرار دیا ہے۔ اس کا محض ایک ہی نسخہ رام پور میں  
 موجود ہے، لیکن اس کا نام حضرت شاہ صاحب کی تصانیف کی فہرست میں  
 کہیں بھی نہیں ملتا۔ ایسا معلوم ہوتا ہے کہ ان کے ہم نام کسی اور صاحب کی  
 تصنیف ہے۔ جو بعد میں ان کی طرف منسوب ہو گئی ہے۔  
 اس کی ابتدا ان الفاظ سے ہوتی ہے:

”بِسْمِ اللّٰهِ الرَّحْمٰنِ الرَّحِیْمِ وَبِعَوْنِكَ اَعْتَصِمُ

يَا كَرِیْمُ اَنْتَ الْبَرُّ الرَّؤُفُ الرَّحِیْمُ وَبِكَ

اَعُوْذُ مِنْ شَرِّ النَّفْسِ وَالْخَلْقِ اَجْمَعِیْنَ ۝

اگے چل کر اپنی اس تصنیف کا سبب بیان کرتے ہیں جس کا خلاصہ یہ ہے کہ:

”حنفی مذہب کے نقطہ نظر کے مطابق کوئی جامع تفسیر نظر نہیں

(1) CONTRIBUTION OF INDIA TO ARABIC LITERATURE P 2149

(2) NO. 539, V.I

آئی۔ اس لیے یہ تفسیر لکھی گئی ہے۔“

اس کو انہوں نے مندرجہ ذیل دس مجسٹوں میں تقسیم کیا ہے :

- ۱۔ مجسٹ الکلام - ۲۔ مجسٹ الوجی و کیفیتہ - ۳۔ مجسٹ الانزال و التنزیل - ۴۔ مجسٹ التفسیر والتاویل - ۵۔ مجسٹ الموضوع و شرف و شرف الغایہ - ۶۔ مجسٹ نزول القرآن علی سبعة احرف - ۷۔ مجسٹ القراءة المتواترة والمشہورة والشاذة - ۸۔ مجسٹ تحریف القرآن والفرقان والمصحف والسورة والآیة - ۹۔ مجسٹ فضائل القرآن - ۱۰۔ مجسٹ وجہ اعجاز القرآن -

ان میں سے ہر مجسٹ پر انہوں نے الگ الگ مفصل بحث کی ہے۔ بیچ بیچ میں ضمنی عنوانات بھی قائم کرتے ہیں۔ کتاب دیکھنے سے اندازہ ہوتا ہے کہ آٹھواں اور نوواں مجسٹ اس میں شامل نہیں ہے۔ مقدمہ بھی مکمل نہیں معلوم ہوتا ہے۔ مقدمہ کی عبارت ۳۰۲ صفحات میں ہے۔ آخری الفاظ یہ ہیں :

”یدل علی بطلان سائر المذاهب الباطلة فی

نفسہا سوی الصوف اما مذہبہ“

اس کے بعد سورۃ الحمد کی تفسیر شروع کرتے ہیں۔ پہلے محمد صلی اللہ علیہ وسلم کی منقبت ہے۔ تقریباً دو صفحات میں تعریف کرنے کے بعد اپنا نام وغیرہ لکھتے ہیں، پھر سورۃ الفاتحہ کی تفسیر شروع کرتے ہیں۔ صرف سورۃ کا تعارف آدھ صفحے میں ہے۔ اس کے بعد کا حصہ فائز ہے۔ آخری الفاظ یہ ہیں :

”ان التسمیة لیست منها فتامل والشافیہ لانہا

لے اسی طرح سے بے ربط عبارت ختم ہوئی ہے۔

شفاء لکل داء“

اس میں کل ۳۲۱ صفحات ہیں۔ کتاب اچھے حال میں ہے اور نئی جلد نئے کاغذ لگا کر بنائی گئی ہے۔

بیچ میں ایک نقشہ بھی بنایا ہے جس سے اعدادِ سجدہ، اعدادِ آیات، اعدادِ کلمات، اعدادِ حروف، مکی و مدنی، اعدادِ نقاط، ضمات، کسرات، مدات وغیرہ کا پتہ چلتا ہے۔ بہت ہی مفصل نقشہ ہے جسے دیکھ کر اس قسم کی تمام باتیں ایک ہی نظر میں واضح ہو جاتی ہیں۔

---



## وضع البیان فی بیان اسامی القرآن

سید ابوتراب جعفری (۱۲۷۸ھ)

اس مختصر سی کتاب میں مصنف نے قرآن مجید کے بہت سے ناموں کا تذکرہ کیا ہے۔ اس کی وجہ تصنیف یہ بیان کی ہے کہ ان کے استاد سید احمد علی رام پوری صاحب نے اثنائے درس میں ان سے اور بعض دوسرے طلباء سے خواہش کی کہ قرآن مجید کے جتنے بھی نام ہیں۔ ان کی توجیہات بیان کرور صاحب کتاب لکھتے ہیں کہ اس خاص بات کو پیش نظر رکھتے ہوئے انہوں نے قرآن کریم کا بغور مطالعہ کیا۔ اس کے بعد ان تمام ناموں کی توجیہات بیان کی ہیں جن کا ذکر امام رازی، امام سیوطی وغیرہ کر چکے ہیں۔ یہ لکھتے ہیں کہ اس سے پہلے جو نام رائج تھے اور جن سے لوگ واقف تھے۔ ان کی مجموعی تعداد ۵۵ ہوتی ہے۔ ان میں سے بعض نام یہ ہیں :

”کتاب، قرآن، کلام، نور، ہدی، رحمت، ذکر، موعظتہ، حکیم، قول، احسن، الحدیث، بیان، تذکرہ، عروہ، نقی وغیرہ“

ص ۳

مصنف نے اپنے مطالعہ کے دوران میں بعض اور ناموں کو بھی تلاش

کیا ہے۔ جن کی تعداد چوبیس بیان کی ہے۔ اس سے قبل ان کا ذکر کسی دوسری جگہ پر نہیں ملتا۔

”کلمۃ شاہد، محدث نلسن، منزل، مزرعہ“

احسن، تفسیر وغیرہ“ ص ۴۔

اسی طرح سے جتنے بھی نام بیان کیے ہیں۔ سب کی تفصیل اسی انداز پر کی ہے۔ خود جو نام انہوں نے تلاش کیے ہیں۔ ان کی تشریح بھی سیاق و سباق کے ساتھ کی ہے۔ یہ کتاب مکتبہ برہانہ حیدرآباد سے شائع ہو چکی ہے اس میں ۳۲ صفحات ہیں۔

## تیسیر الکلام لمرکوع الصیام

محمد ہدایت اللہ بن محمد اکرم المتعلوی المعروف بمجہود سندھی الشنوی

اس میں اُن آیتوں کی تفسیر بیان کی گئی ہے جن میں احکام اور وجوہیتِ صوم کا ذکر ہے۔ اس کے مصنف قاضی محمد اسماعیلؒ ہیں۔ اصل کتاب فارسی میں تھی، لیکن مولوی ہدایت اللہ نے اس کو عربی میں منتقل کر دیا۔ اس کے چھ نسخے حیدرآباد کی آصفیہ لائبریری میں موجود ہیں (۵۴۲ تا ۵۴۴) نسخہ ۵۴۲ خود مصنف کے قلم کا ہے۔ اس میں ۴۵۹ صفحات ہیں۔ ۷ اسطریں ہر صفحے میں ہیں۔ بقیہ نسخے بھی اچھے حال میں ہیں، مگر صفحات اور سطروں کا فرق ہے۔ ابتداء یوں ہے:

”الحمد لله الذي قدر بالانحراف وفصل

الفصول واغترق في بحر معرفته الافكار

والعقول“

اس کتاب میں بالخصوص۔ ”يا ايها الذين امنوا كتب عليكم الصيام“ والے رکوع کی تفسیر بیان کی گئی ہے۔ ساتھ ہی ساتھ روزہ کے

۱۔ یہ مولانا ہدایت اللہ کے ماموں تھے۔ ان کا انتقال ۱۲۸۶ھ ہوا۔

۲۔ سورة البقرة آیت ۱۸۳۔

بہت سے مسائل اور ان کی قسمیں مختلف عنوانوں کے تحت بیان کر دی گئی ہیں۔  
 'المسک' کے عنوان سے مسائل بیان کئے ہیں۔ مثلاً 'المسک الثالث فی  
 فرضیۃ الصوم علی ہذہ الامتہ' اسی طرح سے ۵۴ عنوان قائم کیے ہیں۔ بعض عنوانوں  
 کے تحت کچھ ذیلی عنوان 'مطلب' کے نام سے بھی بنائے ہیں۔ مثلاً 'مسک  
 رابع' جس میں اس امت سے قبل کے لوگوں پر فرضیتِ صوم کا بیان ہے۔  
 اس کے تحت چھ ذیلی عنوان قائم کیے ہیں جن میں حضرت مریم، حضرت  
 داؤد، حضرت عیسیٰ، قوم موسیٰ، حضرت آدم اور حضرت یحییٰ کے روزوں کا  
 ذکر ہے۔

اس کتاب میں انہوں نے ہر ہر مسئلے پر بہت سے علماء اور اہم کتابوں  
 سے اقوال اور حوالے نقل کیے ہیں۔ تفسیر حسینی، موطا امام محمد، معالم التنزیل  
 للبخاری، مدارک التنزیل للنسفی، فتح القدر للشوکانی، الدر المنثور فی تفسیر الماثور،  
 روح البیان، احیاء العلوم، لطائف المحبین، انیس الفقراء، زہرۃ الریاض،  
 معارج النبوة وغیرہ سے عبارتیں پیش کی ہیں۔ کل ایک سو چھ کتابیں ہیں جن  
 سے انہوں نے اس تفسیر میں استفادہ کیا ہے۔

عنوانوں میں اہم عنوان 'فرضیۃ الصوم علی ہذہ الامتہ'، فرضیۃ الصوم علی  
 من کانوا قبلنا، حکمتہ فرضیۃ الصوم، الصوم وما یحب علی الصائم فی حالۃ  
 الصوم، 'فی احکام المریض'، والمسافر وغیرہ۔ 'فی احترام شہر رمضان'،  
 'فی فضل صلوٰۃ التراویح'، 'فی فضائل البلال'، 'فی فضل لیلة القدر'،  
 'فی احکام الاعتکاف'، 'فی درجات الصوم' وغیرہ ہیں۔ ان سب کے تحت  
 ضروری باتوں کی وضاحت اور اس سلسلے میں جو مسائل ہو سکتے ہیں۔ ان کی  
 طرف اشارہ کر دیا ہے۔ تمام عبارتیں دوسروں ہی کی ہیں۔ خود مصنف



نے دیا چہ اور خاتمہ کے علاوہ کچھ بھی نہیں لکھا ہے۔ روزہ سے متعلق تمام ضروری باتیں اہم کتابوں اور نمبرگوں کے اقوال سے پیش کر دی ہیں اور احادیث بھی جا بہ جا نقل کی ہیں۔ دوسری تفسیروں کے حوالے بھی موجود ہیں۔

---



## اسبغ المثانی

سید محمد بن دلدار علی لکھنؤوی (ولادت ۱۱۹۹ھ وفات ۱۲۸۳ھ)

شیخ فاضل علامہ محمد بن دلدار علی حسینی نقوی شیعہ نصیر آبادی، ثم لکھنؤوی بڑے زبردست عالم دین اور مجتہد عصر تھے۔ ان کی پیدائش لکھنؤ میں ہوئی۔ اپنے والد سے کسب علم کیا۔ ان کے والد سید دلدار علی بڑے پایہ کے عالم تھے چھوٹے ہی عرصے میں انہوں نے اپنے بیٹے کو ہر قسم کے علوم سکھا دیئے۔ انیس سال کی عمر میں ۱۲۱۸ھ میں ان کے والد نے ان کو درس و افادہ کی اجازت دی۔ ان کے شاگردوں میں ان کے دونوں بھائی سید حسین اور سید علی کے علاوہ بہت سے ممتاز علما شامل ہیں۔ ان کے تبحر علمی کا بڑا شہرہ تھا۔ شاہان اودھ ان کی بڑی قدر کرتے تھے۔ امجد علی شاہ نے ان کو سلطان العلماء کا لقب دیا تھا اور ان کے گھر خود جایا کرتے تھے۔

سید محمد صاحب بڑے مجتہد اور شیعوں کے زبردست عالم تھے۔ اس لیے اپنے مذہب سے متعلق بہت سی کتابیں لکھیں۔ تحفہ اثنا عشریہ (مصنف شاہ عبدالعزیز صاحب) کا جواب لکھا ہے۔ اس کے علاوہ اصل الاصول، اساس

۱۔ متوفی ۱۲۳۵ھ تذکرہ ص ۶ نمبر ۱۶۶/۲ ۲۔ متوفی ۱۲۶۲ھ نمبر ۱۲۰/۲ -

۳۔ متوفی ۱۲۵۹ھ نمبر ۲۲۳/۲ ۴۔ نمبر ۳۱۵/۲

الاصول، شرح صغیر، شرح سلم الصمصام القاطع (جس میں انہوں نے اہل سنت کے مذہب کو باطل قرار دیا ہے اور اہل بیت کا دشمن ثابت کیا ہے) العجالتہ النافعہ، علم کلام اور اصول دین میں البرق الخاطف، حضرت عائشہؓ سے متعلق الفوائد التفسیریۃ، احکام زکوٰۃ و خمس میں السبع المثانی، قرآن و تجوید سے متعلق۔ اس کے علاوہ اور بھی بے شمار رسالے تصنیف کیے۔ ان کی وفات پر کسی نے تاریخ نکالی ہے ۶۔

ستون کعبہ و دین میں فتاویٰ جاملے

یہ رسالہ قرأت و تجوید سے متعلق ہے اور اس فن کی ضروری باتوں کی طرف اس میں اشارے کیے گئے ہیں۔ اس میں ۲۵ ورق ہیں۔ رام پور میں قلمی نسخہ موجود ہے۔ اس کی ابتدا ان الفاظ سے ہوتی ہے:

”افصح کلام یرقلہ البلاغۃ ترتیلاً و ابلیغ مقال

یکون علی سبیل النجاة و لیلۃ“

(فصح ترین کلام جس کی بلغاتلاوت کرتے ہیں اور بیخ ترین

مقال جو دلیل راہ نجات ہے۔)

اس رسالہ کے سلسلے میں لکھتے ہیں:

”میں نے یہ رسالہ سات فوائد پر مرتب کیا ہے اور اس کا

نام سبع مثانی رکھا ہے“

ان ساتوں فوائد میں قرأت و تجوید وغیرہ سے بحث کی ہے۔ اس سلسلے

میں احادیث و اقوال بھی پیش کیے ہیں۔ قرآن مجید پڑھنے کے لیے حروف کے

صحیح محتاج کا علم ہونا، زیر و زبر وغیرہ کا پوری طرح سمجھنا، صدق دلی اور صدق  
طبی سے تلاوت کرنا، ان سب باتوں کو بہت تفصیل سے لکھا ہے۔

اس رسالے کا اختتام اس عبارت پر ہوتا ہے،

الحمد لله اولاً و آخراً و باطناً و ظاهراً انه

فی من سئل..... واستغفر فتاب صلوا العباد

تمت بالخیر

لے پڑھانیں جاسکا۔



## الامالی فی التفسیر والمواعظ

سید العلماء سید حسین بن دلدار علی

مختلف قسم کے اندازِ تحریر میں مختلف موضوعات پر یہ کتاب ہے۔ اس میں تفسیر تو کہیں پر بھی بیان نہیں کی گئی ہے، البتہ بعض سورتوں کی فضیلت اور ان کی اہمیت کا ذکر کیا گیا ہے۔ بالخصوص سورہ فاتحہ کی فضیلت و عظمت کا تذکرہ مفصل طور پر ہے۔ اس سلسلے میں دوسرے بزرگوں کے اقوال و روایات بھی پیش کی ہیں۔

کتاب بڑی غیر مرتب سی ہے۔ خراب حالت میں بھی ہے۔ ایک بات ختم نہیں ہونے پاتی کہ دوسری شروع ہو جاتی ہے اور پھر اس کا پتہ کسی طرح نہیں چلتا کہ یہ کہاں ختم ہوئی۔ بیشتر جگہوں سے صفحات بھی غائب ہیں جس کی وجہ سے تسلسل کے ساتھ سمجھنے اور عبارتوں سے مطلب نکالنے میں کافی مشکل ہوتی ہے۔ کچھ جگہوں پر دوسرے مفسرین کی عبارتیں نقل کی ہیں۔ اس کتاب میں زیادہ تر اورداد و ادعیہ اور مواعظ حسنہ ہیں۔ کچھ قصص قرآنی بھی بیچ بیچ میں بیان کر دیے ہیں۔ مثلاً حضرت موسیٰ علیہ السلام کے بچپن کے واقعات کہ انہوں نے کس طرح انگارہ چھولیا اور اس کے بعد کے واقعات بھی بیان کیے ہیں۔ قرآن مجید کے قصوں اور بعض سورتوں کا ذکر کیا ہے۔ کچھ واقعات شیعہ اماموں سے متعلق ہیں۔ کہیں کہیں پر قرآن کریم کی آیتوں اور سورتوں کی فضیلت

کا ذکر بھی ہے۔

بہت سی جگہوں پر درمیان میں کئی کئی صفحے سادے ہیں۔ ایسا معلوم ہوتا ہے کہ کاتب نے بیچ کی عبارتیں چھوڑ دی ہیں یا اگر یہ اصل مصنف کے قلم کی تحریر ہے تو ممکن ہے کہ ان کا ارادہ رہا ہو کہ بعد میں مکمل کریں گے اور پھر اس کا موقع نہ مل سکا ہو۔ بہر حال عجیب کتاب ہے۔ یہ نہیں سمجھا جاسکتا کہ اس میں مصنف کیا کہتا چاہتا ہے اور کیا کہا ہے۔

سید تقی صاحب کے کتب خانے میں اس کا یہ نسخہ موجود ہے۔



# سبیل الرسوخ فی علم الناسخ و المنسوخ

عبدالکریم ٹونکی

مولوی عبدالکریم صاحب نے نواب ڈونک کی فرمائش پر یہ رسالہ عربی زبان میں منظوم لکھا ہے۔ پورا رسالہ ۱۷۲ اشعار پر مشتمل ہے۔ بین السطور فارسی ترجمہ بھی دے دیا ہے۔ ۱۲۹۳ھ میں یہ رسالہ تالیف کیا گیا اور مطبع علوی سے شائع ہوا ہے۔

یہ رسالہ چار ابواب پر مشتمل ہے۔ پہلے باب میں ترتیب نزول سور کی تفصیل ہے۔ دوسرے میں اقسام سور بہ اعتبار ناسخ و منسوخ کا بیان ہے تیسرے میں احکام نسخ، اس کی قسمیں آیات ناسخ و منسوخہ کا ذکر ہے۔ چوتھے میں آیات مخصوصہ سے بحث کی ہے۔

ترتیب نزول سور قرآن کو اس طرح بیان کیا ہے :

اول ما نزل فی اتم القرءے	کما روی سلیمان اقداء
مگر معظم میں سے پہلے جو نازل ہوئی	وہ جیسا کہ سلیمان نے روایت کی اقرائے ہے
ثمة بعدھا المزل	مدثر ثبت اذا شمس نقل
پھر ن۔ اس کے بعد منزل	پھر مدثر ثبت۔ اذا شمس

لہ علی گڑھ ذخیرۃ سبحان اللہ نمبر ۱۱ ص ۲۹

فسیح اسم فاللیل فالجعد  
 پھر سب سے اسم پھر واللیل، پھر والفجر  
 فالعادیات کا الکوثر التکاشر  
 پھر والعادیات، کوثر، تکاثر  
 فالکافرون الفیل قل هو اللہ  
 پھر کافرون، فیل، قل هو اللہ  
 فالنجم ثم عبس ادبر عا رواہ  
 پھر والنجم، عبس  
 غرض اسی انداز پر تمام سورتوں کا ذکر کیا ہے کہ کونسی سورۃ کس سورۃ  
 کے بعد نازل ہوئی ہے۔ پہلے کئی سورتوں کو بیان کیا ہے۔ اس کے بعد  
 مدنی سورتوں کو اسی ترتیب کے ساتھ نکتے میں ۸۳ سورتیں اور مدینے میں  
 ۳۱ سورتیں نازل ہوئیں۔

دوسرے باب کو چار حصوں میں تقسیم کیا ہے۔ پہلے حصے میں اُن سورتوں  
 کے نام ہیں جن میں نہ کوئی آیت ناسخ ہے اور نہ کوئی منسوخ، ایسی سورتوں  
 کی تعداد ۴۳ ہے۔ دوسرے حصے میں اُن سورتوں کے نام ہیں جن میں ناسخ  
 اور منسوخ دونوں قسم کی آیتیں پائی جاتی ہیں۔ ان کی تعداد ۲۵ بیان کی ہے۔  
 تیسرے حصے میں ایسی سورتوں کا بیان ہے جن میں فقط منسوخ آیتیں ہیں۔  
 یہ ۶ سورتیں ہیں۔ چوتھے حصے میں اُن سورتوں کے نام ہیں جن میں محض ناسخ  
 آیات ہیں۔ ایسی سورتیں ۶ ہیں۔

تیسرے باب کو دو حصوں میں تقسیم کیا ہے۔ پہلے میں یہ دکھایا ہے کہ  
 نسخ کس طرح سے لاحق ہوتا ہے اور کس طرح سے نہیں۔ دوسرے میں  
 نسخ کی اُن اقسام کا ذکر کیا ہے جو قرآن کریم میں واقع  
 ہوئی ہیں۔

نسخ الكتاب اضرب ثلاثة  
 كتاب كانسخ تین طرح ہے  
 والمشان نسخ المحکم لا التلاوة  
 دوسرے یہ کہ حکم منسوخ ہوا مگر تلاوت  
 وهو الذی الف فیہ الکتب  
 اس کے بارے میں کتابیں تالیف کی گئیں  
 عشرودن آیات بعضها اختلافاً  
 بیس آیتیں ہیں جن میں سے بعض  
 ما حکمہ نسخ والتلاوة  
 حکم و تلاوت دونوں منسوخ ہو گئے  
 وابقیت تذکیر اللعنة  
 تذکیر نعمت کے لیے باقی راہی  
 وقل ذوالناس فیہ اطلبوا  
 یہ کم ہیں اور لوگوں نے طویل بیان کیا  
 فی نسخها فحققن لنعرفنا  
 کے نسخ میں اختلاف ہے ان کی تحقیق  
 کی گئی ہے تاکہ ہم جان لیں۔

اس کے بعد اس میں اُن آیتوں کا ذکر ہے جن سے دوسری آیات کو  
 منسوخ قرار دیا گیا ہے۔ تمام آیات و احکام کو بیان کر دیا ہے۔  
 جو تھے باب میں اُن مخصوص آیات کا بیان ہے جن سے کچھ خاص خاص  
 مسائل اور احکام متنبط ہوتے ہیں یا جن سے بعض باتوں کو مخصوص کیا گیا  
 ہے مثلاً :

وخص فانكحوا ما طاب لكم  
 فانكحوا ما طاب لكم  
 انحص من اية حرم التبروا  
 التبروا کی  
 وخص من اية قطع المسارق  
 قطع سارق کی آیت کی  
 بحرمت عليكم امهاتكم  
 کی حرمت میکر اہم سے تخصیص کی گئی ہے  
 بالسنة العدا فاستطبا  
 سنت العرا سے تخصیص کی گئی ہے  
 سارق مارون النصاب اللادق  
 نصاب سے کم چوری کرنے کے حکم سے  
 تخصیص کی گئی۔

اپنے انداز کی یہ نئی چیز ہے۔ نظم ہی میں تمام آیتوں کا حوالہ اور ان کا بیان فنی صلاحیتوں کا ثبوت ہے۔ اس سلسلے میں مصنف نے ایک بات کا اور بھی خیال رکھا ہے۔ فارسی ترجمہ تو بین السطور میں موجود ہی ہے۔ حاشیے پر ضروری باتوں کی تشریح عربی میں کر دی ہے۔ اگر متن کے درمیان میں کسی کا نام یا کوئی مشکل مسئلہ پیش آ گیا ہے تو اس کی وضاحت بھی حاشیے پر موجود ہے۔ ناسخ و منسوخ کی بحث میں کہیں کہیں پر حدیثوں کے حوالے بھی پیش کیے ہیں۔

---

## آیات الاعجاز

مولانا عبدالرشید کشمیری (۱۲۹۸ھ)

شیخ فاضل عبدالرشید بن محمد شاہ شوبیان (کشمیر) میں پیدا ہوئے اور وہیں تعلیم و تربیت حاصل کی پھر بھوپال آئے نواب صدیق حسن خان نے اُن کو محکمہ افتاء سپرد کیا۔ بہت دنوں تک یہاں کام میں لگے رہے۔ پھر کسی بات پر نواب صاحب ان سے خفا ہو گئے اور ان کو جلا وطن کرنے کا حکم دیا۔ مولانا عبدالرشید وہاں سے ہوشنگ آباد پہنچے اور وفات تک وہیں رہے۔ مذکورہ بالا کتاب بھوپال کے زمانہ قیام میں لکھی تھی۔

ان کو علم و ادب سے گہری وابستگی تھی۔ عربی زبان میں شعر بھی کہتے تھے۔ ۱۲۹۸ھ میں ان کا انتقال ہوا۔

مدوۃ العلماء لکھنؤ کے کتب خانے میں اس کا قلمی نادر نسخہ خود مصنف کے قلم کا موجود ہے۔ جسے ۱۲۹۵ھ میں نواب صدیق حسن خان کی فرمائش پر لکھا گیا تھا۔ اس کی ابتدائیوں ہوتی ہے:

”الحمد لله الذی انزل الفرقان علی عبده

لیکون للعالمین نذیراً“

مصنف نے پہلے اس کی تحریر کی وجہ لکھی ہے۔ پھر نواب صدیق حسن خان کی تعریف و توصیف کی ہے۔ پھر اس کتاب کی ترتیب کے متعلق لکھتے ہیں کہ اسے تین ابواب پر تقسیم کیا گیا ہے :

۱۔ پہلی فصل 'حدالاعجاز و وجوہہ' ہے۔ اس میں پہلے تو اعجاز کے لغوی معنوں سے بحث کی ہے۔ مختلف اقوال پیش کیے ہیں۔ اُن کے نزدیک اعجاز وہ ہے جو معنی کو تمام دوسرے طریقوں سے زیادہ بہتر از میں پیش کر سکے۔ 'اعجاز القرآن' یہ ہے کہ بلاغت میں اس کی مثال نہ مل سکے اور انسان اُس جیسا پیش کرنے سے قاصر ہو۔

۲۔ دوسری فصل 'فی ما نزل من القرآن علی لسان بعض الصحابہ' اس میں اُنہوں نے یہ دکھایا ہے کہ قرآن مجید کی کون سی آیات اصحاب رسول اللہ صلی اللہ علیہ وآلہ وسلم کی موافقت میں نازل ہوئیں۔ اس سلسلے میں مصنف نے روایات صحیحہ سے ثبوت پیش کیے ہیں۔ مثلاً صحیح مسلم میں حضرت عمرؓ کا بیان ہے کہ میں باتوں یعنی پردہ، اسیرانِ بدر اور مقامِ ابراہیم کے بارے میں اللہ تعالیٰ نے میری رائے کے موافق آیات نازل فرمائیں۔

۳۔ تیسری فصل 'فی قدر المعجز من القرآن' ہے۔ اس فصل میں اُنہوں نے یہ بحث کی ہے کہ قرآن کریم کی کتنی مقدار معجز ہے۔ بعض لوگ کہتے ہیں کہ سارا قرآن مجید اس ضمن میں آتا ہے اور بعض لوگ اس سے اختلاف کرتے ہیں۔ بہر حال سارا قرآن کریم تو کجا اُس جیسی ایک آیت بھی نہ پیش کی جاسکتی ہے اور نہ آئندہ کی جاسکتی گی۔

اس کتاب میں اُنہی مندرجہ بالا تینوں عنوانوں کے تحت مسائل سے بحث کی گئی ہے۔ چودہ صفحات کا یہ مختصر رسالہ خاصا جامع اور اچھے انداز کا

ہے۔ خاتمہ پر لکھا ہے :

شعبان ۱۲۹۵ء میں اس رسالے کی تصنیف سے ایک  
دن میں اشراق سے غروب تک دو نشستوں میں فارغ ہو گیا۔  
پھر شاہ جہاں بیگم والیہ بھوپالی کا ذکر کیا ہے اور دعائیں دی ہیں  
آخر میں اپنا نام انا الفقیر الجانی ابو الفتح عبدالرشید الکاشمیری  
الشوبانی عفا اللہ عنہ کر کے لکھا ہے۔

---





# نبیل المرام من تفسیر آیات الاحکام

توآب صدیق حسن نھان قنوجی

توآب صدیق حسن خان اپنے دور کے اہم علماء میں سے تھے، نبیل المرام من تفسیر آیات الاحکام میں آپ نے ان آیتوں کی تفسیر بیان کی ہے جن کا تعلق احکام سے ہے اور جن سے مسائل نکلنے میں اور جن کا جاننا شریعت کو سمجھنے کے لیے ضروری ہے۔ ان کی یہ تصنیف شائع ہو چکی ہے۔ اس کے بارے میں خود لکھتے ہیں کہ محض وہ آیتیں انتخاب کی ہیں جن سے واضح طور سے مسائل مستنبط ہوتے ہیں تاکہ لوگوں کو کسی قسم کی الجھن اور پریشانی سے دوچار نہ ہونا پڑے اور سارے قرآن کریم کی کسی ایک مسئلے میں درق گردانی نہ کرنی پڑے۔ اس کتاب میں پہلے سورۃ کا نام لکھتے ہیں۔ پھر یہ بیان کرتے ہیں کہ یہ مکی ہے یا مدنی یا کتنی آیتیں مدینے میں نازل ہوئیں اور کتنی مکہ میں۔ اگر اس سلسلے میں اختلافات ہیں تو دونوں نقطہ نظر کا ذکر کر دیتے ہیں۔ کہیں کہیں پریشان نزول بھی بیان کر دیتے ہیں۔

نماز، زکوٰۃ، حج، حلال و حلال وغیرہ کی آیات کی تفسیر پوری شرح و بطن کے ساتھ کی ہے۔ تفسیر کرتے وقت احادیث و اقوال اور اماموں کی آراء کو بھی پیش کرتے گئے ہیں۔ آیت کی تشریح اور مسئلے کی توضیح کے بعد نتیجہ نکالنا قاری کے اوپر چھوڑ دیتے ہیں۔ اگر کہیں ضرورت ہوتی ہے تو الفاظ کی لغوی تشریح

بھی کر دیتے ہیں۔

انہوں نے ۲۵۵ آیتوں کی تشریح و تفسیر بیان کی ہے۔ ان میں سے بعض سے بہت اہم مسائل نکلتے ہیں۔ ان کی وضاحت پوری طرح سے کی ہے اور تمام بنیادی نیز فرعی باتوں پر پوری توجہ سے بحث کی ہے اور اس بات کی کوشش کی ہے کہ ان کا یہ کام زیادہ سے زیادہ مفید بن جائے۔

---

## مرآة التفسیر

ذوالفقار احمد نقوی بھوپالی (۱۳۱۰ھ)

یہ ۷۲ صفحوں کا چھوٹا سا رسالہ ہے جو قضاہ الارب من ذکر علماء النحو والادب کے ساتھ ایک ہی جلد میں موجود ہے۔ یہ مفید عام پریس آگرہ سے شائع ہوا ہے۔ اس رسالے میں مصنف نے تفسیر اور تعلقات تفسیر کا ذکر کیا ہے پہلے علم تفسیر کی تعریف کی ہے اور قداماء کے اقوال سے اس کی اہمیت ثابت کی ہے اور اس کی غرض و غایت بھی بیان کی ہے۔ اس کے بعد متاخرین و متقدمین کی اہم کتابوں کے نام لکھے ہیں اور ان کی کیفیت بھی درج کی ہے۔ ساتھ ہی ساتھ اگر کسی تفسیر میں کوئی خاص بات یا اس کی اہمیت ہے تو اس کا حوالہ دیتے ہیں۔

یہ ایک قسم کا انڈیکس (INDEX) ہے جس سے مفسرین اور علم تفسیر پر جو کچھ بھی کام ہوا ہے۔ اُس کا پتہ چلایا جاسکتا ہے۔ اس نقطہ نظر سے اس کی اہمیت بہت ہے۔



## جواہر التنزیل

محمد ریاست علی شاہ جہان پوری

۱۳۲۵ھ میں یہ کتاب شیاما پریش شاہ جہاں پور سے شائع ہوئی۔ اس میں ۲۱۲ صفحات ہیں۔ آصفیہ لائبریری میں موجود ہے۔ اس کی ابتدائی الفاظ سے ہوتی ہے:

”الحمد لله الذی خلق الانسان وعلم البیان

ونور قلبہ بنور الایمان والعرفان“

اس کتاب میں پورے قرآن کریم کی تفسیر نہیں بیان کی گئی ہے، بلکہ بعض آیتوں کے مطالب پیش کیے ہیں۔ خود اپنی اس تصنیف کے متعلق لکھتے ہیں:

”اس میں بعض آیتوں کی تفسیر ہے جو مخلص ایمان والوں

کو نفع پہنچائے گی۔ طالبوں کے یقین میں اضافہ ہوگا۔ آخرت

کی جانب رغبت ہوگی اور دُنیا سے تنفر ہوگا“

اس کے بعد انہوں نے ان تفسیروں کے نام لکھے ہیں جن سے انہوں

نے اپنی اس تفسیر میں استفادہ کیا ہے۔ مثلاً تفسیر کبیر، تفسیر ابن کثیر، مدارک

جلالین، کشاف، تفسیر احمدی، تفسیر محی الدین ابن عربی، معالم التنزیل وغیرہ

سے انہوں نے جا بجا حوالے پیش کیے ہیں۔ کتب احادیث سے بھی بعض باتوں

اور مسائل کے حوالے دیے ہیں۔ صحیح بخاری، مسلم، ترمذی، نسائی، ابوداؤد

اور مشکوٰۃ وغیرہ قابل ذکر ہیں۔ کتب فقہ سے بھی مدد لی ہے۔ ہدایہ اور مختار  
طحاوی وغیرہ سے مسائل حل کیے ہیں۔ عقائد کے سلسلے میں شرح فقہ اکبر  
للملا علی قاری، شرح عقائد نسفی، کتب تصوف میں فتوح الغیب للغوث  
الثقلین شیخ عبدالقادر جیلانی، العوارف، شیخ شہاب الدین، سہروردی ہمنو بآ  
ام ربانی مجدد الف ثانی وغیرہ سے استفادہ کیا ہے اور ان تمام کتابوں  
کے حوالے دیئے ہیں۔

آئم کے سلسلے میں حروف مقطعات سے بحث کی ہے اور مختلف مفسرین  
کے بیان نقل کرنے کے بعد صاحب روح المعانی کا یہ قول نقل کیا ہے کہ یہ  
وہ ستر محبوب اور راز مستور ہے جس کی تحقیق سے علماء عاجز ہیں۔  
”هو الذى خلق لكم ما فى الارض جميعاً“ سے یہ ثابت  
کرتے ہیں کہ :

”اصل شے اباحت ہے حنفی وشافعی اور بہت سے اہل  
سُنّت اس آیت سے استدلال کرتے ہیں کہ درود شریعت،  
سے پہلے تمام مفید اشیاء مباح ہوتی ہیں۔ در مختار میں ہے  
کہ اکثر فقہا کہتے ہیں کہ اصل اباحت ہے“

اس کتاب میں مصنف نے ۱۲۲ عنوان قائم کیے ہیں اور ہر عنوان کے  
تحت آیت و ضروری تشریح اور اس سے متعلق احادیث و فقہ کے اقوال  
پیش کیے ہیں۔ عنوانوں میں افضل الایمان اعمال التی بنجو المؤمنین، النبى  
صلی اللہ علیہ وآلہ وسلم ما ذون للشفاعة فی الدنیا فی فضیلة الصدقة، فی ذم

علماء السوء، فی خصائص امۃ محمد، فی علامۃ قبول العمل، فی التوبۃ، فی علم المنطق والنجوم والفلسفۃ ان المحنات یدہبن السیات، فی المعراج واسرہ فی فضیلۃ ذکر اللہ، فی فضیلۃ الصلوٰۃ، فی فضیلۃ العلماء، لاثواب لکفار فی الآخرة قابل ذکر ہیں۔

اس طرح اور بھی بہت سے عنوان ہیں اور ان کے متعلق مفصل باتیں تحریر کی ہیں۔ تیسوں پاروں سے انہوں نے آیات الگ کی ہیں اور ان سے جن مسائل کا استنباط ہوتا ہے انہیں بیان کر دیا ہے۔ قرآن کریم میں جو مختلف قعے آگئے ہیں۔ ان کو بھی بیان کر دیا ہے۔ مثلاً اصحاب احد و بدر کا قصہ ہے۔ نبی صلی اللہ علیہ وآلہ وسلم کی پیدائش، معراج اور تبلیغ کا بیان ہے۔ حضرت علیؓ اور حضرت فاطمہؓ کے نکاح کا ذکر بھی کیا ہے۔ نماز، روزہ وغیرہ کے مسائل کو بھی بیان کیا ہے۔ علم کی فضیلت، ان کی اہمیت و ضرورت اور ان کے فرائض کے متعلق بھی بہت سی باتیں لکھی ہیں۔ توکل علی اللہ اور کسب حلال کی برکت کا ذکر کیا ہے۔ صبر کرنے والوں کا درجہ بہت بلند ہوتا ہے۔ اس طرح سے بہت سی باتوں کے متعلق لکھا ہے :

”وإذا قرى القرآن فاستمعوا له وانصتوا

لعلکم ترحموا“

کی تشریح اچھی تھی ہے اور اس سے جو مشلہ یعنی انصت متقصدی نکلتا ہے۔ اس کو بھی پیش کر دیا ہے۔ پوری لمبی بحث کی ہے اور یہ دکھایا ہے کہ قرأت خلف الامام کے متعلق کن لوگوں کی کیا رائے ہے اور اسے کتنے لوگ

جائز یا مکروہ قرار دیتے ہیں۔ کچھ لوگ ایسے بھی ہیں جو نہریٰ میں مکروہ، مگر سُتریٰ میں جائز سمجھتے ہیں۔ چار یا پانچ صفحات میں یہی بحث ہے۔

کنتم خیرامة اخرجت للناس لے کی تشریح میں اُمتِ محمدیہ کی بہت سی خصوصیات بیان کی ہیں اور یہ دکھایا ہے کہ ان کو فتح و نصرت اور غلبہ اُن کی نیکیوں، حسن اخلاق اور دین پر اچھی طرح عامل ہونے کی وجہ سے نصیب ہوا۔ اُمتِ محمدیہ کی خصوصیات کے سلسلے میں ایک خاص بات یہ ذکر کی ہے کہ:

”وہ گمراہی پر مجتمع نہیں ہوگی۔“

اور اسی قسم کی اور بھی خصوصیات بیان کی ہیں۔

”انا عرضنا الامانة على السموات والارض والجبال

تأبين ان يحملنها واشفقن منها وحملها الانسان انه

كان ظلوما جهولا“

میں امانت سے کیا مراد ہے۔ اس کے متعلق لکھتے ہوئے مختلف اقوال نقل کیے ہیں اور آخر میں فیصلہ کن بات حضرت مجدد الف ثانی شیخ احمد سرہندی کے مکتوبات کے حوالے سے یہ لکھی ہے کہ امانت سے مراد خلافت ہے۔



## وجہ المثنائی مع توجیہ الکلمات والمعانی

مولانا اشرف علی تھانوی (۱۲۲۷ھ)

اس کتاب میں مولانا اشرف علی تھانوی نے قرآن مجید کے ان تمام الفاظ کی قرأتیں بیان کی ہیں جن میں اختلاف ہے۔ وجہ تصنیف خود ہی یہ بیان کی ہے کہ عرصے سے میر سے ذہن میں یہ بات تھی کہ ایک ایسا رسالہ مرتب کیا جائے جس میں قرآن مجید کی ساتوں قرأتوں کا بیان ہو۔ اُن کے اعراب و توجیہات کا ذکر ہو، تاکہ ہندوستانی طلباء کے لیے اُن سے استفادہ آسان ہو اور اُن کو اس فن کے سیکھنے میں مدد ملے۔ اس کتاب کا انداز انہوں نے یہ لکھا ہے کہ سب سے پہلے قرآن کا لفظ یا عبارت لکھتے ہیں۔ پھر اختلاف بیان کرتے ہیں۔ ساتھ ہی ساتھ راوی یا شیخ کا تذکرہ بھی کرتے ہیں۔ اس کے بعد صرفی و نحوی باتوں کی طرف اشارہ کرتے ہیں۔ اس رسالے کا ماخذ الکتاب المکرر فی القراءۃ اور تفسیر روح المعانی ہیں۔ کتاب کے آخر میں کچھ ایسے اصول بیان کیے ہیں جن کی اکثر جگہوں پر ضرورت پڑتی ہے۔

”ملاک یوم الدین“ کی قرأت میں جو اختلاف ہے اس کو یوں

۱۔ مصنفہ سراج الدین عمر بن قاسم المقرئ مشہور بالثنا، کشف الظنون ص ۱۸۲ ج ۲ -

۲۔ مصنفہ محمود بن عبداللہ الحامی الالوسی متوفی ۱۲۷۰ھ الاعلام ص ۸۳/۸ -

بیان کرتے ہیں :

”اس میں دو قرأتیں ہیں۔ ایک میم کے بعد الف مالک یہ  
عاصم اور کسائی کی قرأت ہے دوسری ملک بغیر الف کے یہ باقی قرأت  
کی قرأت ہے“  
سورة البلد ﴿فك رقبۃ او اطعام مسكین﴾ کے بارے  
میں لکھا ہے :

”اس میں دو قرأتیں ہیں۔ پہلی کاف پر رنح اور رقبۃ پر  
’جز اطعام کے ہمزہ پر زبر، عین پر زبر، اس کے بعد الف میم  
پر رنح۔ یہ نافع ابن عامر، عاصم اور حمزہ کی قرأت ہے۔ دوسری  
کاف پر اور رقبۃ پر نصب، اطعم کے ہمزہ اور عین اور میم پر زبر  
اور عین و میم کے درمیان الف نہیں ہے“

اسی طرح سے قرأت کے تمام اختلافات کو بیان کیا ہے۔ آخر میں اس  
فن سے متعلق کچھ اصول بھی بیان کر دیے ہیں۔ ائمہ کی باتوں کے حوالے موجود  
ہیں جو تجوید سیکھنے میں ممد و معاون ہو سکتے ہیں۔ یہ کتاب شائع ہو چکی ہے۔

## سبق الغایات فی نسق الآیات

مولانا اشرف علی تھانوی (۱۳۲۶ھ)

یہ کتاب مطبع مجتہباتی دہلی سے ۱۳۱۶ھ میں شائع ہوئی ہے۔ عثمانیہ یونیورسٹی لائبریری میں مولانا ثناء اللہ امرتسری کی تفسیر القرآن بکلام الرحمن اور القطف الدائمتہ فی تحقیق الجماعتہ الثانیۃ کے ساتھ ایک ہی جلد میں موجود ہے۔

مولانا تھانوی نے اس کتاب میں آیات قرآنی کا ربط اور مطالب اختصار کے ساتھ بیان کر دیے ہیں۔ سورتوں کا خلاصہ اور شان نزول بھی لکھ دیا ہے۔ خود اس کتاب کے متعلق جو کچھ لکھا ہے، اس کا مخلص ترجمہ حسب ذیل ہے:

”یہ ایک مختصر سی کتاب ربط آیات قرآنی کے بارے میں ہے جس کی اس زمانے میں بہت شدید ضرورت ہے۔ اکثر تفسیر کبیر اور تفسیر رانی السعود سے ماخوذ ہے۔ کچھ خود اس مسکین کے خیالات ہیں۔“ سورۃ فاتحہ اور سورۃ بقرۃ کے ربط اور مناسبت کے متعلق لکھتے ہیں:

(سورۃ فاتحہ) میں چونکہ بندے نے صراط مستقیم کی جانب ہدایت کی درخواست کی تھی۔ اس لیے آگے اللہ تعالیٰ نے فرمایا

کہ یہ وہ کتاب ہے جس میں کسی قسم کا شک نہیں ہے۔ متیقن  
کے لیے ہدایت ہے۔“ ص ۳۔

اسی طرح سے مختصر انداز میں بہت سی آیات کا مطلب اور خلاصہ بیان  
کیا ہے۔ سورۃ الفتح کا خلاصہ لکھتے ہیں :

”اس سورہ میں اللہ نے حدیبیہ کا واقعہ بیان کیا ہے اور  
ان حکم و مصالح کا ذکر کیا ہے جو اس میں ملحوظ رکھے گئے تھے۔  
اس میں ایمان والوں کے لیے بشارت اور کفار و منافقین کے  
لیے تہدید کا اظہار بھی کیا گیا ہے۔“ ص ۱۳۷۔

سورتوں کی شانِ نزول بھی لکھی ہے۔ سورۃ البروج کی شانِ نزول اور  
غرض بیان کرتے ہیں :

”اہل ایمان کی دلجمعی اور اہل مکہ کی ایذا رسانی پر صبر کی تلقین کے  
لیے نازل کی گئی ہے۔ اس میں تسکین و تقویت کے لیے سابق  
اہل ایمان کے مصائب اور کفار کی ایذا رسانی کا ذکر کیا گیا ہے۔“  
( ص ۱۴۲ )

اسی انداز پر انہوں نے پورے قرآن مجید کی سورتوں کا خلاصہ، ربط اور  
شانِ نزول کا ذکر کیا ہے۔

# الفاظ القرآن مسملی نجوم الفرقان جدیداً تخریج آیات القرآن

مولانا اہل اللہ فقیر اللہ (۱۳۳۱ھ)

یہ قرآن کریم کے الفاظ کی فہرست ہے جس کی مدد سے کسی بھی آیت کو آسانی سے تلاش کیا جاسکتا ہے۔ اس سے پہلے اس قسم کی فہرستیں تیار کی گئی تھیں انہی کتابوں میں مصطفیٰ بن سعید مقرب خان کی نجوم الفرقان کافی مشہور ہوئی۔ دراصل فقیر اللہ صاحب کی یہ تصنیف مقرب خان کی کتاب کی مہذب شکل ہے پہلے ہی صفحے پر ایک چھوٹی سی نظم لکھی ہے :

شکر اللہ منعم فقیر اللہ	خادم سنت و کتاب اللہ
کردم ایجاد زان بطرز جدید	تا شود بہر خاص و عام مفید
یعنی فہرست لفظہائے قرآن	بہر تخریج آیتہ الفرقان
ہر کہ چہند گلے ازیں بستان	می شود جلد حافظ قرآن
دوستال را نصیب کن یارب	دشمنال را اسپر کن بہ غضب
ہست ایں تحفہ فقیر اللہ	انپے خاص و عام خلق اللہ
صار لاہل القرآن دانستہ	روضتہ من ریاض الجنۃ

اس کی تصنیف کی وجہ یہ بیان کی ہے کہ بسا اوقات آیات قرآنی کے معنی سمجھنے کے لیے ماقبل و مابعد کے ملحوظ رکھنے کی ضرورت ہوتی ہے۔ اس

کے بغیر سارا مفہوم ضبط ہو جاتا ہے۔ اکثر حفاظ بھی پوری صحت کے ساتھ اس آیت کا حوالہ نہیں دے پاتے ہیں۔ یا اگر کبھی کسی آیت کی تفسیر مفسرین کے یہاں دیکھنی ہو تو بھی کافی وقت پیش آتی ہے، کیونکہ یہ لوگ ایک آیت کا مفہوم جب پہلی جگہ بیان کر دیتے ہیں تو دوسری جگہوں پر محض اشارہ کر دیتے ہیں۔ اس لیے یہ ضروری ہوتا ہے کہ وہ آیت سامنے ہو، لہذا کسی ایسی تصنیف کی ضرورت تھی جس میں کلام اللہ کے ہر ہر لفظ کا حوالہ موجود ہو اور ضرورت پڑنے پر اُس کی مدد سے مطلوبہ آیت کو آسانی سے تلاش کر لیا جائے۔ اسی مقصد کے پیش نظر مصطفیٰ بن سعید نے اپنی کتاب نجوم الفقان تصنیف کی تھی، لیکن اس میں آیتوں کی نشاندہی حروفِ ابجد کے حساب سے کی گئی تھی جس کا سمجھنا ہر ایک کے لیے آسان نہیں ہے۔ اس مشکل کو حل کرنے اور کتاب کو زیادہ مفید بنانے کی غرض سے فقیر اللہ صاحب نے اس کو نئے اور آسان طرز پر جدید طریقے سے مرتب کیا۔ انہوں نے مقرب خان کے انداز ابجد کو چھوڑ کر حروفِ ہجی کے حساب سے اس کو ترتیب دیا ہے۔ اس طرح سے یہ کتاب زیادہ مفید ہو گئی ہے۔ اب اگر کوئی آیت تلاش کرنی ہو تو اس سے کافی سہولت ہو سکتی ہے، لیکن اس کے لیے بھی ضروری ہے کہ ان کے بیان کیے ہوئے قواعد و ضوابط پہلے اچھی طرح سمجھ لیے جائیں۔ یہ کتاب اس لحاظ سے قابلِ قدر ہے کہ آیت کی تلاش میں بہت زیادہ جدوجہد نہیں کرنی پڑتی۔ یہ کتاب بھی شائع ہو چکی ہے اور ندوہ کے کتب خانے میں مولانا شاہ حلیم عطا صاحب مرحوم کے ذخیرہ کتب میں موجود ہے۔

## ملخص التفاسیر

سید محمد ہارون زنگی پوری (۱۳۲۴ھ)

اس کتاب کا قلمی نسخہ مدرسۃ الواعظین لکھنؤ میں موجود ہے۔ یہ قرآن مجید کی مکمل و مفصل تفسیر نہیں ہے، بلکہ کچھ آیتوں کی تفسیر ہے۔ اس کے علاوہ زیادہ تر باتیں متعلقات تفسیر کی ہیں۔ اس کتاب کا محض یہی نسخہ پایا جاتا ہے۔ یہ خود مصنف کے قلم کا مسودہ ہے۔

اس کتاب کی ابتدا ان الفاظ سے ہوتی ہے :

”الحمد لله الذي انزل على رسوله كتابا

قیما لینذرنا بأسا شديدا من لدنه“

اس کے بعد اس کتاب کے متعلق لکھتے ہیں جس کا خلاصہ حسبِ ذیل ہے :

”یہ علماء کے خیالات سے ماخوذ اور تفسیروں کا خلاصہ ہے

جو مولانا سیدی حافظ الشریعت، ملاذ الشریعت مولانا نجم الحسن

صاحب کے ارشاد کی تعمیل میں لکھی گئی ہے“

۱۔ کتاب مختلف ابواب کے تحت منقسم ہے۔ ان ابواب کو مقدمہ کے

لفظ سے تعبیر کیا ہے۔ پہلا مقدمہ ”اسامی القرآن و اوضافہ“ کے عنوان

سے ہے۔ اس میں مختلف لوگوں کے حوالے سے قرآن کے بہت

سے ناموں اور اس کی صفتوں کا ذکر کیا ہے۔ اکثر نام خود قرآن کریم سے

نکالے ہیں۔

۲۔ دوسرا مقدمہ ”فی ان القرآن بحمد لای نزلت وغوث لای نقطع وفیہ کل ما یحتاج الیہ الناس“ ہے۔ اس میں قرآن کریم کو ایسی کتاب ثابت کیا ہے جس میں ہر قسم کی اور ہر مسئلے سے متعلق باتیں موجود ہیں۔ انسانوں کو جن باتوں سے واسطہ پڑتا ہے اور مشکلات کے حل کی تلاش ہو وہ سب اس میں جامع طور پر موجود ہیں۔ اگرچہ اس کے مصنف شیعی نقطہ نظر کے ہیں، لیکن اس کتاب میں انہوں نے کوئی اس قسم کی بات نہیں کہی ہے جو اختلافی ہو۔ انہوں نے اس طرف بھی اشارہ کیا ہے کہ جب کوئی شخص کلام الہی کی تفسیر کرے تو اس کا فرض ہے کہ خوب اچھی طرح سے مطالعہ کرے اور قرآن کریم نیز دوسرے بزرگوں کی کتابوں کو پیش نظر رکھے اور جب خود تمام مسائل اور مشکلات کو اچھی طرح سمجھ لے تو پھر تفسیر کی طرف متوجہ ہو۔ اس سلسلے میں بھی انہوں نے قرآن مجید سے استنباط کیا ہے کہ تفسیر بالقرآن نہ ہونا چاہیے۔ آیت پیش کی ہے:

”فاسئلواہل الذکر ان کنتم لاتعلمون“

اگر تم نہ جانتے ہو تو اہل علم سے دریافت کر لو۔

۳۔ تیسرا مقدمہ ”اعجاز القرآن“ سے متعلق ہے۔ اس میں انہوں نے قرآن کریم کے لغوی معنی اور فنی اعجاز کو ثابت کیا ہے۔ اس کی فصاحت و بلاغت کے ثبوت پیش کیے ہیں۔ اس بحث میں مصنف نے قرآن کریم کی آیات

۱۔ سورۃ النحل آیت ۴۳



ثبوت کے طور پر نقل کی ہیں۔ قرآن کریم نے جو پیشین گوئیاں کی تھیں۔  
 مثلاً اَلَمْ غَلِبَتِ السُّوْمُ يَا اَنْذَرْتَهُمْ اَمْ لَمْ تَنْذَرْتَهُمْ  
 لَا يَوْمُنُونَ“ وغیرہ۔ ان میں کتنی صحت تھی اور یہ کس انداز سے پوری  
 ہوئیں۔ یہ بھی قرآن مجید کا اعجاز اور من جانب اللہ ہونے کا ثبوت ہے۔  
 اس میں قوانین محکمہ ہیں۔ تعریف و تغیر ممکن نہیں۔ معارف ربانیہ اور  
 معالم ایمانیہ مکمل طور پر موجود ہیں۔ قصص ماضیین اور مسیحیت  
 کی باتیں بھی پائی جاتی ہیں۔ اس میں کوئی اختلاف بھی نہیں ہے۔  
 بہر حال ہر طرح سے یہ ایک جامع اور مکمل کتاب ہے۔ غرض جتنی باتیں  
 بھی اعجاز قرآنی کے لیے ضروری تھیں۔ سب اس میں موجود ہیں۔

۴۔ چوتھا مقدمہ فی المبحث عن نص القرآن ودریادته وتحریفہ  
 و تفسیرہ اس میں انہوں نے کافی توجہ اور محنت سے کام کیا ہے اور  
 یہ دکھایا ہے کہ قرآن کریم میں کسی بھی قسم کی کمی و زیادتی یا تحریف و تبدیل  
 نہیں ہے۔ یہ نبی صلی اللہ علیہ وآلہ وسلم ہی کے زمانے میں مولف ہو  
 چکا تھا۔ اس کے علاوہ اس کی تلاوت مسلسل ہوا کرتی تھی۔ قرآن کریم  
 پر جو الزامات لگائے گئے ہیں، وہ سب بے بنیاد اور بالکل غلط ہیں۔  
 اس میں کسی قسم کی بھی کوئی گڑ بڑ نہیں ہونے پائی ہے۔

۵۔ پانچواں مقدمہ ”فی معرفتہ معانی وحوہ الایات و معانی  
 المتشابه و تاویلہ“ اس میں انہوں نے لکھا ہے کہ یوں تو کلام الہی  
 بہت آسان اور سادہ زبان میں ہے، لیکن اس کے باوجود اس میں  
 کچھ ایسی باتیں ہیں جن پر زیادہ غور کرنے سے مسائل سامنے آتے ہیں  
 اور اگر یہ نہ ہوتا تو اس کی بہت زیادہ اہمیت نہ ہو پاتی۔

- ۶۔ چھٹا مقدمہ "فی نبذ متاجاء فی ان علم القرآن کلہ انما ہو عند اهل البیت علیہم السلام" یہ ایک ایسا عنوان ہے جو خالص شیعہ نقطہ نظر کا حامل ہے۔ قرآن اور اس کا علم نبی صلی اللہ علیہ و آلہ وسلم کے اصحاب کے پاس اُن کے مراتب کے حساب سے موجود تھا۔ یہ درست ہے کہ اہل بیت علیہم السلام کا تعلق آنحضرت صلی اللہ علیہ وسلم سے اور لوگوں کی بہ نسبت زیادہ تھا، لیکن اس کا یہ مطلب ہرگز نہیں ہے کہ وہ علم قرآنی میں بھی آگے بڑھ گئے تھے۔ بہر حال یہ ایک ایسا مسئلہ ہے جس میں مسلمانوں کے ان دونوں فرقوں یعنی شیعہ اور سنی میں کافی اختلاف ہے۔ مصنف نے اس کتاب میں اس باب کے تحت کوئی ایسی بحث نہیں کی ہے۔ بس اپنی بات ثابت کی ہے کہ قرآن کریم مکمل علم اہل بیت کو دیا گیا تھا۔ نبی اکرم صلی اللہ علیہ وسلم سے روایات نقل کی ہیں کہ انہوں نے حضرت حسینؑ وغیرہ کے سر پر ہاتھ رکھ کر علم کی تلقین کی۔ اپنی یہ روایت بھی نقل کی ہے کہ "قد امر رسول اللہ صلی اللہ علیہ وسلم ان یقتدی بالقدان وال محمد رسول اللہ صلی اللہ علیہ وسلم نے حکم دیا ہے کہ قرآن و آل محمد کی اقتدا کی جائے۔"
- ۷۔ ساتواں مقدمہ: "فیما ورد من فضل المداومتہ علی تلاوت القرآن و اویھا و ما یتعلق بہا" اس سلسلے میں انہوں نے فضائل قرآنی کا ذکر کیا ہے اور اس سے کیا فوائد ہیں بیان کیا ہے۔ نیز یہ بتایا ہے کہ قرآن مجید کی برابر تلاوت کرتے رہنے کے کیا فضائل ہیں اور آداب تلاوت کیا ہیں۔
- ۸۔ آٹھواں مقدمہ: فی بیان الغرض المقصود من ہذا التفسیر

وما بنیت علیہ فی التحدیر۔“ اس میں انہوں نے اپنے طرز تفسیر اور انداز بیان کے متعلق لکھا ہے اور یہ بیان کیا ہے کہ اس تفسیر کو لکھتے وقت ان کے پیش نظر کیا باتیں تھیں۔

ان آٹھ مقدموں کے بعد انہوں نے تفسیر شروع کی ہے۔ تفسیری نقطہ نظر سے کوئی بات قابل ذکر یا اہم نہیں ملتی۔ بس سیدھے سادے انداز میں مفہوم بیان کر دیا ہے۔ الحمد شریف کی تفسیر کرنے کے بعد تفسیر آیات التوحید کا باب قائم کیا ہے۔ یہ کتاب کا پہلا باب ہے۔ اس میں انہوں نے ان آیتوں کی تشریح و توضیح کی ہے جن سے توحید ربّانی ثابت ہے۔ دوسرے باب میں نفی الزمان والمکان ہے۔ اس میں کوئی خاص بات نہیں ہے۔ بس نفی زمان و مکان کی بحث ہے۔

کتاب کا خاتمہ اس عبارت پر ہوتا ہے،

”لا یغرب عنہ مثقال ذرّة فی السموات ولا فی  
الارض ولا اصغر من ذالک ولا اکبر بالاحاطہ  
بالعلم بالذات لان الاماکن محدودة تحویها  
حدود اربعة فاذا کان بالذات لزّمہ الحوایتہ“



## مشکلات القرآن

مولانا محمد انور شاہ کشمیری

یہ کتاب قرآن مجید کی مکمل تفسیر نہیں ہے، بلکہ محض اُن آیات کی مولانا انور شاہ نے توضیح کی ہے جن کو مشکل تصور کیا جاتا ہے۔ یہ توضیحات بیشتر عربی میں اور چند جگہوں پر فارسی میں ہیں۔ اس سلسلے میں اُنہوں نے احادیث، اقوال اور کتب سیر و تاریخ سے بھی مدد لی ہے۔ بعض دوسری اہم تفسیروں سے بھی اقوال نقل کیے ہیں۔ ضروری اور تشریح طلب باتیں حاشیے پر بھی لکھی ہیں۔ کتاب کے شروع میں بہت طویل سا مقدمہ مولانا محمد یوسف بنوری کا ہے جس میں اُنہوں نے مولانا کے حالاتِ زندگی لکھے ہیں اور علومِ قرآنی و رموزِ تفسیر سے بحث کی ہے۔ اسی سلسلے میں ہندوستان کی تفسیروں کا ذکر بھی کیا ہے اور ان کے متعلق اپنی رائے بھی لکھی ہے۔ تفسیر کے ضروری قواعد و ضوابط، قرآن کی اہمیت، اس سے متعلق علوم کا حاصل کرنا۔ اہل حق اور اہل باطل کی تفسیروں کا فرق، شکوک و اوہام کو دور کرنے اور تفسیر زیادہ واضح انداز میں بیان کرنے کے لیے کیا باتیں ضروری ہیں اور اسی قسم کی بہت سی اہم اور ضروری باتوں کو بیان کیا ہے۔ اُنہوں نے پوری تفسیر میں دلائل کے ساتھ اپنی بات پیش کی ہے۔ کتاب کی ترتیب وغیرہ مولانا محمد یوسف بنوری نے کی ہے۔



## بیان الفرقان علی علم البیان

مولانا ثناء اللہ امرتسری (۱۹۴۸ء)

یہ تفسیر علم البیان اور علم المعانی وغیرہ کو پیش نظر رکھ کر لکھی گئی ہے۔ قرآن کریم انتہائی مکمل اور جامع کتاب ہے۔ لوگوں نے تفسیر میں عام طور پر چار مختلف انداز پر لکھی ہیں۔ پہلا طریقہ تو یہ ہے کہ قرآن مجید کی تفسیر خود قرآن مجید ہی سے کی جائے اور یہ طریقہ سب سے بہتر اور زیادہ صحیح ہے۔ دوسرا یہ کہ احادیث صحیحہ کی روشنی میں تفسیر کی جائے اور مفہوم و مطالب قرآنی کی توضیح اقوال و افعال رسول اللہ صلی اللہ علیہ وسلم کی رو سے کی جائے۔ تیسرا یہ کہ مکتلمین کا انداز ہو۔ اور چوتھا یہ کہ تفسیر کے وقت ادب عربی اور علوم ادبیہ کو پیش نظر رکھا جائے۔ مولانا ثناء اللہ نے خود اپنے قول کے مطابق چوتھے انداز کو اپنی اس تفسیر میں اپنایا ہے۔ خود لکھتے ہیں جس کا مفہوم حسب ذیل ہے:

”اللہ نے مجھے ان اوراق کی تالیف کا موقع دیا ہے مختصر

الفاظ میں علم معانی و بیان کے قاعدے سے بیان کر دوں گا۔“

تفسیر شروع کرنے سے پہلے علم المعانی و البیان کے بہت سے مفید اور ضروری قواعد بیان کر دیے ہیں تاکہ عبارتوں کے سمجھنے اور ان کی فنی خوبیوں کو

پرکھنے میں آسانی ہوئے۔ ان کا اس کتاب میں اندازِ تفسیر یہ ہے کہ سورۃ کے  
 مہرؤع میں یہ بیان کر دیتے ہیں کہ اس سورۃ میں کون کون سے مضامین  
 بیان کیے گئے ہیں یا کن مسائل اور باتوں کی طرف اشارہ ہے۔ اس سے  
 مختصر طور پر پڑھنے والے کے ذہن میں سورۃ کے تمام مضامین آجاتے ہیں۔  
 بعض جگہوں پر فارسی اشعار بھی استعمال کیے ہیں۔ احادیث و اقوال کو  
 بھی ضرورت کے وقت بیان کر دیا ہے۔ اگر کوئی بات پورے طور سے واضح  
 نہیں ہو سکی تو حاشیہ پر مختصر طور پر اس کی تشریح کر دی ہے۔ تفسیری عبارتوں  
 میں بہت زیادہ اختصار برتا ہے۔ قرآن مجید کی فنی خوبیوں کو بیان کیا ہے  
 اور معانی و بیان کی اصطلاحات کا ذکر کیا ہے۔

---

۱۔ اس کی پہلی مطبوعہ جلد نودہ کے کتب خانے میں موجود ہے جس میں سورۃ بقرہ کی تفسیر ہے۔  
 اس کا پتہ نہیں چل سکا کہ باقی جلدیں بھی شائع ہوئیں یا نہیں۔



# کتاب مفردات القرآن

محمد الیزین الفراهی (۱۳۲۹ھ)

مولانا محمد الیزین صاحب دورِ جدید کے بہت زبردست عالم تھے فلسفہ، منطق، علم کلام اور علومِ قدیمہ کے ساتھ ساتھ ادبِ عربی کا مطالعہ بھی انہوں نے بہت گہرا کیا تھا۔ ان کا سب سے بڑا اور اہم علمی و فنی کارنامہ نظام القرآن کی تصنیف ہے۔ موصوف نے قرآن کریم کا مطالعہ بہت اچھی طرح سے کیا تھا۔ اپنی یہ عظیم تفسیر لکھتے وقت انہوں نے جو انداز اختیار کیا ہے وہ ہندوستان ہی نہیں، بلکہ کسی دوسرے عربی ملک کے مفسر کے یہاں بھی نظر نہیں آتا۔ انہوں نے معانی و بیان اور لغت کی تشریح کے ساتھ ساتھ جس بات پر بہت زیادہ توجہ دی ہے وہ ربطِ آیات ہے۔ وہ یہ ثابت کرتے ہیں کہ سارا کلام پاک منظم ہے۔ ایک آیت دوسری سے اور ایک سورۃ دوسری سے منسلک ہے۔ یہ کام اور لوگوں نے بھی کیا ہے، لیکن جس تفصیل اور مدلل انداز سے انہوں نے کیا ہے کسی دوسرے کے یہاں نظر نہیں آتا۔

کتاب مفردات القرآن میں اہم قرآنی الفاظ کے معانی بیان کیے ہیں اور صحیح مفہوم واضح کیا ہے، تاکہ تفسیر نظام القرآن کے پڑھنے اور سمجھنے میں آسانی ہو۔

اس کے بعد انہوں نے اس کتاب کے متعلق ضروری باتوں کا ذکر کیا ہے

جس میں کتاب لکھنے کا مقصد اور اُس کی ضرورت، اصولِ لسانیات وغیرہ کا بیان ہے۔ یہ بھی دکھایا گیا ہے کہ قرآن مجید غریب الفاظ سے خالی ہے ضبط و نظم میں لاثانی ہے اور عربوں کے محطوبوں اور اُن کے اشعار و محاورات سے کیسے زیادہ آسان ہے۔

انہوں نے،، ایسے الفاظ منتخب کیے ہیں جن کی تفسیر عام طور سے علماء و مفسرین نے اچھی طرح نہیں کی ہے۔ یا جن کی تشریح میں غلطی ہوئی ہے۔ الفاظ کی تشریح کرتے وقت لغوی معنوں کی توضیح کرتے ہیں۔ قرآن کریم، صحفِ اولیٰ اور اشعارِ عرب سے مثالیں پیش کرتے ہیں۔ مثلاً الآلاء کی تشریح ملاحظہ ہو:

”عموماً مترجمین اور مفسرین نے الآلاء کے معنی نعمتیں بیان

کیے ہیں، لیکن قرآن اور اشعارِ عرب اسے تسلیم نہیں کرتے۔ اس کے معنی عجیب کام ہے۔ فارسی میں اُسے کرشمہ کہیں گے۔“

اپنے اس دعوے کے ثبوت میں قرآن مجید کی دوسری آیت فباغی الآلاء من بلك تقامریٰ سے استدلال کیا۔ یہاں نعمت ترجمہ ہو کر نہیں ہو سکتا ہے، بلکہ کرشمہ قدرت وغیرہ ہی مفہوم ہے۔ طرفہ، خنساء، اجدع وغیرہ کے اشعار بھی ثبوت میں پیش کیے ہیں۔ ص ۱۱

اس طریقہ سے تمام مشکل الفاظ کی تشریح کلام مجید اور کلامِ عرب سے کی ہے جس سے ان کی قرآن مجید پر گہری نظر، اشعارِ عرب سے غیر معمولی واقفیت اور لغت پر کامل عبور کا اندازہ ہوتا ہے۔

## کنز المتشابہات (مطبوعہ ۱۳۴۱ھ)

حافظ محمد محبوب علی الجینئر

یہ کتاب دائرۃ المعارف سے ۱۳۴۱ھ میں شائع ہوئی ہے۔ اس میں ۴۰۳ صفحات ہیں۔ اپنے انداز کی غالباً یہ پہلی کتاب ہے۔ اس میں مصنف نے ایسی آیتوں کو جمع کیا ہے جو ایک دوسری سے مشابہت رکھتی ہیں۔ اس کی وجہ تصنیف خود یہ لکھی ہے کہ ان کو اس قسم کی کتاب کی تلاش تھی، مگر نہ مل سکی اس لیے اس کو مرتب کیا۔ شروع میں ان کو آٹھ سو آیتیں اس قسم کی ملی تھیں۔ کتاب کے مطبع میں جانے کے بعد ان کو ۲۶۰ آیتوں کا اور علم ہوا اور اس طرح سے ۱۰۶۰ آیات متشابہات میں سے نکلیں۔ آیات متشابہات دو طرح کی ہوتی ہیں۔ ایک تو وہ جن کا توارد الفاظ کی تبدیلی کے ساتھ ہوتا ہے اور دوسری قسم میں وہ آیات ہیں جو بجنسہ متوارد ہوتی ہیں۔

اس کتاب کے شروع میں اُنہوں نے ایک مقدمہ لکھا ہے جو عربی اور اُردو دونوں ہی زبانوں میں ہے۔ اس میں اُنہوں نے اس تصنیف کے متعلق بہت سی باتیں لکھی ہیں اور ان سے استفادہ کرنے کے طریقوں کا ذکر کیا ہے اور یہ بھی بتایا ہے کہ اُنہوں نے آیات متشابہات کے اخذ کرنے میں کیا طریقہ اختیار کیا ہے اور کس قسم کی آیتوں کو لے لیا ہے اور کس قسم کی آیتوں کو چھوڑ دیا ہے۔ ہر سورۃ کی آیتیں الگ الگ کر کے لکھی ہیں۔ آیت اور

رکوع کا نمبر بھی درج کیا ہے۔ یہ کتاب بالخصوص حفاظ کے لیے زیادہ مفید و  
کار آمد ہے۔ آخر میں ایک فہرست ہے جس میں حروف تہجی کے اعتبار  
سے تمام الفاظ لکھ دیے ہیں اور آیت کا نمبر بھی دے دیا ہے، تاکہ  
تلاش میں آسانی ہو۔

---

## میر سید علی ہمدانی

(ولادت ۱۴ھ وفات ۸۶ھ)

علاء الدولہ سمنانی کے جانشین تھے۔ ۱۴ھ میں ہمدان میں پیدا ہوئے۔ علوم ظاہری و باطنی میں ان کو بڑا کمال حاصل تھا۔ حصول علم کے لیے بڑے طویل سفر کیے۔ ۸۱ھ میں اپنے رفقاء اور سات سو سادات کے ہمراہ کشمیر پہنچے اور علاؤ الدین پورہ میں سکونت اختیار کر لی جہاں آپ کی خانقاہ لوگوں کے لیے زیارت گاہ بن گئی۔ قطب الدین شاہ حاکم کشمیر پر ان کا بہت اثر تھا۔ وہ ان کی قدم بوسی کو حاضر ہوا۔ اسلام اگرچہ کشمیر میں پھیل چکا تھا، مگر عام طور سے اُس وقت لوگ اس سے غفلت برتتے تھے۔ انہوں نے اس کی ترویج و تبلیغ میں بڑی کوشش کی۔ یہی وجہ ہے کہ ان کو وہاں کے لیے بانی اسلام بھی کہتے ہیں۔ یہ بھی مشہور ہے کہ قطب الدین نے دو بہنوں سے شادی کی تھی اور ان کو ساتھ ہی رکھتا تھا۔ شیخ نے "لا تجمعوا بین الاختین" پر عمل کرایا۔ ۸۶ھ میں ۳۳ سال کی عمر میں انتقال ہوا اور ختلان میں دفن ہوئے۔ آپ کے مزار کو لوگ بہت متبرک تصور کرتے ہیں اور زیارت کو اپنی خوش نصیبی سمجھتے ہیں۔

المصالحات کے لیے: حدائق ص ۲۹۷ -

بہت سی کتابیں تصنیف کیں۔ بعض لوگ ایک سو ستر تک شمار کرتے ہیں۔ ان میں سے مجمع الاحادیث، شرح اسماء الحسنی، ذخیرۃ الملوک، شرح مخصوص الحکم، مرآة الثائبین، شرح قصیدہ حمزہ، آداب المریدین اور دس قواعد کا تذکرہ کتابوں میں اہمیت کے ساتھ ملتا ہے۔

## شیخ اشرف جہانگیر سمنانی ————— دفات ۸۰۸ھ

سید اشرف بن ابراہیم الحسنی والحسینی السمنانی جن کی شہرت جہانگیر کے نام سے ہوئی۔ شہر سمنان میں پیدا ہوئے۔ ان کے والد بہت امیر تھے۔ اس لیے ان کی پرورش بڑے ناز و نعم کے ساتھ ہوئی۔ ساتوں قرأتوں کے ساتھ قرآن مجید حفظ کیا۔ اس کے بعد اس دور کے اہم علماء سے فیض حاصل کیا۔ چودہ سال کی عمر میں تعلیم سے فراغت حاصل کی۔ انیس سال کی عمر میں اپنے والد کی جگہ پر کاروبار سلطنت سنبھالے اس کے ساتھ ساتھ علمائے کرام کی صحبت میں بھی رہتے تھے۔ خاص طور سے رکن الدین علاؤ الدولہ سمنانی کے ساتھ تھوڑے عرصے بعد امور سلطنت سے دست کش ہو گئے اور اپنے بھائی کے سپرد کر کے ہندوستان آ گئے۔ یہاں بہت سے علماء سے علم حاصل کیا۔ مختلف شہروں میں گئے اور مشائخ سے تربیت لی۔ شادی نہیں کی۔ تلاش علم میں مسلسل سفر کرتے ہوئے آخر میں کچھوچھو میں قیام پذیر ہوئے۔ دو بار ممالک عرب گئے کچھوچھو میں ۸۰۸ھ میں ان کی دفات ہوئی۔ ان کی قبر زیارت گاہ سمجھی جاتی ہے۔ ان کی بہت سی تصانیف ہیں۔ تعلیقات علی ہدایۃ الفقہ۔ شرح خصوص الحکم، قواعد العقائد فی الکلام، اشرف الانساب، بحر الاذکار، جہتہ الذاکرین، فتاویٰ اشرفیہ، تفسیر القرآن مسما بالنور بختہ اور اولیٰ اشرفیہ۔ مرآة الحقائق و

کنز الدقائق، بشارۃ المریدین وغیرہ۔

شیخ محمد بن یوسف \_\_\_\_\_ ولادت ۷۲۱ھ دفات ۸۲۵ھ

علامہ فقیہ زاہد صاحب مقامات علیہ اور کرامات جلیلہ محمد بن یوسف بن یوسف بن علی بن محمد بن یوسف حسین جن کا سلسلہ نسب حسین بن زید شہید تک پہنچتا ہے۔ چار رجب ۷۲۱ھ میں دہلی میں پیدا ہوئے۔ اپنے والدین کے ساتھ چار سال کی عمر میں دولت آباد گئے۔ اپنے والد اور دادا سے علم حاصل کیا۔ سولہ سال کی عمر میں دہلی واپس آئے۔ دہلی میں شیخ نصیر الدین محمود اودی سے علوم کی تکمیل کی۔ سید شرف الدین کی عقلی۔ مولانا تاج الدین مقدم سے بھی بعض درسی کتب پڑھیں۔ پھر قاضی عبدالقادر بن رکن الدین کنہری کے درس میں شامل ہوئے اور بہت سی کتابیں پڑھیں اور انہی سے تدریس اور فتویٰ کی اجازت حاصل کی۔ یہ علم و عمل اور زہد و تواضع اور حسن اخلاق میں اپنی نظیر آپ تھے۔ بڑے زبردست عالم، نفس کے قوی، ہیبت و جلال کے مالک تھے۔ جامع شریعت و طریقت تھے۔ ورع و تقویٰ میں ممتاز تھے۔ حقائق و معارف کے ماہر تھے۔ فقہ اور تصوف میں ان کو کمال حاصل تھا۔ فن تفسیر پر عبور تھا۔ ان سے بہت سے لوگوں نے فائدہ اٹھایا۔ ان کی بہت سی تصانیف ہیں جن میں سے تفسیر القرآن الکریم (علی لسان المعرفۃ) تفسیر القرآن (علی منوال کشف) کشف کے پانچ اجزاء پر حاشی مشارق الانوار کی شرح، المعارف شرح العارفہ شرح آداب المریدین۔ شرح رسائل قشیریہ، اسماء الاسرار، حدائق الانس و تفسیر

رایت ربی فی احسن صورۃ وغیرہ ہیں۔ ان کی تصانیف کی مجموعی تعداد ایک سو پچیس ہے۔ ۸۲۵ھ میں ان کا انتقال ہوا ان کی قبر گلبرگہ میں ہے۔

خواجہ حسین بن خالد ناگوری — (صاحب التفسیر نور النبی) وفات ۹۰۱ھ

شیخ حمید الدین سعیدی کی اولاد میں سے تھے۔ بڑے بزرگ صاحب کلمات تھے۔ شیخ کبیر الدین ناگوری سے کسب علم کیا اور بہت دنوں تک ان کے ہی پاس رہے۔ اس کے بعد اجمیر گئے اور شیخ معین الدین سجری کی قبر پر عرصے تک رہے اور بلند و بالا عمارتیں بنوائیں۔ علوم دینی کی تبلیغ کرتے رہے۔ ان کی کئی تصنیفات ہیں جن میں تفسیر نور النبی خاص اہمیت رکھتی ہے۔ یہ تفسیر تیس جلدوں میں ہے۔ اس میں انہوں نے توضیح معانی اور حل تراکیب پر خاص توجہ کی ہے۔ اس کے علاوہ مفتاح العلوم لاسکا کی مفصل شرح اصول الانوار فی ذکر الابرار اور بعض دوسری کتابیں بھی ہیں۔ ان کا انتقال ۹۰۱ھ میں ہوا۔ ان کی تفسیر کا پتہ نہیں چلتا ہے۔ غالباً اب کہیں بھی موجود نہیں ہے۔ ان کے حالات مندرجہ ذیل کتابوں میں ملتے ہیں :

۱۔ اخبار الانبیاء ص ۱۷۷، نذرہ مہ ۹۲۔

شیخ طاہر بن رضی ہمدانی — وفات ۹۵۶ھ

طاہر بن رضی الدین بن مومن شاہ عبید اللہ ہمدانی کی نسل سے تھے۔ ان کا سلسلہ نسب اسماعیل بن جعفر صادق تک پہنچتا ہے۔ طاہر بن رضی الدین اپنے اجداد کی ایک بڑی سلطنت کے مالک تھے، لیکن یہ سلطنت رفتہ رفتہ کمزور ہو گئی تھی۔ اسماعیل بن حیدر صفوی شیعہ ان سے بدظن ہو گیا اور ان کے قتل کا



حکم دے دیا۔ یہ کاشان سے ہندوستان پہنچے اور بیجا پور آئے۔ اسماعیل عادل شاہ بیجا پوری نے ان کو اہمیت نندی یہ مایوس ہو کر قلعہ پریندہ پہنچے اور شیخ پیر محمد سے ملاقات کی۔ شیخ پیر محمد ان کے فضل و کمال سے متاثر ہوئے اور جب احمد نگر گئے تو برہان شاہ سے اُن کا ذکر کیا۔ اس طرح طاہر بن رضی اللہ عنہ کی رسائی احمد نگر میں ہوئی۔ علماء و فضلا ان کے درس میں حاضر ہوتے۔ برہان نظام شاہ خود بھی کبھی کبھی ان کی مجلس میں حاضر ہوتا تھا۔ اس اثنا میں برہان نظام شاہ کے لڑکے عبدالقادر کی طبیعت بہت خراب ہو گئی۔ برہان نظام شاہ کو اُس سے بہت محبت تھی۔ شیخ طاہر نے انہیں اُن کے لڑکے کی شفا کی بشارت دی اور یہ وعدہ لیا کہ جمعہ اور عیدین کے خطبوں میں ائمہ اثنا عشر کا ذکر ہوا کرے گا اور اُن کے مذہب کو رواج دیا جائے گا۔ اس طرح سے برہان نظام شاہ اور اس کے خاندان ولے اور ملک کے بہت سے لوگوں نے مذہب شیعہ قبول کیا اور طاہر شاہ کو اپنے مقصد میں کامیابی حاصل ہوئی۔ انہوں نے فقہ امامیہ سے متعلق بہت سی اہم کتابیں تصنیف کیں۔ بیضاوی پر حاشیہ لکھنا اس کے علاوہ اور بہت سی کتابیں لکھیں۔ ۹۵۶ میں ان کی وفات احمد نگر میں ہوئی اور وہیں دفن ہوئے، لیکن بعد میں ان کی ہڈیاں کربلا منتقل کر دی گئیں۔

(۱) ترجمہ: ۱۶۳/۴

### شیخ محمد بن عاشق الچریا کوئی \_\_\_\_\_ متوفی ۹۷۲ھ

شیخ الفاضل محمد بن عاشق محی الدین العباسی فقہائے حنفیہ میں سے تھے۔ چریا کوٹ میں پیدا ہوئے اور وہیں پرورش پائی اور اس شہر کے اساتذہ سے کسب علم کیا۔ اس کے بعد درس و تدریس میں لگ گئے۔ چریا کوٹ میں ایک

بہت بڑا مدرسہ بنوایا۔ اُن کی بہت سی تصانیف ہیں جن میں تفسیر محمدی۔ جواہر العربیہ فی الفنون الادبیہ اور حاشیہ تلمیح مشہور ہیں۔ ۹۷۲ھ میں ان کا انتقال ہوا۔ ان کی تفسیر کا پتہ نہیں چلتا ہے۔

ان کے حالات کے لیے ملاحظہ ہو؛

نہرۃ الخواصر ج ۴ ص ۳۰۲۔

شیخ علی متقی برہانپوری — ولادت ۱۸۹۷ھ، وفات ۱۹۷۵ھ

آباؤ اجداد جوُن پور کے رہنے والے تھے، لیکن یہ چونکہ برہان پور میں پیدا ہوئے اور وہیں عمر کا بڑا حصہ گزار دیا۔ اس لیے برہان پوری کہلائے۔ ان کے والد نے بچپن ہی میں ان کو شیخ باجن برہان پوری کا مرید کر دیا۔ شیخ حسام الدین متانی سے کسب علم کیا۔ پھر ۱۹۵۳ھ میں حرمین شریفین تشریف لے گئے اور شیخ ابوالحسن بکری سے استفادہ کیا اور وہیں کچھ عرصے تک مقیم رہے اور یہیں انتقال ہوا۔ تعلیم و تدریس سے بہت دلچسپی تھی۔ رفتہ رفتہ اُن کی فضیلت کا شہرہ بہت بڑھ گیا، حتیٰ کہ شیخ ابن حجر کئی نے جو خود اُن کے اُستاد اور اپنے دور کے اساتذہ میں سے تھے۔ ان کو اپنا شیخ تسلیم کر لیا۔ ان کے علاوہ بھی بہت سے بزرگوں نے ان کی علمیت اور تقویٰ کا اعتراف کیا۔ علم کا اتنا شوق تھا کہ اکثر اوقات خود سیما ہی ٹھیک کم کے اپنے شاگردوں کو دیتے اور ان سے نادر کتابوں کی نقل کراتے تھے اور اہل علم کو تقسیم کیا کرتے تھے۔ اُنہوں نے بہت سے رسائل و کتب تحریر کیے جن کی مجموعی تعداد سو سے زائد ہے۔ ان کی سب سے اہم اور بڑی تصنیف کنز العمال فی سنن الاقوال والافعال ہے۔ اس میں اُنہوں نے سیوطی کی جامع صغیر و جامع کبیر اور زوائد و اکمال اور قولی و فعلی

احادیث کی ترویج فقہی انداز پر کی ہے۔ بعد میں اس سے انہوں نے تکرار کو حذف کر کے ایک منتخب تیار کی۔ ابوالحسن بکری نے اس کی نسبت کہا تھا ”اللسیوطی منۃ علی العالمین وللمتقی منۃ علیہ“ کسب علم کا اتنا جذبہ تھا کہ مرنے سے قبل یہ وصیت کی کہ میرے سامنے سے مقابلہ کتب احادیث نہ اٹھاؤ البتہ جب میری انگلیوں کی حرکت ختم ہو جائے تو الگ کر دو۔ شیخ عبدالوہاب متقی نے آپ کے حالات میں ایک کتاب استحف التقی تصنیف کی۔ شیخ عبدالحق دہلوی نے بھی زاد المتقین میں آپ کا ذکر بڑی شرح و بسط سے کیا ہے۔

بعض لوگوں کا خیال ہے کہ شیخون المنزلات ان کے کسی خلیفہ کی کتاب ہے۔ اس لیے کہ کتاب کے شروع میں مصنف کے نام کی جگہ چھوٹی ہوئی ہے اور اس کے آگے خلیفہ شیخ علی متقی لکھا ہوا ہے۔ تذکروں کو دیکھتے سے پتہ چلتا ہے کہ ان کے خلیفہ کا نام عبدالوہاب تھا، لیکن ان کی کسی بھی تصنیف کا پتہ نہیں چلتا۔ اس لیے شیخون المنزلات عبدالوہاب کی تصنیف نہیں ہو سکتی؛ البتہ یہ ممکن ہے کہ شیخ علی متقی کے ایک سے زیادہ خلیفہ رہے ہوں اور یہ ان میں سے کسی کی تصنیف ہو، لیکن اس کا بھی کوئی ثبوت نہیں ملتا ہے۔

اس تفسیر میں مصنف کا قاعدہ یہ ہے کہ مختصر جملوں میں مفہوم کو بیان کر دیتے ہیں۔ اس کے بعد اس سے متعلق آیات لکھتے ہیں۔ کہیں کہیں اس انداز میں تبدیلی ہوئی ہے، لیکن عام طریقہ یہی ہے۔ دوسرے قدیم مفسرین اور محدثین کے اقوال بھی نقل کئے ہیں۔ حالات کے لیے: ۱۔ نزہتہ ص ۳۳۴ ج ۲۔ ۲۔ حدائق ۳۸۲۔

شیخ شمس الدین بیجاپوری \_\_\_\_\_ وفات ۹۸۶ھ

شیخ علامہ شمس الدین شطاری شیرازی ثم بیجاپوری بڑے اہم علماء میں شمار

کیے جاتے ہیں۔ شیراز میں پیدا ہوئے اور وہیں تعلیم و تربیت پائی۔  
 ہریضادوی کا حاشیہ لکھا۔ پھر ہندوستان آئے اور شیخ محمد غوث گوالیری سے کسب  
 فیض کیا۔ بیجاپور میں شہر سے پانچ میل باہر قیام کیا۔ ساری عمر توکل اور  
 قناعت سے بسر کی۔ بڑے متقی تھے۔ لوگوں سے بھی بے نیاز ہوتے تھے۔  
 محکمیر و جعفر کے ماہر تھے۔ ان علوم کی تحصیل ان سے محمد بن حسن مندوی نے کی۔  
 ان کی وفات ۹۸۶ھ میں ہوئی۔

حالات کے لیے: نزہتہ ۴/۱۴۰۔

شیخ محمد بن احمد الفاسی گجراتی — ولادت ۹۲۳ھ۔ وفات ۹۹۲ھ

شیخ محمد بن احمد فاسی کی ابوالسعادات گجراتی بڑے علما میں سے تھے۔  
 تمام علوم میں ان کو کامل دستگاہ تھی۔ مذاہب اربعہ سے پوری طرح واقف  
 تھے۔ ان کے شیوخ میں محقق علام ابوالحسن بکری۔ شیخ الاسلام ابن حجر استمی۔  
 شیخ محمد بن خطاب وغیرہ ہیں، جن لوگوں نے ان سے استفادہ کیا۔ ان کی تعداد  
 بھی بہت ہے۔ ان کی تصانیف بھی بہت ہیں جن میں سے رسالۃ علی  
 آیۃ الکرسی مشہور ہے اور بہت مفید ہے۔ اس کے علاوہ شرح مختصر الانوار۔  
 رسالۃ فی اللغۃ وغیرہ بھی اہم ہیں۔ بہت زیادہ سخی تھے۔ اس وجہ سے  
 اکثر قرض دار رہتے تھے۔ اپنی شہرت تو واضح کی وجہ سے لوگ ان کی خوشامد  
 میں لگے رہتے تھے۔ یہ ہندوستان آئے اور کافی دن رہے۔ پھر اپنے وطن  
 مکہ گئے۔ حج کیا۔ دو سال بعد ۹۶۰ھ میں پھر ہندوستان واپس آئے اور  
 یہیں قیام کیا اور وفات پائی۔ احمد آباد میں ان کی قبر ہے۔

حالات کے لیے: نزہتہ ۴/۲۸۳۔

## شیخ ہبیتہ اللہ شیرازی

علامہ ہبیتہ اللہ بن عطاء اللہ بن لطف اللہ شیرازی جن کی شہرت شاہیر کے نام سے ہوئی بڑے علماء میں سے تھے۔ شیراز میں پیدا ہوئے اور وہیں کے علماء سے تعلیم حاصل کی۔ ۸۹۸ھ میں سلطان محمود شاہ کے زمانے میں گجرات آئے اور جاپانیر میں مقیم ہوئے۔ علما بڑی تعداد میں ان کے پاس آئے اور استفادہ کرنے لگے۔ انہوں نے بڑی اہم کتابیں لکھی ہیں جن میں سے لوامع البیان فی قدم القرآن، شرح تہذیب المنطق، الکوشف فی شرح المواقف، رسالہ فی البیئۃ، رسالہ فی اصول الحدیث وغیرہ۔

حالات کے لیے: نزہتہ مہ/ ۲۸۸۔

## مولانا مصلح الدین لاری

علامہ مصلح الدین لاری علوم عربیہ اور معارف حکمیہ میں ماہر تھے۔ درس و تدریس میں مشغول رہے۔ ان کے بہت سے شاگرد ہوئے ہیں۔ ۹۶ھ میں انہوں نے مکہ معظمہ کا سفر کیا اور وہیں رہ گئے۔ انہوں نے تفسیر بیضاوی پر تعلیقات لکھی ہیں۔ اس کے علاوہ شرح شمائل ترمذی، شرح منطق وغیرہ بھی لکھی ہیں۔

حالات کے لیے: ۱۔ نزہتہ مہ/ ۳۵۴۔

## شیخ سعد اللہ لاہوری

شیخ سعد اللہ لاہوری جو بنی اسرائیل کے نام سے مشہور تھے۔ علمائے

متصوفین میں سے تھے۔ اُنہوں نے شیخ نجیب فیاض اور شیخ اسحاق بن کاکو وغیرہ سے کسبِ علم کیا۔ ان کے بہت سے شاگرد ہوئے ہیں۔ ان کے متعلق عجیب و غریب باتیں مشہور ہیں۔ کہتے ہیں کہ یہ بہت زیادہ متقی و پرہیزگار تھے۔ شرع اور حدود اللہ کے پابند تھے۔ اللہ تعالیٰ کی منع کی ہوئی چیزوں سے بچتے اور اُس کے احکام کو پورا کرتے تھے۔ پھر اُن کو ایک مغنیہ سے عشق ہو گیا۔ اس کے چکمرے میں بازاروں میں سرگرداں گھومتے تھے۔ لوگ اس حال میں بھی ان کی بزرگی کے قائل اور معتقد تھے اور اُن کے سامنے زمین کو بوسہ دیتے تھے۔ کچھ دنوں بعد اللہ نے اُن پر رحم کیا اور اُن کی حالت سدھ گئی۔ اُنہوں نے توبہ کی اور نیک کام کرنے لگے۔ یہ مغزالی سے بہت متاثر تھے اور اُن کی تصانیف پر عمل کرتے تھے۔ اُن کی کئی تصانیف ہیں جن میں سب سے بہتر جوہر القرآن للغزالی کی شرح ہے۔ اسی سال کی عمر میں ان کا انتقال ہوا۔ بدایونی نے بھی ان کا ذکر کیا ہے۔

حالات کے ایسے: ۱۔ نزہتہ ۴/۱۲۴ -

### امیر تاتار خان دہلوی

امیر تاتار خان فضل و کمال اور ریاست و سیاست کے مشہور لوگوں میں سے تھے۔ سلطان غیاث الدین تغلق کہیں جنگ کے سلسلے میں جا رہا تھا کہ ایک بچہ زمین پر پڑا ہوا ملا۔ سلطان نے فوراً اٹھوا لیا اور پرورش کرائی۔ بڑے ہونے پر یہی بچہ امیر تاتار خان کے نام سے مشہور ہوا۔ سلطان غیاث الدین نے ان کو اپنے خاص لوگوں میں رکھا۔ جب محمد شاہ بادشاہ ہوا تو اس نے بھی ان کے تقرب کو برقرار رکھا اور بڑے اہم کاموں پر مامور کیا۔ اس

طرح سے یہ سلطنت کے اراکین میں سے ہو گئے۔ بہت ہوشیار، عادل، بہادر، سخی، بااخلاق اور شریعت کے اصولوں کے پابند تھے۔ بادشاہ اور امراء سے سخت محاسبہ کرتے تھے۔ اللہ کے معاملے میں کسی سے بھی نہ ڈرتے تھے۔ انہوں نے حج بھی کیا۔ شمس الدین عقیف نے اپنی تاریخ میں لکھا ہے کہ علمی مجلسوں اور علما کی محفلوں میں برابر شریک رہتے تھے۔ ان سے گفتگو کرتے اور اچھی طرح سے پیش آتے۔ انہوں نے ایک تفسیر لکھی جس کا نام تفسیر تاتارخانی ہے۔ ان کے فتاویٰ کو فتاویٰ تاتارخانیہ کے نام سے عالم بن علاء دہلوی نے جمع کیا۔ فیروز تغلق کے زمانے میں ان کا انتقال ہوا۔

### مفتی عبدالسلام الدیوی — وفات ۱۰۳۹ھ

دیوہ میں پیدا ہوئے اور یہیں پلے بڑھے۔ اپنے شہر کے اساتذہ سے علم حاصل کیا پھر لاہور گئے اور ملا عبدالسلام کے ساتھ ٹھہرے اور انہی سے فقہ، اصول اور کلام سیکھا، حتیٰ کہ اپنے ساتھیوں سے سبقت لے گئے۔ ایک زمانے تک استاد کی طرح تعلیمی کاموں میں مصروف رہے۔ بے انتہا ذہین تھے۔ کچھ عرصے کے بعد شاہ جہاں کے لشکر میں افتاد کے عہدے پر مامور ہوئے۔ آخر میں اس سے کنارہ کشی اختیار کی اور لاہور میں مستقل سکونت اختیار کر لی۔

رسالہ قطبیہ میں عبداللہ علی بن عبدالعلی لکھتے ہیں کہ یہ عام علما کے خلاف فتویٰ دیا کرتے تھے۔ بہت سی کتابیں لکھیں۔ حاشیہ علی شرح العقائد شرح منار الاصول، حاشیہ علی البدایہ۔ شرح تہذیب منطق اور حاشیہ بیضاوی وغیرہ مشہور تصانیف ہیں۔

حالات کے لیے: ۱۔ الرسالة القطبية لعبد اللہ علی - ۲۔ زیل الدرر ایتر - ۳۔ نزہتہ ۵/۲۳۲ - ۴۔ مآثر اکرام ص ۲۳۵ -

شیخ عبدالحق محدث دہلوی — ولادت ۹۵۸ھ وفات ۱۰۵۲ھ

ان کا خاندان خلیجوں کے دور حکومت میں ہندوستان آیا اور پایہ تخت دہلی میں بس گیا۔ ان کے والد شیخ سیف الدین بھی بہت بڑے بزرگ اور اچھے عالم تھے۔ شیخ عبدالحق خود بھی بہت بڑے محدث، زبردست فقیہ اور بہترین مؤرخ و مفسر تھے۔ اللہ تعالیٰ نے آپ کے اندر بڑی خوبیاں جمع کر دی تھیں۔ خود اپنے حالات میں لکھتے ہیں کہ بچپن ہی سے والد صاحب نے بزرگوں کے قصے اور حالات گوش گزار کرنے شروع کر دیے تھے۔ چھوٹی سی عمر میں قرآن کریم پڑھ لیا اور تھوڑے ہی عرصے میں کتابت اور انشا کا ڈھنگ بھی سیکھا۔ چند سال تک آگرہ کی اعلیٰ صحبتوں میں رہے۔ پھر اس کے بعد حجاز گئے اور بڑے بڑے اساتذہ سے حدیث کی سند اور بزرگانِ صوفیہ سے طریقت کی تعلیم حاصل کی۔ پھر وطن واپس لوٹے اور درس و تدریس کا مشغلہ اختیار کیا۔ خود کہتے ہیں کہ لڑکپن ہی سے کھیل کود سے واقف نہ تھا۔ آرام و آسائش کسے کہتے ہیں بالکل نہ جانتا تھا۔ تحصیل علم کا یہ حال تھا کہ کھانا کھانے کا ہوش نہ رہتا تھا۔ چراغ سامنے رکھ کر اُس کی روشنی میں لکھتے پڑھتے تھے۔ کئی بار عمار میں آگ لگ گئی اور اُن کو اُس وقت خبر ہوئی جب سر کے بال جلنے لگے۔ نماز روزہ کے بچپن ہی سے پابند تھے۔ نشوونما و خضوع بڑے بڑوں کو متاثر کرتا تھا۔ پچاس سال سے زیادہ دین کی خدمت کی اور لوگوں کو مختلف علوم سے متعارف کراتے رہے۔ آپ کے علمی کارناموں



کو لوگ آج تک عزت کی نگاہوں سے دیکھتے ہیں۔ ان کی تصانیف کی مجموعی تعداد سو سے زائد بتائی جاتی ہے۔ ان میں مشکوٰۃ کی شرح عربی و فارسی ، جذب القلوب ، مدارج النبوة ، شرح فتوح الغیب ، شرح قصیدۃ الجزیرہ ، اخبار الانبیاء ، زبدۃ الآثار ، فتح المنان ، زاد المتقین وغیرہ بہت مشہور اور اہم ہیں۔ آپ کا اصل کارنامہ حدیث کی تعلیم و اشاعت سمجھنا چاہیے۔ نزاعی مسائل میں آپ درمیانی راہ اختیار کرتے اور سخت اختلاف میں بھی اپنے اسی اصول پر کار بند رہتے۔ ۱۰۵۲ھ میں آپ کی وفات ہوئی اور دہلی میں حوض شمس کے کنارے دفن ہوئے۔

حالات کے لیے : اخبار ص ۳۰۰۔ آثار الکرام ص ۲۰۰۔ سجتہ ص ۵۲۔  
حدائق ص ۴۰۹۔ تذکرہ علمائے ہند ص ۱۰۹۔

شیخ محب اللہ آبادی — ولادت ۹۹۶ھ وفات ۱۰۵۸ھ

صدر پورا دہ میں پیدا ہوئے۔ شیخ فرید الدین گنج شکر کے شاگرد تھے۔ علوم و فنون میں ماہر اور اچھی نظر رکھتے تھے۔ اس زمانے میں ملا عبدالسلام لاہوری کا شہرہ تھا۔ انہوں نے ان سے بھی استفادہ کیا۔ سعد اللہ خان جو شاہ جہاں کے اہم امراء میں تھا۔ ان کا ہم سبق رہا تھا۔ بڑے اچھے عالم اور زبردست صوفی تھے۔ ابن عربی سے بہت متاثر اور اُس کے فلسفے کے قدر وال تھے۔ اس کی بہت سی چیزوں کو انہوں نے پوری طرح سے اپنا لیا تھا۔ یہی وجہ ہے کہ اہل ہند ان کو ہندوستان کا ابن عربی کہتے تھے۔

تو جمع۔ الکتاب التدریجیہ ، شرح الفصوص ، انفاس الخواص ، عقائد الخواص

کتاب المبین وغیرہ ان کی مشہور کتابیں ہیں۔

حالات کے لیے: حقائق ص ۴۱۲۔ تذکرہ ص ۱۷۵، نذر بہتہ ۳۲۲/۵۔

شیخ طیب بن عبدالواحد بلگرامی (ولادت ۱۸۶۶ھ، وفات ۱۹۰۶ھ)

طیب بن عبدالواحد حسینی واسطی بلگرامی اللہ کے نیک بندوں میں سے تھے۔ اپنے والد سے کسب علم کیا اور عرصہ دراز تک اُن کے ساتھ رہے۔ غلام علی آزاد نے آثار الکرام میں لکھا ہے کہ وہ دہلی جایا کرتے تھے اور شیخ عبدالحق دہلوی سے فیض حاصل کرتے تھے۔ ان کے ساتھ رہتے۔ مشکل مسائل پر گفتگو کرتے اور علوم کا استفادہ کرتے۔ ہدایۃ الفقہ اور بیضاوی کی شرحیں لکھیں۔ شریف بن عمر بلگرامی کے مرآة المبتدین میں لکھا ہے کہ وہ بڑے عبادت گزار تھے۔ سن شعور سے وفات تک کوئی نماز قضا نہیں ہوئی۔ یہ اپنی نیکی کی وجہ سے زمین کی برکت اور آسمان کے ستون تھے۔

حالات کے لیے: نذر بہتہ ۱۸۹/۵۔ آثار الکرام، مرآة المبتدین۔

شیخ محمد بن ابی سعید کالپوی (ولادت ۱۱۰۶ھ، وفات ۱۰۷۱ھ)

اپنے زمانے کے اہم اور عظیم علما میں سے تھے۔ کالپی میں پیدا ہوئے۔ اُن کے والد ان کی پیدائش سے پہلے دکن گئے تھے، اس کے بعد ان کا پتہ نہ چل سکا۔ اس لیے یہ والد کے سائے سے محروم رہے۔ ان کی والدہ بڑی نیک خاتون تھیں۔ اُنہوں نے ان کی پرورش اور تربیت کا خاص طو سے خیال رکھا۔ شیخ محمد یونس کڑہ اہم علما اور محدثین میں سے تھے۔ ایک مرتبہ وہ کالپی آئے۔ اس وقت محمد بن ابی سعید کی عمر سات سال تھی۔ اُنہوں نے

شیخ سے استفادہ کیا۔ درسی کتب پڑھیں اور حدیث کی سند لی۔ اس کے بعد طلب علم کے لیے جاج مٹو گئے اور مولانا جاج موی سے استفادہ کیا۔ اس کے بعد کوڑہ گئے اور تمام کتب درسی شیخ جمال بن محذوم کوڑوی سے پڑھیں اور طریقت کی بھی تھوڑی بہت تعلیم حاصل کی۔ اپنے شہر واپس آگئے اور عرصے تک درس و تدریس میں مشغول رہے۔ کافی دنوں کے بعد جالندھر کا رخ کیا، تاکہ وہاں اپنے خاندان کی کسی خاتون سے شادی کریں۔ راستہ میں آگرہ میں اتر گئے۔ امیر ابو العلاما حسنی اکبر آبادی سے ملاقات ہوئی۔ عرصہ تک ان کے ساتھ رہے۔ انہی سے احراری طریقہ سیکھا۔ دس سال تک علمی مشاغل جاری رہے۔ پھر اکبر آباد گئے اور وہاں سے اپنے ملک واپس آئے اور مدت تک پڑھانے کا مشغلہ جاری رکھا۔ جب حال و استغراق کی کیفیت آخر عمر میں طاری ہوئی تو عزت نشینی اختیار کر لی۔ تنہا اپنے گھر میں رہنے لگے۔ لوگوں سے ملنا جلنا۔ تعزیت و تمہنیت سب کچھ چھوڑ دیا۔ اگر کسی کو ملنا ہوتا تو مسجد یا گھر میں بل لیتا تھا۔

(ضیاء محمدی)

مولانا آزاد بلگرامی ماثر اکرام میں لکھتے ہیں کہ آخر میں روزہ کو اپنے لیے لازمی کر لیا تھا۔ اس پر وہ استقلال کے ساتھ جمے رہے۔ دن میں مستقل روزہ رکھتے رہے۔ اس کے بعد چھ سال تک زندہ رہے۔ ان کی تصانیف میں تفسیر سورۃ یوسف، کتاب الرواح، (الحمد کی تفسیر، رسالہ فی تحقیق الروح، رسالہ فی وحدۃ الوجود، رسالہ فی محبت الفناء، عقائد الصوفیہ، الواردات، ارشاد السالکین فی السلوک وغیرہ ہیں۔ ۶۵ سال کی عمر میں انتقال ہوا۔ ان کی قبر کاپلی کے بیرونی علاقے میں ہے۔ لوگ اس کو مبارک سمجھتے ہیں اور زیارت کرتے ہیں۔

رسالہ رواج کی ابتدائیوں ہے :

”حامد اللہ والحمد والمحمود هو مصليا  
لرسول الله والرسول والرسالة والمرسل هو  
قائلا بانه قد روعلى محمد بن ابى سعيد هذم  
المعانى الشريفة فاسراد أملائها والعامل والقول  
والمنقول هو“  
نزهة ۳۲۸/۵ -

حالات کے لیے: نزهة ۳۲۷/۵، نیا محمدی، آثار الکرام ص ۸۱ھ

شیخ عبداللہ دہلوی (ولادت ۱۰۱۰ھ، وفات ۱۰۷۴ھ)

علامہ عبداللہ بن عبدالباقی نقشبندی کا بلی ائم دہلوی معارف الیہ میں  
بڑی اونچی حیثیت رکھتے تھے۔ بچپن ہی میں ان کے والد کا انتقال ہو گیا تھا۔  
شیخ حسام الدین دہلوی کے سایہ عاطفت میں پرورش پائی۔ شیخ شاکر محمد اور  
شیخ عبدالحق دہلوی سے کتب درسیہ پڑھیں۔ پھر سرہند گئے اور شیخ احمد بن  
عبدالاحد سرہندی سے بعض کتابیں پڑھیں۔ دہلی واپس آئے اور درس و تدریس  
میں مشغول ہو گئے۔ بہت بڑے عالم، صوفی بزرگ تھے۔ ارباب وجد و سماع  
میں سے تھے۔ شیخ محی الدین ابن عربی سے بہت متاثر اور معارف الیہ میں  
ان کے پیرو تھے۔ ان کی نصوص اور فتوحات پر شرح بھی لکھی۔ بیضاوی کی شرح  
بھی لکھی۔ نداء المعاد، رسالہ فی مناقب شیخ حسام الدین، رسالہ میراث وغیرہ  
ان کی تصانیف ہیں۔

حالات کے لیے:

نزهة ۲۵۵/۵ اسرار یہ -

## شیخ اہل اللہ لہستانی (وفات ۱۰۸۷ھ)

اہل اللہ بن عبد الرحیم بن وجیہ الدین عمری اللہ تعالیٰ کے بہت ہی نیک بندوں میں سے تھے۔ شیخ ولی اللہ دہلوی سے کسب علم کیا۔ ان کی تصانیف بہت سی ہیں جن میں سے ہدایتہ الفقہ اہم ہے۔ اس کے علاوہ انہوں نے قرآن مجید کی ایک تفسیر بھی لکھی جو علی سبیل الایجاد ہے۔ اس کی ابتدا ان الفاظ سے ہوتی ہے:

”اللہ اصلہ الہ للمعبود وهو علم لذاتہ“

ان کی اس تصنیف کے کسی نسخے کا پتہ نہیں چلتا ہے۔ صرف اتنا ہی تذکرہ نزہتہ الخواطر میں ملتا ہے۔ اس کے علاوہ عبدالعزیز دہلوی نے ایک خط میں جو انہوں نے ابوسعید محمد بن ضیاء بریلوی کو لکھا ہے۔ ان کا ذکر کیا ہے۔

حالات کے لیے: نزہتہ ۴/۶

## شیخ یحییٰ بن محمود گجراتی (ولادت ۱۰۱۰ھ وفات ۱۱۰۱ھ)

احمد آباد میں پیدا ہوئے۔ اپنے دادا محمد حسن گجراتی سے بیس برس کسب علم کیا اور قرآن مجید حفظ کیا۔ دادا کے بعد خود ان کی جگہ شیخ بنے اور مشائخ چشتیہ کے اہم لوگوں میں شمار ہوئے۔ غنا کے قائل تھے۔ دو مرتبہ حجاز کا سفر کیا۔ ایک بار اپنی والدہ کی زندگی میں حج کیا اور لوٹ آئے۔ دوسری بار ان کی وفات کے بعد چودہ سال قیام کیا۔ ایک سال مدینے میں گزارتے تھے تو دوسرا مکہ میں۔ تفسیر حسینی ان کی اہم تصنیف ہے۔ ایک مجموعہ بھی ملتا ہے۔

بیالیس مضامین ہیں۔ مدینہ منورہ میں انتقال ہوا اور بقیع غرقہ میں دفن ہوئے۔  
حالات کے لیے: نزہتہ ۴۲۲/۴ - امرأة احمدی۔

شیخ محمد بن جعفر گجراتی — (ولادت ۱۰۴۷ھ، وفات ۱۱۱۱ھ)

فقیر محمد بن جعفر بن جلال بن محمد حسین البخاری ابوالجود محبوب عالم گجرات  
میں ۱۰۴۷ھ میں پیدا ہوئے۔ شروع میں اپنے والد سے علم حاصل کیا پھر  
علمائے گجرات سے پڑھا۔ اپنے دور کے اہم علما میں سے تھے۔ ان کے  
بہت سے مشور شاگرد ہوئے۔ ان کی تصانیف میں فارسی میں قرآن مجید کی  
تفسیر ہے جسے انہوں نے اہل بیت کی روایت سے لکھا ہے۔ اس کے  
علاوہ عربی میں جلالین کے انداز پر تفسیر لکھی۔ "زینتہ النکات فی شرح مشکوٰۃ"  
اور مضامین و رسائل بھی تصنیف کیے۔ احمد آباد میں ۱۱۱۱ھ میں انتقال ہوا اور  
وہیں دفن ہوئے۔

حالات کے لیے: نزہتہ ۲۵۷/۴

شیخ جمال الدین گجراتی — (ولادت ۱۰۸۸ھ، وفات ۱۱۲۴ھ)

شیخ جمال الدین رکن الدین عمری چشتی گجراتی مشہور مشائخ میں سے ایک  
تھے۔ ۱۰۸۸ھ میں احمد آباد میں پیدا ہوئے۔ ابتدائی تعلیم اپنے والد سے  
حاصل کی اور پھر انہی کے پاس رہ کر چشتیہ طریقہ سیکھا۔ اس کے بعد درس و  
تدریس میں لگ گئے۔ بہت ہی نیک اور انتہائی مستحق تھے۔ طلباء اور مسافروں  
کے لیے ہر چیز خرچ کرنے کو تیار رہتے تھے۔ بڑے عبادت گزار اور متقی تھے۔  
برابر تصنیف و تالیف میں مشغول رہے۔ انہوں نے ایک سو بیالیس کتابیں

لے گجرات کاٹھیاواڑ (ادارہ)

لکھیں جو تقریباً ہر موضوع پر ہیں۔ انہوں نے تفسیر بیضاوی، تفسیر مدارک۔  
تفسیر محمدی اور تفسیر حسنی پر حاشیے لکھے۔ اس کے علاوہ دو تفسیریں تفسیر مخنقر  
اور تفسیر نصیری بھی لکھیں۔ ان میں سے کسی بھی کتاب کا پتہ نہیں چلتا ہے۔  
حالات کے لیے: نمبر ۵۹/۶ - ۵۸ -

### مفتی شرف الدین لکھنوی \_\_\_\_\_ وفات ۱۱۳۳ھ

شرف الدین بن محی الدین بن صدر الدین بن محمد الاعظمی لکھنوی لکھنؤ میں  
پیدا ہوئے اور یہیں پرورش پائی۔ پہلے اپنے والد سے پڑھا پھر اُس دور  
کے بعض اور اساتذہ سے جن میں شیخ غلام نقش بند بن عطاء اللہ لکھنوی بھی  
شامل ہیں۔ اس کے بعد شہنشاہ عالم گیر کا تقرب حاصل کیا۔ چار سو کا منصب  
عطا ہوا۔ بعض شرعی خدمات ان کے سپرد کی گئیں۔ محمد شاہ کے زمانے میں  
اُن کا منصب تین ہزاری ہو گیا۔ انہوں نے کئی کتابیں لکھیں جن میں حاشیہ شرح  
مواقف اور حاشیہ شرح بیضاوی اہم ہیں۔  
حالات کے لیے: نمبر ۱۰۴/۶ - باغ بہار

### مولانا امان اللہ بنارسی \_\_\_\_\_ وفات ۱۱۳۳ھ -

حافظ امان اللہ بن نور اللہ بن حسین بنارس، بڑے عالم اور متقی تھے۔  
بنارس میں پیدا ہوئے اور وہیں پرورش پائی۔ قرآن مجید حفظ کیا۔ شیخ محمد ماہ  
دیو کا می اور شیخ قطب الدین حسینی شمس آبادی وغیرہ سے درسی کتابیں پڑھیں۔  
فقہ، اصول اور علم کلام میں بڑا نام پیدا کیا۔ اورنگ زیب عالمگیر کی طرف سے  
لکھنؤ کی صدارت پر فائز ہوئے۔ اسی زمانے میں مولانا صاحب اللہ بہاری

لکھنؤ کے قاضی تھے۔ ان دونوں کے درمیان بڑے زبردست مباحثے و مناظرے ہوئے تھے جس کی بہت سی مثالیں اُس دور کی کتابوں میں موجود ہیں۔

انہوں نے بہت سی اہم کتابیں تصنیف کیں جن میں 'مفسر' اور اس کی شرح 'محکم' اصول فقہ میں 'حاشیہ بیضاوی' اس کے علاوہ 'العصدی'، 'التلویح'، 'شرح عقائد' وغیرہ پر حواشی لکھے۔ مسئلہ حدیث پر بلاعمود جو نپوری اور امیر باقر استرآبادی کے درمیان محاکمہ بھی انہی کی یادگار ہے۔ 'التسویہ' کی شرح بھی یادگار ہے۔ دو تین کتابوں کے قلمی نسخے ملتے ہیں۔ باقی مفقود ہیں۔

حالات کے لیے: نزہتہ ص ۳۹ ج ۶۔ حدائق ص ۴۳۶۔ تذکرہ ص ۲۷۔

### شیخ فتح محمد سید انوی — (وفات ۱۱۴۳ھ)

شیخ فاضل فتح محمد سید انوی بڑے علما میں سے تھے۔ اُن کے اسلاف 'سنزوار' سے آکر سیدانہ (الہ آباد کے قریب) میں آباد ہو گئے تھے۔ فتح محمد یہیں پیدا ہوئے اور یہیں کے علما سے کسب علم کیا۔ اس کے بعد شیخ بن عبدالحق حسنی مانگ پوری سے فیض حاصل کیا۔ الہ آباد میں درس و تدریس کے کام میں لگ گئے۔ انہوں نے تفسیر محمدی کے نام سے قرآن مجید کی بسیط تفسیر لکھی جس کے متعلق نزہتہ الخواطر (ج ۶ ص ۲۱۷) میں لکھا ہے:

”کتاب بسیط فی تفسیر القرآن الکریم علی لسان الحقائق“

اس کے علاوہ معارف الہیہ میں کئی رٹے مجمع الانوار، مجمع الاسرار، حل المشکلات کے نام سے بھی لکھے ہیں۔ ان کا انتقال رجب ۱۱۴۳ھ میں ہوا اور سیدانہ میں دفن ہوئے۔

حالات کے لیے: نزہتہ ص ۲۱۷ ج ۶۔



## مولانا محمد طاہر اللہ آبادی — (ولادت ۱۱۰ھ وفات ۱۱۴۲ھ)

شیخ محمد طاہر بن محمد کبلی بن محمد امین عباسی افضلی اللہ آبادی ۱۱۰ھ میں اللہ آباد میں پیدا ہوئے۔ یہ اپنے والد کے سب سے بڑے لڑکے تھے۔ اس حساب سے علم و عمل میں بھی سب سے افضل تھے۔ مفتی جارا اللہ آبادی سے کسب علم کیا اور ماہر فن بنے۔ اس کے بعد درس و تدریس اور تصنیف و تالیف میں مشغول ہو گئے۔ فتوے بھی دیتے تھے۔ بہت ذہین اور سمجھدار تھے۔ پُرانے مذاہب اور علوم متعلقہ پر بڑی اچھی نظر تھی۔ انہوں نے بہت سی کتابیں لکھیں جن میں تحقیق الحق فی روحا حق الحق للفاضل لورا اللہ تسری شرح فصوص الحکم کتاب النورین کا ترجمہ۔ اثبات خلافتہ الصدیق، تعلیقات بیضاوی۔ رسالہ فی تفسیر آیتہ التطہیر وغیرہ اہم ہیں۔ اپنے والد کی زہمگی میں ۱۱۴۳ھ وفات پائی۔ حالات کے لیے: نزہتہ ص ۲۲۲ ج ۴۔

## شیخ ولی اللہ دہلوی — (وفات ۱۱۵۰ھ)

شیخ ولی اللہ حنفی دہلوی مشہور علما میں سے تھے۔ یہ شیخ عبدالاحد بن محمد سعید سرہندی کے پوتے تھے۔ بہت سے لوگ ان کے اور شاہ ولی اللہ کے نام میں دھوکا کھا جاتے ہیں اور دونوں کو خلط ملط کر دیتے ہیں۔ دونوں کا نام ایک ہی ہے اور دونوں دہلوی ہیں، لیکن سلسلہ نسب میں فرق ہے۔ دونوں شاعر بھی تھے۔ شیخ ولی اللہ کا تخلص اشتیاق تھا اور شاہ ولی اللہ کا امین۔ ان کی کئی تصانیف ہیں جن میں قرآن کی تفسیر بھی شامل ہے۔ ان کا انتقال ۱۱۵۰ھ میں ہوا۔ حالات کے لیے: نزہتہ ص ۲۹۷ ج ۴۔

## مولانا محمد حکم بریلوی (وفات ۱۱۵۰ھ)

علامہ سید محمد حکم بن محمد علم اللہ حسینی نقشبندی رائے بریلی میں پیدا ہوئے۔ اپنے دور کے بڑے علماء میں سے تھے۔ اپنے والد کے ساتھ ایک مدت تک رہے اور ان سے کسب علم کیا۔ اس کے بعد دوسرے شہروں میں گئے اور مشائخ سے علم حاصل کیا۔ ان کے اساتذہ میں شیخ محمد کبکی انکی، شیخ عبدالاحد بن محمد سعید سرہندی، شیخ سعدی بخاری وغیرہ اہم ہیں۔ انہوں نے فارسی میں قرآن مجید کی تفسیر تفسیر حسینی کے نام سے لکھی ہے۔ اس کے علاوہ عربی میں بھی ایک تفسیر لکھی جس کا نام حکم التنزیل ہے۔ اس کے علاوہ ملخص البلاغۃ تلخیص الصراح اور نحو میں بعض رسائل بھی تصنیف کیے یہ اسی سال کی عمر میں ۱۱۵۰ھ میں انتقال ہوا۔

حالات کے لیے: نزہتہ ص ۳۰۰ ج ۴ -

## شیخ نور الدین محمد صالح گجراتی (ولادت ۱۰۶۳ھ وفات ۱۱۵۵ھ)

اپنے دور کے اہم علماء میں سے تھے۔ احمد آباد میں پیدا ہوئے۔ بچپن ہی سے علم کا ذوق تھا۔ شیخ سعدی کی گلستاں اپنی والدہ سے پڑھی۔ درسی کتابیں احمد بن سلیمان گجراتی اور فرید الدین احمد آبادی سے پڑھیں۔ علم حدیث و طریقت، شیخ محمد جعفر حسینی سے حاصل کیا اور فضل و کمال میں لاثانی ہوئے۔ ان کے نام سے اکرم الدین گجراتی نے احمد آباد میں ایک مدرسہ ۱۱۱۱ھ میں ایک لاکھ چوبیس ہزار کے خرچ سے بنوایا۔ بڑے متقی اور پرہیزگار تھے۔ عبادت کا یہ عالم تھا کہ رات کے وسط میں نمازیں ادا کرتے تھے۔ جب بھی لیٹتے ایک ہزار

مرتبہ کلمہ پڑھتے اور ایک ہزار مرتبہ نبی صلی اللہ علیہ وسلم پر درود بھیجتے یا بادشاہوں کے عطا یا دہدیا قبول نہ کرتے تھے۔ ۱۱۴۳ھ میں حرمین شریفین گئے۔ اس وقت ان کی عمر ۷۱ سال سے متجاوز تھی۔ حج و زیارت کے بعد ہندوستان واپس آئے۔ ان کی بہت سی تصانیف ہیں جو انہیں علم و ادب اور مذہب و دین کی دُنیا میں بلند مرتبہ پر فائز کرتی ہیں۔ قرآن مجید کی مختصر تفسیر لکھی۔ تفسیر انورانی المبع الثانی۔ تفسیر الربانی علی سورۃ البقرۃ۔ حاشیہ علی اوائل تفسیر بیضاوی۔ اس کے علاوہ نور القاری شرح بخاری، شرح المواقت، شرح المطالع، حاشیہ علی مطول، حاشیہ علی الشمسیہ شرح نصوص الحکم۔ ان کی تصانیف کم و بیش ڈیڑھ سو شمار کی جاتی ہیں۔ ان کا انتقال ۱۱۵۵ھ میں احمد آباد میں ہوا۔

حالات کے لیے: نزہتہ ص ۳۹۰ ج ۶۔ حدائق ص ۴۴۴

مآثر الکرام دفتر اول ص ۲۱۹

قاضی محمد معظم نا بھومی (وفات ۱۱۵۸ھ)

شیخ فاضل محمد معظم بن قاضی احمد حنفی مشہور علماء میں سے تھے۔ نا بھوپنجاہ میں پیدا ہوئے۔ علامہ عبدالحکیم سیالکوٹی سے تعلیم حاصل کی۔ نا بھوی میں درس و تدریس میں لگ گئے۔ پھر قضا کے عہدے پر فائز ہوئے۔ بہادر شاہ بن عالمگیر نے ان کو چند گاؤں دیے۔ انہوں نے قرآن مجید کی تفسیر لکھی۔ شرح منبری معنوں لکھی۔ (حالات کے لیے: نزہتہ ص ۳۵۱ ج ۶۔ تذکرہ ص ۲۱۳۔)

مولانا عابد لاہوری (وفات ۱۱۶۰ھ)

محمد عابد حنفی نقش بندی السنائی لاہوری کا سلسلہ نسب حضرت ابو بکر

صدیق رضی سے ملتا ہے۔ لاہور میں پیدا ہوئے اور ہمیں ابتدائی تعلیم حاصل کی  
 شیخ عبدالاحد بن محمد سعید سرہندی ان کے استاد تھے۔ درع و تقویٰ کی وجہ  
 سے ان کا مرتبہ بہت اونچا ہے۔ سعید سرہندی کے ساتھ بہت زلزلے تک  
 رہنے کے بعد ہندوستان واپس آئے۔

بڑے پرہیزگار اور سنت زیادہ نمازیں پڑھنے والے تھے۔ ہر رات تہجد میں سوڑھیں  
 ساتھ بار پڑھتے تھے اور ہر دو رکعتوں کے بعد مراقبہ کرتے تھے۔ ساری  
 عمر اسی پر عمل کرتے رہے۔ حتیٰ کہ مرض الموت میں بھی سورہ مذکورہ ۳۵ بار  
 بیس ہزار کلمہ طیبہ اور درود شریف ایک ہزار دفعہ، ذکر نفی و اثبات بہ جس دم  
 اور ایک منزل قرآن شریف روزانہ پڑھتے تھے۔ اتنی تمام عبادتوں اور  
 ذکر و فکر کے ساتھ ساتھ درس و تدریس اور علوم و فنون سے متعلق کتابیں لکھیں۔  
 بہت کم ایسا ہوتا تھا کہ ان کے مدرسے میں سوطالبان علم سے کم ہوں۔

فقیر محمد صاحب جہلمی نے حدائق الحنفیہ میں ان کی بہت سی تصانیف  
 کا ذکر کیا ہے، مگر افسوس ہے کہ ان میں سے کسی کا بھی پتہ نہیں چلتا جن میں  
 تعلیقات بیضاوی، شرح خلاصۃ الکیدانی، شرح قصیدہ بانس سعادت رسالہ  
 نبی و جودہ اعجاز القرآن وغیرہ، حدائق الحنفیہ کے علاوہ ان کتابوں کا ذکر کہیں اور  
 نہیں ملتا ہے۔

حالات کے لیے: نزہتہ ص ۳۲۶ ج ۶ حدائق الحنفیہ ص ۴۴۴  
 تذکرہ ص ۲۰۱۔

شیخ محمد ناصر الہ آبادی (ولادت ۱۱۲۲ھ وفات ۱۱۶۳ھ)

شیخ محمد ناصر بن محمد کبلی بن محمد امین عباسی الہ آبادی بہت ہی اہم علمائے  
 سے تھے۔ ۱۱۲۲ھ میں الہ آباد میں پیدا ہوئے۔ اپنے چچا زاد بھائی محمد طاہر

بن محمد یحییٰ سے کسب علم کیا۔ اس کے علاوہ اپنے والد اور ماموں کمال الدین سے بھی علوم متداولہ سیکھے۔ بچپن میں اپنے نانا محمد افضل کے ہاتھ پر بیعت کی۔ شعر بھی کہتے تھے۔ تخلص افضل کرتے تھے۔ تین بڑے بڑے دیوان میں ان کی تصانیف میں منتخب الاعممال الجواہر النفسیۃ الانکار العشرۃ، تذکرۃ الخلفاء، انوار الحقائق اور تفسیر آیتہ الاحکام مشہور ہیں۔ الہ آباد میں ۱۱۶۳ھ میں انتقال ہوا۔

حالات کے لیے: نمبر ۳۵۷ ج ۶۔ تذکرہ ص ۲۱۷۔

شیخ محمد وارث حسینی بنارسی۔ (ولادت ۱۰۸۷ھ وفات ۱۱۶۶ھ)

شیخ محمد وارث بن عنایت اللہ بن حبیب اللہ فقہ اور اصول کے علمائے سنی تھے۔ ان کا اصل وطن نونہرہ تھا۔ ان کے والد اسے چھوڑ کر بنارس آ گئے۔ یہیں ان کی پیدائش ۱۰۸۷ھ میں ہوئی۔ بچپن ہی سے تعلیم کی طرف متوجہ ہو گئے۔ مولوی ابراہیم صاحب سے بہت دنوں تک پڑھتے رہے۔ یہاں تک کہ فقہ، اصول، علم کلام اور عربی زبان پر عبور حاصل کر لیا۔ ان کی بہت سی تصانیف کا ذکر ملتا ہے۔ جن میں حاشیہ شرح وقایہ حاشیہ میرزا ہدو ملا جلال اہم ہے۔ انہوں نے قرآن مجید کی تفسیر بھی لکھی تھی۔ بنارس ہی میں ۱۱۶۶ھ میں ان کا انتقال ہوا۔

حالات کے لیے: نمبر ۳۶۱ ج ۶۔ تذکرہ ص ۲۱۸۔

مولانا وحید الحق پھلواری۔ (وفات ۱۲۰۱ھ)

وحید الحق بن وجیہ الحق بن امان اللہ ہاشمی جعفری پھلواری اپنے دور

کے ممتاز اساتذہ اور اہل علم میں شمار کیے جاتے تھے۔ اپنے ماموں اور والد سے تعلیم حاصل کی اور تکمیل کے بعد درس و تدریس میں لگ گئے۔ اچھے اخلاق کے مالک اور راست گو تھے۔ بڑے فلسفہ اور شریعت میں گفتار تھے۔ مفتی پربینرگار تھے۔ مشتبہ باتوں سے احتراز کرتے تھے۔ اچھے کاموں کا حکم دیتے اور بُرائیوں سے روکتے تھے۔ خود فقر کا لباس استعمال کرتے تھے۔ پٹائی پر بیٹھتے تھے۔ سیاہ قمیض پہنتے تھے۔ فقہائے حنفیہ کی طرح شروع میں سماع سے بچتے تھے، لیکن بعد میں اس سے دلچسپی ہو گئی تھی اور مجلس سماع میں شریک ہونے لگے تھے۔ درس و تدریس میں بہت مشغول رہتے تھے۔ ان کے بہت سے شاگرد ہوئے ہیں۔ جن میں خود ان کے لڑکے اور بھانجے شامل ہیں۔ انہوں نے ہدایۃ الفقہ، شمائل ترمذی اور تفسیر بیضاوی پر تعلیقات لکھی ہیں۔ ان کا انتقال ۱۲۰۱ھ میں ہوا۔

حالات کے لیے، نزہتہ ص ۵۲۳ ج ۷

شیخ اسلم بن سحیحی کشمیری — (ولادت ۱۱۳۹ھ - وفات ۱۲۱۲ھ)

شیخ اسلم بن سحیحی بن معین رقی کشمیری ۱۱۳۹ھ میں پیدا ہوئے۔ قرآن مجید اپنے دادا معین الدین سے پڑھا۔ کتب درسیہ اپنے والد سے پڑھیں اور عرصے تک ان کے ساتھ رہے۔ یہاں تک کہ بہت سے علوم و فنون میں کمال حاصل کر لیا۔ بیس سال تک منصب افتاء پر فائز رہے۔ ان کے بہت سے شاگرد ہیں۔ جن میں شیخ عبدالویاب، مولانا ابوالکارم، ملا محب اللہ مفتی ہدایت اللہ وغیرہ مشہور ہیں۔ انہوں نے فقہ اور تصوف میں بہت سی کتابیں لکھیں۔ اس کے علاوہ جامع صغیر اور جلالین پر تعلیقات لکھیں۔ ان کا انتقال ۱۲۱۲ھ

میں ہوا۔

حالات کے لیے: نزہتہ ص ۵۵ ج ۷، حدائق ص ۴۶۱۔

مولانا عبد الباسط قنوجی — (ولادت ۱۱۵۹ھ۔ وفات ۱۲۲۳ھ)

شیخ عبد الباسط بن رستم علی بن اصغر علی صدیقی، قنوجی مشہور علما میں سے تھے۔ داماد اصغر اور والد رستم علی کی تمام خوبیاں اور علوم ان کو ورثہ میں ملے تھے۔ قنوج میں ۱۱۵۹ھ میں پیدا ہوئے۔ والد سے تعلیم حاصل کی اور جلد ہی شہرت حاصل کر لی۔ اس دور کے علما میں ان کا ایک خاص مرتبہ تھا۔ ثواب صدیق حسن خاں نے استحاث النبلاء میں لکھا ہے کہ:

”وہ اپنے زمانے کے استاذ الاساتذہ اور شیخ المشائخ تھے۔“

دور دور کے ملکوں سے لوگ طلب علم میں سفر کر کے ان کے پاس

آتے تھے۔ وہ علماء میں ایک روشن نشان تھے۔ انہوں نے

درس و تدریس اور تصنیف و تالیف کا بہت کام کیا۔“

انہوں نے بہت سی کتابیں مختلف مسائل پر تصنیف کیں۔ طرز استلال

سادہ اور واضح ہے۔ مفہوم کو پوری طرح سمجھاتے اور بات کی تشریح کرتے

ہیں۔ ان کا خط بہت اچھا تھا اور تیز لکھتے تھے۔ اُس دور کے علماء ان کی بڑی

تعظیم و تکریم کرتے تھے۔ بہت سے لوگوں نے ان سے استفادہ کیا اور

مشہور ہوئے۔ ان کی تصانیف میں زبدۃ الفرائض، شرح اربعین، شرح

تہذیب المنطق، المنازل الاثنی عشریۃ فی طبقات الاولیاء۔ شرح زبدۃ

الصرف۔ شرح خلاصۃ الحساب اور عجیب البیان فی اسرار القرآن وغیرہ

بہت مشہور ہوئیں۔ ۱۲۲۳ھ میں ان کا انتقال ہوا۔

حالات کے لیے: حدائق ص ۲۶۴- نزہتہ ص ۲۳۴ ج ۷ -  
تذکرہ ص ۱۰۷ -

### مولانا امین اللہ عظیم آبادی — (وفات ۱۲۳۳ھ)

امین اللہ بن سلیم اللہ بن علیم اللہ انصاری عظیم آبادی مشہور علماء میں سے تھے۔ حکمت، ادب اور منطق میں اُن کی نظیر مشکل سے ملتی ہے۔ ابتدائی تعلیم اپنے والد سے حاصل کی۔ پھر الہ آباد گئے اور منطق اور حکمت قائم الہ آبادی سے حاصل کی۔ اس کے بعد دہلی کا رُخ کیا۔ شاہ ولی اللہ بن عبدالرحیم اور اُن کے بیٹے شاہ عبدالعزیز کے آگے زانوئے شاگردی تہ کیے۔ پھر اپنے وطن واپس آئے اور درس و تدریس کا سلسلہ شروع کیا۔ بہت سے لوگوں نے ان سے کسبِ علم کیا۔

”وَلَكُمْ فِي الْقِصَاصِ حَيَوةٌ“ کی تشریح و تفسیر میں ایک رسالہ لکھا ہے۔ اس کے علاوہ نبی صلی اللہ علیہ وسلم کی تعریف میں ایک قصیدہ بھی ہے۔ میرزا ہد کے رسالے پر حاشیہ لکھا ہے۔ مسلم الثبوت کا بھی حاشیہ لکھا۔ فارسی میں اشعار بھی کہتے تھے۔ ایک دیوان موجود ہے۔ کلکتہ میں ۱۲۳۳ھ میں انتقال ہوا۔  
حالات کے لیے: نزہتہ ص ۸۵ ج ۷ -

### مولانا محمد اشرف لکھنوی — (وفات ۱۲۴۲ھ)

محمد اشرف بن نعمت اللہ مشہور علماء میں سے تھے۔ لکھنؤ میں پیدا ہوئے۔ شیخ مخدوم حسینی لکھنوی سے درسی کتب پڑھیں۔ علامہ نورالحق انصاری سے بھی کسبِ علم کیا۔ پھر تدریس کا کام شروع کر دیا۔ بہت سے لوگوں نے ان



سے فائدہ اٹھایا۔ ان کی تصانیف میں الاصول الراسخۃ۔ قسطاس الصروف۔  
 تذکرہ علمائہ ہند (عربی) اور تفسیر القرآن اہم ہیں۔ ۱۲۴۲ھ میں ان کا انتقال ہوا۔  
 حالات کے لیے، نذرہ ص ۴۲۷ ج ۷۔

### شاہ رفیع الدین بن شاہ ولی اللہ — (وفات ۱۲۳۸ھ)

شاہ ولی اللہ کے دوسرے صاحبزادے تھے۔ کئی پشت سے علم و فضل و  
 کمال کا ان کے یہاں چرچا تھا۔ چچا اور والد سے فیض اٹھایا اور بہت جلد  
 اچھی قابلیت ہم پہنچالی۔ قرآن کریم کا اردو ترجمہ اور بعض دوسری اہم تصانیف  
 ان کی فہم و ادراک کا بین ثبوت ہیں۔ علم و حقائق میں ان کی کتاب 'رفع الباطل فی  
 بعض المسائل الغامضہ' کافی شہرت رکھتی ہے۔ کتاب التکمیل بمقدمہ العلم برسالہ  
 عروض، رسالہ شق القمر وغیرہ ان کی یادگار ہیں۔ انہوں نے آیتہ النور کی تفسیر  
 بھی لکھی ہے جس کا قلمی نسخہ انڈیا آفس میں ہے۔

حدائق میں لکھا ہے کہ ان کی وفات ۱۲۳۸ھ میں ہوئی۔  
 حالات کے لیے: حدائق ص ۴۶۹۔ تذکرہ ص ۶۶۔

### مولانا محمد معین لکھنوی — (وفات ۱۲۵۸ھ)

لکھنؤ میں پیدا ہوئے اور پرورش پائی۔ یہیں علم و حکمت سے بھی بہرہ  
 ہوئے۔ مفتی ظہور اللہ اور مولانا ولی اللہ لکھنوی سے کسب علم کیا۔ حدیث کی  
 سند مولانا شیخ عبدالحفیظ محدث سے لی۔ اس کے بعد درس و تدریس میں مشغول ہو  
 گئے۔ فقہ اور حدیث میں ان کی کئی تصانیف بہت اہم ہیں۔ ان میں سے  
 'غایۃ البیان' 'کبکسل و یحرم من حیوان' 'غایۃ الکلام فی القرآۃ حلف الامام'۔

”ابرازا کنوز فی احوال ابراہا الرمز“ المنیبة فی تحریم المتعة وغیره ہیں۔ وراثت کی آیتوں کی تفسیر بھی کی ہے جو اہم ہے۔ اس کے علاوہ بھی بعض کتابوں کی شرح کی ہے اور کچھ تعلیقات بھی لکھی ہیں۔ لکھنؤ میں انتقال ہوا اور یہیں دفن ہوئے۔  
حالات کے لیے: نزمہ ص ۴۶۴ ج ۱،

مفتی محمد قلی کنٹوری — (ولادت ۱۱۸۸ھ وفات ۱۲۶۰ھ)

شیخ فاضل مفتی قلی کنٹوری بن محمد حسین بن حامد حسین مشہور شیعہ علما میں سے تھے۔ ۱۱۸۸ھ میں پیدا ہوئے اور لکھنؤ کے علما سے تعلیم حاصل کی پھر سید ولد اعلیٰ بن محمد معین نقوی کی شاگردی اختیار کی۔ فقہ، اصول اور علم حدیث کی تکمیل کی۔ پھر منصب افتاء پر میرٹھ میں فائز ہوئے اور بہت دنوں تک وہیں رہے۔ بہت سی کتابیں تصنیف کیں جن میں السیف الناصری، تغلیب اللعاک بالاجوبۃ الفاخرة، الفتوحات الحمیدریۃ اور تقریب الافہام فی تفسیر آیات الاحکام وغیرہ مشہور ہیں۔ ۱۲۶۰ھ میں ان کا انتقال ہوا۔  
حالات کے لیے: نزمہ ص ۴۶۰ ج ۱۔

مولانا جان محمد لاہوی — (ولادت ۱۱۹۳ھ وفات ۱۲۶۸ھ)

شیخ جان محمد حنفی المذہب تھے۔ اپنے دور کے مشہور و ممتاز اساتذہ سے علم کی دولت حاصل کی پھر درس و تدریس میں لگ گئے۔ بہت سی کتابیں تصنیف کیں جن میں سے زہدۃ التفاسیر اثبات الخلافۃ لمعاویۃ رضی اللہ عنہ رسالہ فی العقاید رسالہ فی الروایۃ الشیعۃ، تشریح قصیدہ بردہ تشریح بدء الامالی، رسالہ فی عدم فرضیۃ صلوٰۃ الجمعة وغیرہ مشہور ہیں۔

حالات کے لیے: نزہتہ ص ۱۱۶ ج ۷ ، حدائق الحنفیہ ص ۴۷۵۔  
تذکرہ ص ۴۰۔

### مولانا ولی اللہ لکھنوی — (وفات ۱۲۷۰ھ)

علامہ ولی اللہ بن حبیب اللہ بن محب اللہ انصاری لکھنوی مشہور اساتذہ میں سے تھے۔ اپنے چچا تلامبین سے علم حاصل کیا اور عرصے تک ان کے درس میں شریک ہوتے رہے۔ اس کے بعد علما کے مقالات کا مطالعہ کیا اور درس میں لگ گئے۔ ان سے بہت سے لوگوں نے فائدہ اٹھا یا۔ ان کی تصانیف بہت سی ہیں۔ تفسیر معدن الجواہر، حاشیہ ہدایتہ الفقہ، حاشیہ عروۃ الوثقی، نفائس المکتوت، شرح مسلم البثوث، شرح تذکرہ المیزان، مرآة المؤمنین، آداب السلاطین، اعضاء الاربعہ وغیرہ۔ اٹھاسی سال کی عمر میں ۱۲۷۰ھ میں انتقال ہوا۔

حالات کے لیے: نزہتہ ص ۵۲۸ ج ۷۔ تذکرہ ص ۲۵۲۔

### مفتی یوسف بن اصغر لکھنوی — (ولادت ۱۲۲۳ھ وفات ۱۲۸۶ھ)

مفتی یوسف بن مفتی اصغر بن مفتی ابوالرحیم انصاری لکھنوی ۱۲۲۳ھ میں لکھنؤ میں پیدا ہوئے۔ اپنے والد کے علاوہ مفتی ظہور اللہ اور مفتی نور اللہ سے تعلیم حاصل کی۔ اپنے والد کے بعد افتاء پر مامور ہوئے۔ ایک مدت تک یہ فرض ادا کرتے رہے پھر سب سے الگ ہو کر اپنے گھر میں رہنے لگے۔ پھر مدرسہ حنفیہ جون پور میں پڑھانے کا کام سپرد ہوا۔ ۱۲۸۶ھ میں حج کے لیے گئے اور وہیں مدینہ منورہ میں انتقال ہوا۔ ساری عمر درس و تدریس میں گزار

دی۔ ان کی بہت سی تصانیف ہیں۔ حاشیہ علی شرح مسلم ملاحسن۔ حاشیہ سلم اللقاضی، حاشیہ علی شمس بازغہ لاجپوری حاشیہ شرح وقایہ اور تعلیقات بیضاوی مشہور ہیں۔

حالات کے لیے: نزہتہ ص ۵۳۵ ج ۷۔

مولانا عبدالحکیم لکھنوی (وفات ۱۲۸۶ھ)

عقلمند عبدالحکیم بن عبدالرب بن عبدالعلی بن نظام الدین انصاری لکھنوی میں پیدا ہوئے۔ کتب درسی مولانا محمد دائم سے پڑھیں۔ اس کے بعد شیخ نورالحق بن انوارالحق لکھنوی کے پاس آگئے اور کتب درسی وغیرہ ان سے پڑھیں۔ بڑے عبادت گزار اور متقی تھے۔ طلباء کو درس دیتے اور ان سے حسن سلوک کرتے۔ ان کی بہت سی تصانیف ہیں جن میں شرح السلم لحمد اللہ، حاشیہ علی میرزا ہلال اللہ، حاشیہ علی عروۃ الوثقی للفتیوری، حاشیہ ہدایۃ الفقہ اور تعلیقات بیضاوی وغیرہ مشہور ہیں۔

حالات کے لیے: نزہتہ ص ۲۴۶ ج ۷۔ تذکرہ ص ۱۱۱۔

راجہ امداد علی خان الکنٹوری (ولادت ۱۲۱۸ھ وفات ۱۲۹۲ھ)

امداد علی بن رحمان بخش شیعی الکنٹوری اپنے دور کے مشہور لوگوں میں سے تھے۔ کنٹور میں پیدا ہوئے اور وہیں سید علی حسین حکیم کنٹوری سے کچھ درسی کتابیں پڑھیں۔ پھر لکھنؤ آگئے اور شیخ ولی اللہ بن حبیب اللہ اور شیخ اعظم علی سے کسب علم کیا۔

ان کی بہت سی تصانیف ہیں جن میں سے منہج السداد۔ قرآن کریم کی

تفسیر میں تفسیر سورۃ یوسف عربی میں صنعت اہمال میں۔ الخطبۃ الشفقتیہ شرح  
 علی مقامات حمیری۔ منطق میں ایک رسالہ وغیرہ اہم ہیں۔  
 حالات کے لیے، نذرہ ۷۸ ج ۷۔

### مولانا نصیر الدین برہان پوری — (وفات ۱۲۹۳ھ)

سید نصیر الدین عبید اللہ بن سید جلال الدین حسینی فقیہ اور اصول کے علماء میں  
 علمائے علم حاصل کیا۔ اس کے بعد درس و تدریس میں لگ گئے۔ ان کی بہت سی  
 تصانیف ہیں۔ ایتسیں فی تہات التفسیر، برہان الہدیٰ فی تفسیر الرحمن علی العرش استوی۔  
 روضۃ الریحان فی فضائل رمضان۔ لطائف التہذیب، معیار الافراس، شعب  
 الایمان رسالہ فی تعداد الآیات المحروف والسور والسجرات فی القرآن الکریم وغیرہ  
 مشہور ہیں۔ آخر میں حریم شریفین گئے اور مدینہ منورہ ہی میں ۱۲۹۳ھ میں  
 انتقال ہوا۔

سے تھے۔ برہان پور میں پیدا ہوئے اور وہیں پلے بڑھے۔ اپنے والد اور دوسرے  
 حالات کے لیے، نذرہ ص ۵۰۲ ج ۷ تذکرہ ص ۲۳۹۔

### مولانا عبد العلی نگرانی — (ولادت ۱۲۳۱ھ وفات ۱۲۹۶ھ)

عبد العلی بن پیر علی بن غلام ہندی نگرانی فقہائے حنفیہ میں سے تھے اپنے  
 ماموں علیم اللہ اور سید انور علی مراد آبادی سے کسب علم کیا۔ شیخ اوصد الدین بگرنانی  
 اور شیخ عبد الحکیم بن عبدالرب کھنوی سے بھی پڑھا۔ قاضی عبد الکریم نگرانی سے  
 طریقت کی تعلیم حاصل کی۔ بڑے متقی، نیک اور پرہیزگار تھے۔ اللہ تعالیٰ نے  
 ان کے ذریعے سے بہت سے لوگوں کو ہدایت دی۔ ان کی کئی مشہور تصانیف

ہیں جن میں تفسیر آیات الاحکام، تحقیق الامور فی الفاتحہ والنور و زاد المبتدعین  
التحریری فی المزامیر وغیرہ ہیں۔ ۱۲۹۶ھ میں ان کا انتقال ہوا۔  
حالات کے لیے: نزہتہ ص ۲۷۸ ج ۷۔ تذکرہ ص ۱۲۴۔

### مولانا لطف اللہ لکھنوی (وفات ۱۲۹۷ھ)

علامہ لطف اللہ بن عبداللہ حنفی کے اسلاف غازی پور سے لکھنؤ میں آکر  
بس گئے تھے۔ تحصیل علم کے لیے سفر کیے۔ زیادہ تر کتب درسیہ مولانا ولی اللہ بن حبیب اللہ  
لکھنوی سے پڑھیں۔ بہت ذہین اور ہوشیار تھے۔ حافظہ بہت اچھا تھا۔ بحث  
مباحثہ سے بہت دلچسپی تھی۔ اپنی ساری عمر درس و تدریس میں گزار دی۔ فن مناظرہ  
میں کسی کتاب میں لکھیں جن میں سے اوتاد الحدید، لنگر الاجتہاد و التقیید، صولۃ الاسد علی  
اعداء القعد، مشہور ہیں۔ انہوں نے مظہر الحجاب، لکھی جس میں سورۃ الفاتحہ کی تفسیر  
بیان کی ہے۔ اس کے علاوہ طعن التناں اور التقبات بھی لکھیں۔  
حالات کے لیے: نزہتہ ص ۴۰۲ ج ۷۔

### شیخ تقی علی بریلوی (ولادت ۱۲۴۶ھ۔ وفات ۱۲۹۷ھ)

شیخ علی تقی بن رضا علی بن کاظم علی فقہائے حنفیہ میں سے تھے۔ اپنے والد  
سے کچھ کتابیں پڑھیں۔ پھر سید آل رسول مارہروی سے حدیث کی سند لی۔  
۱۲۹۵ھ میں حرمین شریفین گئے۔ سید احمد زین دحلان وغیرہ علمائے مکہ سے حدیث کی  
سند حاصل کی۔ اس کے بعد ہندوستان آگئے۔ نزہتہ الخواطر میں ان کے متعلق لکھا ہے۔  
”وکان ینتصر للبدع والرسوم“

ان کی تصانیف میں الکلام الاوضح فی تفسیر الم نشرح، وسیلۃ النجاة، جواہر  
البیان فی اسرار الارکان، ہدایۃ البریۃ الی الشریعۃ الاحمدیہ وغیرہ مشہور

ہیں۔ تذکرہ علمائے ہند میں ان کی پچیس کتابوں کے نام لکھے ہیں۔ ۱۲۹۷ھ میں ان کا انتقال ہوا۔

حالات کے لیے: نذرہ ص ۵۰۸ ج ۷۔ تذکرہ ص ۲۲۴۔

### سید ناصر حسین جون پوری

ناصر حسین بن مظفر حسین الحسنی فقہائے شیعہ میں سے تھے۔ جون پور میں پیدا ہوئے۔ کتب درسیہ مولانا سخاوت علی حنفی جون پوری اور شیخ عبدالمحلم بن امین اللہ انصاری سے پڑھیں۔ پھر شیخ گلشن علی شیعہ جون پوری سے فقہ اور علم کلام مذہب امامیہ کے انداز پر حاصل کیا۔ پھر لکھنؤ گئے اور سید محمد تقی مجتہد شیعہ سے کسب علم کیا پھر حرمین گئے مشاہد عراق بھی دیکھا۔ ان کی بہت سی تصانیف ہیں۔ علم الادب فی مناقج کلام الادب۔ رشت النبال جس میں اثبات متعہ اور تحریف قرآن کے مسائل سے بحث کی ہے اور تفسیر آیۃ التطہیر۔ اس کے علاوہ مصائب اہل بیت سے متعلق ایک ضخیم کتاب بھی لکھی۔

حالات کے لیے: نذرہ ص ۴۹۳ ج ۷۔

### شیخ صفدر علی فیض آبادی

شیخ فاضل صفدر علی بن حیدر علی حسینی دہلوی ثم فیض آبادی علمائے شیعہ میں مشہور تھے۔ انہوں نے 'احسن الحدائق' کے نام سے سورہ یوسف کی تفسیر ۱۲۵۳ھ میں لکھی۔

حالات کے لیے: نذرہ ص ۲۲۲ ج ۷۔





## تفسیروں کی فہرست

## پہلا باب

- ۱۔ کاشف الحقائق وقاموس الدقائق۔ محمد بن احمد تھانیسری ۸۲۰ھ قلمی ایشیا نمک سوسائٹی بنگال۔
- ۲۔ تفسیر ملتقط۔ سید محمد گیسو دراز۔ ۸۲۵ھ قلمی ناصر یہ لکھنؤ۔
- ۳۔ تبصیر الرحمن و تیسیر المنان علی مہاشمی۔ ۸۳۵ھ مطبوعہ
- ۴۔ تفسیر القرآن۔ حاجی عبدالوہاب بخاری ۹۳۲ھ مطبوعہ (اخبار الاخبار)
- ۵۔ التفسیر المحمدی۔ محمد بن احمد میاں چوہدری ۹۸۳ھ قلمی سالار جنگ۔
- ۶۔ منبع عیون المعانی۔ شیخ مبارک ۱۰۰۱ھ قلمی سید تقی لکھنؤ۔
- ۷۔ سواطع الالہام ابو الفیض فیضی ۱۰۰۳ھ مطبوعہ۔
- ۸۔ انوار الاسرار۔ شیخ عیسیٰ بن قاسم ۱۰۳۱ھ قلمی (معارض الولایت)
- ۹۔ زبدۃ التفاسیر۔ معین الدین کشمیری ۱۰۸۵ھ قلمی پٹنہ۔
- ۱۰۔ زبدۃ التفاسیر للقدامہ المشاہیر شیخ الاسلام بن عبدالوہاب ۱۱۰۹ھ قلمی رام پور۔
- ۱۱۔ ثواقب التنزیل علی اصغر فوجی ۱۱۴۰ھ قلمی رام پور۔
- ۱۲۔ قرآن القرآن بالبیان۔ شیخ کلیم اللہ جہان آبادی ۱۱۴۱ھ مطبوعہ۔
- ۱۳۔ تفسیر صغیر۔ ابو عبداللہ محمد بن علی اصغر ۱۱۷۸ھ قلمی کاکوزی

- ۱۴- تفسیر منظہری - قاضی ثناء اللہ پانی پتی - ۱۲۲۵ھ مطبوعہ۔
  - ۱۵- فتح البیان فی مقاصد القرآن نواب صدیق حسن خاں ۱۳۰۷ھ مطبوعہ۔
  - ۱۶- تفسیر القرآن بکلام الرحمن - مولانا ثناء اللہ امرتسری ۱۹۴۸ء مطبوعہ۔
-

## دوسرا باب

- ۱۔ الفتح القدسی فی تفسیر آیتہ الکرسی ابو بکر محی الدین عبدالقادر ۱۰۳۸ھ قلمی۔ بہار کلمتہ۔
- ۲۔ تیسیر التفسیر ابن امیر قاسم جیلانی۔ ۱۰۶۱ھ قلمی۔ بنگال۔
- ۳۔ تفسیر القرآن شاہ محمد بخش ۱۰۷۲ھ مطبوعہ (نہرتہ)
- ۴۔ تفسیر سورۃ الفاتحہ محمد نور الحق بن انوار الحق ۱۰۷۳ھ قلمی بنگال۔
- ۵۔ تفسیر سورۃ الفاتحہ عبداللہ بن عبدالحکیم ۱۰۹۳ھ قلمی رام پور
- ۶۔ انوار القرآن وازہ القرآن شیخ غلامفتشند کھنوی ۱۱۲۶ھ قلمی رام پور
- ۷۔ شجرۃ الطور فی شرح آیتہ النور۔ محمد علی بن ابی طالب بن عبداللہ ۱۱۸۰ھ قلمی رام پور
- ۸۔ تفسیر سورۃ الفاتحہ مولوی محمد عاشق بن عبید اللہ ۱۱۸۷ھ قلمی رام پور
- ۹۔ بینایح الانوار محمد تقی بن سید حسین ۱۲۸۹ھ قلمی کھنوی
- ۱۰۔ مرآۃ القرآن محمد قطب الدین امر وہوی مطبوعہ ۱۲۹۷ھ
- ۱۱۔ تفسیر سورۃ یوسف علی عباس خان رامپوری ۱۲۹۸ھ قلمی رام پور
- ۱۲۔ تتمۃ بینایح الانوار سید محمد ابراہیم بن سید تقی ۱۳۰۷ھ قلمی کھنوی۔
- ۱۳۔ نظام القرآن حمید الدین فراہی ۱۳۴۹ھ مطبوعہ۔
- ۱۴۔ تفسیر غرائب القرآن فتح محمد بن حافظ محمد شریف قلمی آصفیہ

قلمی لکھنؤ۔

مطبوعہ

قلمی پبلسٹن

۱۳۴۸ھ مطبوعہ

محمد حسین بن محمد باقر

سید علی محمد

محمد الکریمی

غنایت اللہ اثری

منظر حسن جے پوری

۱۵۔ خلاصۃ التفاسیر

۱۶۔ تفسیر احسن القصص

۱۷۔ الرسالة فی التفسیر

۱۸۔ آیات السائکین

۱۹۔ نقد الدرر

## تیسرا باب

- ۱ حاشیہ علی مدارک التنزیل الوداد چنپوری ۹۲۳ قلمی علی گڑھ
- ۲ حاشیہ بیضاوی وجہ الدین علوی ۹۹۸ قلمی آصفیہ سالار جنگ
- ۳ الرسالة العلویہ " " " رام پور
- ۴ حاشیہ بیضاوی صبغة اللہ روح اللہ ۱۰۱۵ھ قلمی ایشیا نیک سوسائٹی بنگال
- ۵ حاشیہ بیضاوی عبدالسلام لاہوری ۱۰۳۷ھ قلمی " "
- ۶ عبدالحکیم سیالکوٹی ۱۰۶۷ھ مطبوعہ " "
- ۷ سید جبار اللہ آبادی ۱۱۱۰ھ قلمی علی گڑھ
- ۸ محمد بن عبدالرحیم چنپوری ۱۱۷۳ھ قلمی بہار کلکتہ
- ۹ حواشی ترجمہ قرآن شاہ ولی اللہ ۱۱۷۴ھ قلمی جامو دہلی
- ۱۰ برہان التاویل فی شرح اکلیل سراج احمد ۱۲۲۳ھ قلمی علی گڑھ
- ۱۱ ہلالین شرح جلالین تراب علی لکھنوی ۱۲۸۱ھ مطبوعہ " "
- ۱۲ تعلیقات الجلالین فیض الحسن بہارنپوری ۱۳۰۴ھ " "
- ۱۳ القول العظیم فی حل کلام بیضاوی فی تفسیر قوله تعالیٰ ألم محمد عبدالواحد، غازی پوری ۱۳۰۹ھ مطبوعہ " "
- ۱۴ الاکلیل علی مدارک التنزیل عبدالحمید صاحب جرنقی ۱۳۳۰ھ " "
- ۱۵ ہدایت المسالک فی حل تفسیر المدارک عبدالہادی بھوپالی " "



## چوتھا باب

- ۱۔ دستور المفسرین عماد الدین عبدالنہی اکبر آبادی ۱۰۲۱ھ قلمی علی گڑھ۔
- ۲۔ ہادیۃ قطب شاہی۔ محمد علی کربلائی ۱۰۴۵ھ قلمی آصفیہ۔ خدا بخش۔
- ۳۔ مجمع الفوائد۔ قلی بن بادشاہ قلی ۱۱۱۱ھ قلمی علی گڑھ۔
- ۴۔ ترتیب مطالب القرآن ۱۱۲۰ھ قلمی جامعہ دہلی۔
- ۵۔ التفسیرات الاحمدیہ۔ احمد بن سعید ملا جیون ۱۱۳۰ھ مطبوعہ
- ۶۔ فتح الخبیر۔ شاہ ولی اللہ ۱۱۷۴ھ
- ۷۔ خبیتہ النعیم فی فضائل القرآن الکریم۔ محمد ہاشم بن عبدالغفور ۱۱۷۲ھ قلمی رامپور۔ پٹنہ
- ۸۔ الجداول النورانیہ۔ ناصر بن حسین حسینی ۱۲۰۰ھ قلمی رامپور۔ پٹنہ
- ۹۔ الافادات العزیزیتہ۔ مرتبہ: محمد رفیع الدین ۱۲۲۳ھ قلمی لکھنؤ ندوۃ۔
- ۱۰۔ نشر المرجان فی رسم نظم القرآن۔ محمد غوث اراکائی ۱۲۳۸ھ مطبوعہ
- ۱۱۔ تعداد الاسماء فی القرآن۔ غلام حسین کتابت ۱۲۴۱ھ قلمی لکھنؤ۔ ناصریہ۔
- ۱۲۔ اوضح البیان فی بیان اسامی القرآن۔ سید ابوتراب جعفری تالیف ۱۲۷۸ھ
- ۱۳۔ السبع المثانی۔ سید محمد بن دلدار علی ۱۲۸۴ھ قلمی لکھنؤ کتب خانہ تقی صاحب۔
- ۱۴۔ الامالی فی التفسیر والمواعظ۔ سید حسین بن دلدار علی قلمی
- ۱۵۔ سبیل الرسوخ فی علم الناسخ والمنسوخ۔ عبدالکریم ٹونکی ۱۲۹۳ھ مطبوعہ

- ۱۶- آیات الاعجاز - مولانا عبدالرشید کشمیری ۱۲۹۸ھ قلمی کھنڈوندو
- ۱۷- مرآة التفسیر ذوالفقار احمد نقوی ۱۳۱۶ھ مطبوعہ
- ۱۸- نیل المرام من تفسیر آیات الاحکام صدیق حسن خاں ۱۳۰۷ھ مطبوعہ
- ۱۹- جواہر التشریح محمد ریاست علی شاہ جہاں پوری ۱۳۲۵ھ مطبوعہ
- ۲۰- وجوہ المشافی مع توجیہ الکلمات والمعانی - مولانا اشرف علی تھانوی ۱۳۲۷ھ مطبوعہ
- ۲۱- سبق الغایات فی نسق الآیات - مولانا اشرف علی تھانوی ۱۳۲۷ھ مطبوعہ -
- ۲۲- الفاظ القرآن مسمیٰ بنجوم الفرقان مولانا اہل اللہ فقیر اللہ ۱۳۳۱ھ مطبوعہ
- ۲۳- ملخص التفسیر سید محمد ہارون زنگی پوری ۱۳۳۷ھ قلمی کھنڈوندو رستہ الواغظین -
- ۲۴- کنز المتشایمات حافظ محبوب علی انجینیر ۱۳۴۳ھ مطبوعہ
- ۲۵- کتاب مفردات القرآن جمیل الدین فراہی ۱۳۴۹ھ مطبوعہ -
- ۲۶- نجوم الفرقان - مصطفیٰ بن محمد سعید
- ۲۷- رسالہ در بیان اقسام آیات قرآنیہ
- ۲۸- رسالہ رسم خط کلام اللہ - محمد کامل چریا کوٹی قلمی - علی گڑھ -
- ۲۹- مشکلات القرآن - مولانا انور شاہ کشمیری - مطبوعہ
- ۳۰- مقدمہ تفسیر فتح العزیز - مولانا عبدالعزیز قلمی رام پور
- ۳۱- بیان الفرقان علی علم البیان ثناء اللہ امرتسری ۱۹۴۸ھ مطبوعہ
- ۳۲- تیسیر الکلام لکون العیام محمد ہدایت اللہ - قلمی آصفیہ -



## جو کتابیں صرف انڈیا آفس لائبریری میں ہیں

انڈیا آفس لائبریری کا نمبر

- |      |                          |   |
|------|--------------------------|---|
| ۱۱۱۹ | جلال بن نصیر             | ۱- حاشیہ تفسیر بیضاوی                           |
| ۱۱۲۷ | شاگرد غلام نقشبند لکھنوی | ۲- تسحیحہ کلمات تعلق تفسیر البیضاوی             |
| ۱۱۵۲ | خلیفہ شیخ علی متقی       | ۳- تفسیر الحکم و شئون المنزلات                  |
| ۱۱۵۶ | شاہ عبداللہ جالبی صاحب   | ۴- فریذۃ الزمانہ - فی تفسیر انامہ رضنا الامانتہ |
| ۱۱۵۹ | غلام نقشبند لکھنوی       | ۵- تفسیر سورۃ الاعراف                           |
| ۱۱۶۲ | محمد فضل اللہ            | ۶- حاشیہ علی تفسیر الفاتحہ لسیالکوٹی            |
| ۱۱۶۳ | محمد قاسم بن محمد نذیر   | ۷- مجمع التاویل فی اسرار التشریح                |
| ۱۱۶۹ | محمد رفیع الدین دہلوی    | ۸- تفسیر آیۃ النور                              |
| ۱۱۷۰ | محمد کریم اللہ دہلوی     | ۹- زبدۃ الوعظ                                   |
| ۱۱۸۱ | امیر کبیر سید علی ہمدانی | ۱۰- الرسائل فی الناسخ و المنسوخ                 |

CATALOGUE OF ARABIC MANUSCRIPTS THE LIBRARY OF  
THE INDIA OFFICE BY C.A STOREY OXFORD  
UNIVERSITY PRESS 1930 V. II



## مفسرین کی فہرست

# پانچواں باب

ان لوگوں کے حالات جن کی تفسیریں نہیں ملتے ہیں:

- |                                    |                               |
|------------------------------------|-------------------------------|
| ۱۶۔ شیخ محب اللہ آبادی             | ۱۔ میر سید علی ہمدانی         |
| ۱۷۔ شیخ طیب بن عبدالواحد گجراتی    | ۲۔ شیخ اشرف جہانگیر سمنانی    |
| ۱۸۔ شیخ محمد بن ابی سعید کاپوری    | ۳۔ شیخ محمد بن یوسف           |
| ۱۹۔ شیخ عبداللہ دہلوی              | ۴۔ خواجہ حسین بن خالد ناگوری  |
| ۲۰۔ شیخ اہل اللہ بھلتی             | ۵۔ شیخ طاہر بن رضی ہمدانی     |
| ۲۱۔ شیخ یحییٰ بن محمود گجراتی      | ۶۔ شیخ محمد بن عاشق چریا کوٹی |
| ۲۲۔ شیخ محمد بن جعفر گجراتی        | ۷۔ شیخ علی متقی برہان پوری    |
| ۲۳۔ شیخ جمال الدین گجراتی          | ۸۔ شیخ شمس الدین بیجا پوری    |
| ۲۴۔ مفتی شرف الدین لکھنوی          | ۹۔ شیخ محمد بن احمد گجراتی    |
| ۲۵۔ مولانا امان اللہ بنارسی        | ۱۰۔ شیخ بہتہ اللہ شیرازی      |
| ۲۶۔ شیخ فتح محمد سیدانوی           | ۱۱۔ مولانا مصلح الدین لاری    |
| ۲۷۔ مولانا محمد طاہر اللہ آبادی    | ۱۲۔ شیخ سعد اللہ لاہوری       |
| ۲۸۔ شیخ ولی اللہ دہلوی             | ۱۳۔ امیر تاتار خان دہلوی      |
| ۲۹۔ شیخ نور الدین محمد صالح گجراتی | ۱۴۔ مفتی عبدالسلام دیوی       |
| ۳۰۔ مولانا محمد حکم بریلوی         | ۱۵۔ شیخ عبدالحق محدث دہلوی    |

- ۳۱۔ قاضی محمد معظم ناہنوی  
 ۳۲۔ مولانا عابد لاہوری  
 ۳۳۔ شیخ محمد ناصر الہ آبادی  
 ۳۴۔ شیخ محمد وارث حسینی بنارسی  
 ۳۵۔ مولانا وحید الحق پھلواری  
 ۳۶۔ شیخ اسلم بن سیدی کشمیری  
 ۳۷۔ مولانا عبد الباسط قنوجی  
 ۳۸۔ مولانا امین اللہ عظیم آبادی  
 ۳۹۔ مولانا محمد اشرف لکھنوی  
 ۴۰۔ شاہ رفیع الدین دہلوی  
 ۴۱۔ مولانا محمد معین گوکھوی  
 ۴۲۔ مفتی محمد قلی کنتوری  
 ۴۳۔ مولانا جان محمد لاہوری  
 ۴۴۔ مولانا ولی اللہ لکھنوی  
 ۴۵۔ مفتی یوسف بن اصغر لکھنوی  
 ۴۶۔ مولانا عبد الحکیم لکھنوی  
 ۴۷۔ راجہ امداد علی خاں  
 ۴۸۔ مولانا نصیر الدین برہان پوری  
 ۴۹۔ مولانا لطف اللہ لکھنوی  
 ۵۰۔ مولانا عبد العلی نگرامی  
 ۵۱۔ شیخ تقی علی بریلوی  
 ۵۲۔ سیدنا حسین جونپوری  
 ۵۳۔ شیخ صفدر علی فیض آبادی

## کتابیات


- ۱- ابجد العلوم نقاب صدیق حسن خان متوفی ۱۳۰۷ھ مطبع صدیقی جھوپال
- ۲- الثقافة الاسلامیة فی الهند سید عبدالحمی بن فخر الدین رائے بریلوی لکھنؤی ۱۳۴۱ھ طبع دمشق -
- ۳- تعلیقات الجلالین فیض الحسن سہارنپوری انسٹیٹیوٹ پریس علی گڑھ
- ۴- تفسیر القرآن بکلام الرحمن شیخ شہداء اللہ امرتسری متوفی (۱۹۴۸ء) آفتاب پریس امرتسر -
- ۵- خلاصۃ الاثر فی اعیان القرآن الحادی عشر (چار جلدیں) محمد امین بن فضل اللہ بن محبت اللہ محبتی متوفی ۱۱۱۱ھ طبع مصر ۱۲۸۴ھ
- ۶- سبحۃ المرجان فی آثار ہندوستان غلام علی آزاد بگرامی طبع بمبئی ۱۳۰۳ھ
- ۷- سواطع الالہام ابوالفیض فیضی ۱۰۰۴ھ مطبع نور کشور لکھنؤ ۱۳۰۶ھ
- ۸- کشف الظنون عن اسامی الکتیب والفقون شیخ مصطفیٰ بن عبداللہ مشہور بہ حاجی خلیفہ متوفی ۱۰۶۸ھ
- ۹- مرآة القرآن شیخ قطب الدین چشتی امرہوی عمدۃ المطابع امرہہ -
- ۱۰- معجم الادباء (۲۰ جلدیں) شیخ شہاب الدین ابو عبداللہ دیا قوت الحموی متوفی ۶۰۶ھ -

- ۱۱۔ نجوم السمانی تراجم العلماء محمد صادق بن مہدی کشمیری مطبع جعفری لکھنؤ ۱۳۹ھ
- ۱۲۔ نزهة النواظر و بہجة المسامح والنواظر (۲ جلدیں)  
سید عبدالحی لکھنوی دائرۃ المعارف حیدرآباد
- ۱۳۔ النور السافر عن اخبار القرن العاشر محی الدین ابوبکر عبدالقادر العیدروس  
احمد آبادی (۱۰۳۸ھ)
- ۱۴۔ استخاف النبلاء فی تراجم الکملہ نواب صدیق حسن خان مطبع نظامی کانپور
- ۱۵۔ اخبار الاخیر فی اسرار الابرار شیخ عبدالحق محدث دہلوی ۱۰۵۲ھ  
مطبع مجتہائی دہلی۔
- ۱۶۔ الاسرار سید محمد کمال بن سید لال المعروف بدانش مند  
رضنا لائبریری۔ رام پور۔
- ۱۷۔ الاکسیر فی اصول التفسیر نواب صدیق حسن خان مطبع نظامی کانپور ۱۲۹۱ھ
- ۱۸۔ منتخب التواریخ (۳ جلدیں) عبدالقادر بن ملک شاہ بدایونی متوفی ۱۰۰۴ھ
- ۱۹۔ تاریخ برہان پور خلیل الرحمن برہان پوری مطبع مجتہائی دہلی ۱۳۱۷ھ
- ۲۰۔ تجلی نور (مذکرہ مشاہیر جون پور) سید نور الدین زیدی ظفر آبادی  
جادو پریس، جون پور
- ۲۱۔ روضۃ الابرار (مذکرہ حضرات کشمیر) ابوالحسن محمد عرف محمد الدین لاہوری  
۱۹۱۳ء سراج المطابع جہلم۔
- ۲۲۔ تذکرہ علمائے ہند رحمن علی مطبع نول کشور لکھنؤ۔
- ۲۳۔ تذکرہ مصنفین دہلی شیخ عبدالحق محدث دہلوی مطبع تاریخ حیدرآباد
- ۲۴۔ تقصیر جمود الاحرار نواب صدیق حسن خان مطبع شاہجہانی بھوپال  
۱۲۹۸ھ

- ۲۵۔ خزینۃ الاصفیاء مفتی غلام سرور لاہوری ہوپ پریس لاہور ۱۲۹۰ھ
- ۲۶۔ سبیل السورخ فی علم النسخ و المنسوخ عبدالکریم ٹونکی مطبع علوی لکھنؤ۔
- ۲۷۔ آثار الکرام آزاد لکھنؤ
- ۲۸۔ تاریخ المشاہیر قاضی محمد سلیمان سلمان۔ مطبع سلمان کینی لاہور ۱۹۲۹ء
- ۲۹۔ تذکرہ علمائے فرنگی محل عنایت اللہ فرنگی علی مطبع اشاعت العلوم لکھنؤ۔
- ۳۰۔ تذکرہ کاملان رام پور۔ احمد علی خاں شوق اصح المطابع لکھنؤ۔
- ۳۱۔ تراجم علمائے حدیث ہند۔ ابویحییٰ امام خاں نوشہری جید برقی پریس دہلی
- ۳۲۔ حقائق الخفیہ فقیر محمد جہلمی مطبع نول کشور لکھنؤ۔
- ۳۳۔ حدیقۃ الاولیاء غلام سرور خان مطبع خورشید عالم لاہور
- ۳۴۔ حیات ولی محمد رحیم بخش دہلوی افضل المطابع دہلی
- ۳۵۔ شعر الجہم شبلی نعمانی مطبع معارف اعظم گڑھ۔
- ۳۶۔ علمائے ہند کا شاندار ریاضی محمد میاں مراد آبادی الجمعیت پریس دہلی۔
- ۳۷۔ قاموس الاعلام سید شمس اللہ قادری اعظم اشیمہ پریس حیدرآباد
- ۳۸۔ قضاء الارب من ذکر احمد بن علی معروف مطبع مفید عام
- علماء النحو و الادب ذوالفقار احمد نقوی آگرہ
- ۳۹۔ ہندوستان میں مسلمانوں کا نظام تعلیم و تربیت
- مناظر احسن گیلانی مطبع انتظامی حیدرآباد
- ۴۰۔ یاد ایام حکیم سید عبدالحئی شاہی پریس لکھنؤ۔
- CONTRIBUTION OF INDIA TO ARABIC LITERATURE Z. AHMAD DIKSHIT  
PRESS ALLAHABAD

محمد ہاشم کشمی	۴۲ - زبدۃ المقامات
شیخ محمد اکرام	۴۳ - آب کوثر
ابو محمد عبدالحق	۴۵ - تذکرہ فقیہ علی مخدوم مہاشمی
سید ابراہیم مدنی	۴۶ - رسالہ ضمیر الانسان
	۴۷ - معارج الولاية
مرتبہ ڈاکٹر نعیمہ شوکت	۴۸ - شکار نامہ
محمد حسین آزاد	۴۹ - دربار اکبری
خلیق احمد نظامی	۵۰ - حیات عبدالحق
پروفیسر خلیق احمد نظامی	۵۱ - تاریخ مشائخ چشت
شاہ نواز خان	۵۲ - آثار الامراء
مستعد خان	۵۳ - آثار عالمگیری
غانی خان	۵۴ - منتخب اللباب

www.KitaboSunnat.com






## ادارہ معارف اسلامی لاہور کی نئی کتب



- ✽ انسائیکلو پیڈیا فقہ حضرت ابو بکرؓ
  - ✽ انسائیکلو پیڈیا فقہ حضرت عمرؓ
  - ✽ انسائیکلو پیڈیا فقہ حضرت عثمانؓ
  - ✽ انسائیکلو پیڈیا فقہ حضرت علیؓ
  - ✽ انسائیکلو پیڈیا فقہ عبداللہ بن مسعودؓ
  - ✽ تحریکی سفر کی داستان
  - ✽ تحریک اسلامی کے عالمی اثرات
  - ✽ میدان پکارتے ہیں
  - ✽ تحریکی شعور
  - ✽ مسلم دنیا ۹۲-۱۹۹۱ء
- ڈاکٹر رواں قلعہ جی
- ڈاکٹر رواں قلعہ جی
- ڈاکٹر رواں قلعہ جی
- ڈاکٹر رواں قلعہ جی
- ڈاکٹر رواں قلعہ جی
- مولانا خلیل احمد الخامدی
- مولانا خلیل احمد الخامدی
- ڈاکٹر عبداللہ عزام
- نعیم صدیقی
- فیض احمد شہابی

- ❁ قومی زندگی کی تشکیل کے لیے قرآنی ضوابط احسان الحق چیمہ
- ❁ اقبال کا شعلہ نواء نعیم صدیقی
- ❁ شعلہ خیال نعیم صدیقی
- ❁ دیار عرب میں چند ماہ مولانا مسعود عالم ندویؒ
- ❁ اشتراکیت اور اسلام مولانا مسعود عالم ندویؒ
- ❁ ہندوستان کی پہلی اسلامی تحریک مولانا مسعود عالم ندویؒ
- ❁ نوائے نور نور صابری
- ❁ چمن در چمن اسلامی جمعیت طالبات
- ❁ عورت معرض کشمکش میں نعیم صدیقی



تقسیم کنندہ:

المنار بک سنٹر

منصورہ لاہور - پاکستان





ادارہ معارف اسلامی  
منصورہ - لاہور - پاکستان